

बीर सेवा मन्दिर  
दिल्ली

★

726

क्रम संख्या

228.02 भास

काल नं०

खण्ड













माणिकचंद-दिगंबरजैन-ग्रन्थमाला, अष्टम पुष्प ।

श्रीमन्महासेनाचार्यविरचितं

प्रद्युम्नचरितम् ।

---

पादमनिवासि-पण्डितमनोहरलालशास्त्रिणा

जटौआनिवासि पं० रामप्रसादशास्त्रिणा च

सम्पादितं संशोधितं च ।

---

प्रकाशिका—

माणिकचंद-दिगम्बरजैन-ग्रन्थमालासमितिः ।

---

चेन्न, वीरनिर्वाण सं० २४४३

---

विक्रमाब्दम् १९७३



*Printed by Kashinath Raghunath Mitra, at the Manoranjan Press,*  
3, Sandhurst Rd., Girgaon-Bombay;  
Published by Nathursin Premi, **Honorary Secretary Manikchanda D. Jain**  
Granth Mala, Hirabag, Near C. P. Tank, Bombay.

## कृतज्ञता-प्रकाश ।

इस ग्रन्थकी एक प्रति जो बहुत ही शुद्ध सटिप्पण और विक्रम संवत् १९७८ की लिखी हुई है हमें श्रीयुत पण्डित उदयलालजी काशलीवालसे प्राप्त हुई है और जो उन्हें नागौरके सुप्रसिद्ध पुस्तकभण्डारसे जिसके कि अधिकारी श्रीमद्भट्टारक हर्षकीर्तिजी महोदय हैं—मिली थी । दूसरी प्रति जयपुर निवासी श्रीयुत पं० इन्द्रलालजी साहित्यशास्त्री द्वारा प्राप्त हुई है जो प्रायः शुद्ध है । केवल इन्हीं दो प्रतियोंसे इस ग्रन्थका सम्पादन और संशोधन हुआ है । अतएव दोनों महाशयोंके हम बहुत ही कृतज्ञ हैं ।

—प्रकाशक ।





श्रीपरमात्मने नमः

श्रीमन्महसेनाचार्यविरचितं  
प्रद्युम्नचरितम् ।

प्रथमः सर्गः ।

श्रीमंतमानस्य जिनेन्द्रनेमिं  
ध्यानाग्निदग्धाखिलघातिकर्षम् ।  
व्यापारयोमास न यत्र वाणान्  
जगद्विजेता मकरध्वजोपि ॥ १ ॥  
बाल्येपि यस्यांप्रतिमं सुरेन्द्रो  
विलोक्य रूपं पुनरीक्षतेस्म ।  
चक्षुःसहस्रं युगपद्विधाय  
नत्वा च तं वीरजिनं विरागम् ॥ २ ॥  
जिनेन्द्रवक्त्राम्बुजराजहंसीं  
प्रणम्य शुक्लामथ भारतीं च ।  
उपेन्द्रसूनोश्चरितं प्रवक्ष्ये  
यथागमं पावनमात्मशक्त्या ॥ ३ ॥

१ तृणसमूहं । २ मुमोच । ३ असदृश । ४ कृष्णपुत्रस्य प्रद्युम्नस्य ।

कवीन्द्रंसीमानमितैर्यदुक्तं  
 गणेश्वराद्यैरपि विस्तरेण ।  
 तत्पादपञ्चद्वयभक्तिशक्त्या  
 संक्षिप्य तद्वक्तुमयं श्रमो नः ॥ ४ ॥  
 द्वीपोथ जंबूपपदोस्ति मध्ये  
 द्वीपांतराणामिव पार्थिवानाम् ।  
 यो वैहिनीनाथवृतः सुवृत्तो  
 नित्यं जिगीषुप्रतिमश्चकास्ति ॥ ५ ॥  
 तत्रास्ति वास्यं दिशि दक्षिणस्यां  
 तद्भारतं नाम चिरप्रसिद्धम् ।  
 तीर्थकृतं तीर्थकृतां पवित्रं  
 गर्भादिकल्याणपरंपराभिः ॥ ६ ॥  
 तीर्थैरनेकैर्जिनपुंगवानां  
 पुण्योस्ति तस्मिन् विषयः सुराष्ट्रः ।  
 स्वर्गैकदेशः पतितः पृथिव्यां  
 यद्वन्निरालंबतया विभाति ॥ ७ ॥  
 सहस्रसंख्यैः सितरक्तनीलैः  
 सरांसि यस्मिञ्जलजैर्विरेजुः ।  
 कुतूहलेनेव यदीयलक्ष्मीं  
 द्रष्टुं समेतैः सुरराजनेत्रैः ॥ ८ ॥  
 चकाशिरे यत्र नदीनितंबा  
 भुकोज्झिता भोगिगणैरसंख्यैः ।  
 स्वस्थांवराः कामकृतो विशालाः ।  
 पण्यांगनानां जघनैः समानाः ॥ ९ ॥

कलावनम्राः सरसाः कुलीनाः  
 प्रसूनगन्धैः सुरभीरुताशाः ।  
 वनश्रियो यत्र मुदे जनानां  
 पौरांगनाभ्राप्रमिता विभांति ॥ १० ॥  
 यत्रेक्षुवाटा गुरवोपि भूमौ  
 नायांति वाताहतिकंपमानाः ।  
 संलब्धमूलाः सरसा नितान्तं  
 बधाद्विभीता इव पामराणाम् ॥ ११ ॥  
 नम्रैः फलैः स्वामिमनोरथैर्वा  
 वप्रेषु शीतं परिपाकपिगाः ।  
 इंदीवरैर्वसितमंबु यत्र  
 श्रीशालयः पातुमिवानमंति ॥ १२ ॥  
 भ्रांत्या पयोधेः सरसीं विगाह्य  
 पाथः पयोद्वाः परितः पिवंतः ।  
 पानीयजन्मद्विपयूथशंकां  
 यत्रातपांते दधते जनानाम् ॥ १३ ॥  
 यत्राचकाद्रोचरभूर्वनांते  
 नबोलपा शाङ्गुलकांतिकांता ।  
 गौमंडलैर्भडितमध्यदेशा  
 तारागणैर्यौरिव सौम्यभावा ॥ १४ ॥  
 स्निग्धैः कुलीनैः फलितैर्विनम्रैः  
 छेदे विमर्देषु फलापहारे ।  
 यत्राभवन्नैव वियोगभावो  
 लोकस्य धान्यैः पदिकैरिनानाम् ॥ १५ ॥  
 तुंगेषु मध्ये नृपवल्लभेषु  
 भद्रासयोच्चैकुल संभवेषु ।

स्तंबेरमा एव कपोलपालीं  
 भृंगावलीलीढमदं वहन्ति ॥ १६ ॥  
 निसर्गलावण्यमये कपोले  
 भानोः करा एव न पार्थिवानाम् ।  
 स्वेदं वधूनां जनयन्ति यत्र  
 मुक्तावलीसन्निभसन्निवेशम् ॥ १७ ॥  
 मातंगसंगेपि कृते पवित्रा  
 वक्रत्वभाजोपि निसर्गसत्यः ।  
 सेव्या द्विजैर्धैरतिशुद्धपक्षै—  
 स्तथाप्यगम्याः सरितो विभांति ॥ १८ ॥  
 सीमन्तिनीकांतकपोलकांति—  
 लावण्यसङ्घृतपराजयेन ।  
 अद्यापि धत्ते मलिनत्वमन्त—  
 ध्मद्रः समुद्भूतद्विधेय यत्र ॥ १९ ॥  
 यत्र प्रदेशाः सुरसुन्दरीणां  
 चेतांसि रम्या रमयांबभूवुः ।  
 मनोज्ञरूपा गुणिनां मनांसि  
 कुर्वन्ति वक्ष्यामि किमत्र चित्रम् ॥ २० ॥  
 मित्रं समो हारि यशो विभूषा  
 त्यागो विनोदः करुणा कलत्रम् ।  
 शास्त्रं गुरुर्बधुजनोपि धैर्यं  
 धर्मो धनं यत्र सदा जनानाम् ॥ २१ ॥  
 तत्रास्ति चामीकरचारुहर्म्या  
 श्रीसंगता स्वर्णगरीव रम्या ।  
 हरेः पदं द्वारवतीति नाम्ना  
 पुरी परीता निमिषालयेन ॥ २२ ॥

कल्लोलहस्तेस्तरलैर्यदीयं  
 नितम्बमास्फाल्य विकम्पमानः ।  
 पलायते दूरतरं पयोधिः  
 पराङ्गनासङ्गमयेन नूनम् ॥ २३ ॥  
 यदीयरूपातिशयं निरूप्य  
 लोलः समीपं रसवत्तयाप्य ।  
 कठोरभावात् प्रतिषिद्धसङ्गे  
 निवर्तते व्रीडितयेव सिन्धुः ॥ २४ ॥  
 नवैर्नवैः प्राभृतकैः समेत्य  
 महोर्मिहस्तैः कृतरत्नराशिः ।  
 गंभीरनादं निनदन्निवाब्धि—  
 र्यदीयसेवाभिरतो विरेजे ॥ २५ ॥  
 यदीयवास्तव्यकैरनेकै—  
 मुक्तादिरिक्तीकृतमध्यदेशः ।  
 ध्वनिच्छलेनोर्ध्वतरङ्गहस्तः  
 शालाद्वहिः पूत्कुरुते पयोधिः ॥ २६ ॥  
 लावण्यरूपादिगुणातिरेकं  
 यत्सुन्दरीणामवलोक्य मन्ये ।  
 अद्यापि तद्विस्मयतः सुराणां  
 चलापि दृग् निश्चलतामवाप ॥ २७ ॥  
 चैत्यालया यत्र समाह्वयन्ति  
 दूरादिवोच्चैः कृततूर्यनादाः ।  
 भव्यान् पताकाकरपल्लवेन  
 जिनेन्द्रपूजार्थमितस्ततोपि ॥ २८ ॥  
 नीलाश्मनिर्माणनिशांतमालां  
 विध्यायमानां पुरतो विडोक्ष्य ।



यस्याः पतंगः स्खलदध्वमुच्चै—

र्मदं रथं मंगमयेन निन्ये ॥ २९ ॥

चंद्रस्य कांतिर्विजितेव यत्र

नैर्मल्यलावण्यमयैः कपोलैः ।

रेजे नखांशुच्छलतोबलानां

पादारविदे पतिता मनोज्ञे ॥ ३० ॥

यत्र प्रदोषे तरुणीकपोल—

ज्योत्स्नाप्रकाशेन कृतावभासे ।

ग्राह्ये पदार्थे भवनेषु दीपा

लोकैः प्रबोध्या गृहमंगलार्थम् ॥ ३१ ॥

क्रय्या वणिग्भिर्बहुरत्नपुंजा

ऊर्ध्वं प्रयातैः किरणैर्विचित्रैः ।

तेजुः सदाखंडलचापमालां

यत्राट्टमार्गे कृतहृद्दृशोभाम् ॥ ३२ ॥

यस्यां निशीथे पुरसुंदरीणां

कृष्णेपि पक्षे नखचंद्रोच्चैः ।

मार्गे प्रकाशं विदधाति दूरं

संप्रस्थितानां प्रियवासगेहम् ॥ ३३ ॥

नक्षत्रमालापरिभूषिताया

नीलांबरासंगविराजितायाः ।

यत्र प्रतोल्याः क्षिरसि स्थितः स

चूडामणित्वं विदधाति चंद्रः ॥ ३४ ॥

यत्र प्रतोलीजनताप्रवेश—

निष्काससंवाधनिपीडितोपि ।

लोको न दाषं मनुते निमग्नो

लीलानिधाने गुणवारिराशौ ॥ ३५ ॥

प्राकारशृंगावलिपञ्चरागाः

स्फुरत्प्रभारंजितदेवमार्गाः ।

दीपोत्सवोत्थां जनयन्ति यत्र

शंकामकाण्डेषु शरीरभाजाम् ॥ ३६ ॥

यत्रैन्द्रनीलाश्मकृतप्रतोली—

मध्येन गच्छत्सविता सदैव ।

राहोर्मुखान्मोक्षणमभ्यसन्वा

संलक्ष्यते मन्दगमस्तिरुच्चैः ॥ ३७ ॥

उच्चोच्चहर्म्याप्रकपोतपाली—

संचारिभिर्हंसकुलैरिवैदुः ।

नवोत्पलप्रासरसाङ्गिलुप्तो

यत्राभवत्खंडितवृत्तरूपः ॥ ३८ ॥

पौरो जनो यत्र वयोरुत्तुपं

गृह्णाति वेषं विविधं वृथैव ।

रूपं गुणैर्मंडितमेव तेषां

रूपेण चित्रेण गुणाः सदैव ॥ ३९ ॥

तत्राभवद्भूपतिरिदुकांतौ

वंशे यदूनां मणिवत्सुवृत्तः ।

उपैन्द्रनामा नमितारिवर्गः

प्रसाधिताशेषदिगंतलक्ष्मीः ॥ ४० ॥

कृता बहिष्चेद्वयमीश लोके

विश्वंमरोसीति कथं प्रसिद्धः ।

परस्परस्यामुमवेक्ष्यमाणा

हसन्ति दोषाः करतालमिश्रम् ॥ ४१ ॥

उदस्यतः कोटिशिलां यदीयं

समीक्ष्य दोर्दंडबलं बलीयः ।

अमोचिमानो धनुषा समेतो  
 नृपाधिपैर्जातिबलावलितैः ॥ ४२ ॥  
 मनोरथानामधिकं विलोक्य  
 त्यागं यदीयं जगते हिताय ।  
 कल्पद्रुमैर्व्रीडितया विलिल्ये  
 तथा यथाद्यापि न जन्मलामः ॥ ४३ ॥  
 नैर्मल्यभा वृत्तगुणान्मदीयां  
 राजेति नाम्ना सहितां जहार ।  
 इतीव कोपात्स मृगच्छलेन  
 धत्ते मृगांको मलिनं शरीरम् ॥ ४४ ॥  
 निपीडिता भूपवलैरसंख्यैः  
 प्रस्थानकालेस्य समस्तशक्तिः ।  
 विश्वंभरा भूरिरजच्छलेन  
 विश्रामहेतोर्दिवमारुरोह ॥ ४५ ॥  
 नदीनजाता न चलस्वभावा  
 न निम्नगा वा न कलंकितापि ।  
 जलाशया नैव च सत्यभामा  
 भार्याभवत्तस्य पराजितश्रीः ॥ ४६ ॥  
 मृगांगनां सा च विलोकितेन  
 गिरान्यपुष्टां शशिनं मुखेन ।  
 गतेन हंसीं चमरीं सुकेशः  
 सालं विजिग्ये पृथुवंशजाता ॥ ४७ ॥  
 लक्ष्मीश्चला वारिजनाम नाह-  
 मितीव शुद्धिं मनसो विधातुम् ।  
 पादद्वयस्याभरणच्छलेन  
 यया तुलाकोटिरथाप्यरोहि ॥ ४८ ॥

त्रैलोक्यसाराद्भुतसुन्दरीणां  
निर्माय निर्माय गणाञ्चिराय ।

यदीयरूपं प्रविधाय वेधाः

सृष्टेः फलं तत्प्रथमं प्रपेदे ॥ ४९ ॥

शंषेव कालजलदं शिखिनं शिखेव

भासुं प्रमेव तनुचंद्रमसं कलेव ।

वेलेव मीननिलयं कमलेव पद्मं

सालंचकार तमिलाधिपतिं मृगाक्षी ॥ ५० ॥

मृण्वन् धर्मकथां नमन् गुरुजनं क्रीडन् कलत्रैः समं

कुर्वन् वैरिवलं शरैरशरणं द्राक्षांदिशीकं रणे ।

संरक्षन्निरुपद्रवं क्षितितलं संभावयन् सेवका—

नित्यं कालमनारतं क्षितिपतिर्निन्ये विनीतैर्वृतः ॥ ५१ ॥

इति श्रीसिंधुराजसत्कमहामहत्तमश्रीपप्पटगुरोः पंडितश्रीमहसेनाचार्यस्य कृते

प्रद्युम्नचरिते प्रथमः सर्गः समाप्तः ॥ १ ॥

## द्वितीयः सर्गः ।

अथान्यदा पिंगजटः शुचिप्रभो  
मृगाजिनाषाढधरो वृशीकरः ।  
हरेर्विधेर्वा सदनं समाययौ  
नभस्तलाभारदसंज्ञकोपि ॥ १ ॥

गुणैरुपेतः परिहासपेशलो  
जिनेन्द्रमार्गेऽपि रतः कलिप्रियः ।  
विभर्ति रूपं सुतरां मनोरमं  
सदाभिमानैकधनोऽपि यो वशी ॥ २ ॥

जिनेन्द्रतीर्थेशगणेशचारणां—  
स्तपोनिधीन् बोधसमृद्धिभास्वरान् ।  
कृताकृतान् जैनगृहान्मनोहरान्  
मनुष्यलोके नमतिस्म यः सदा ॥ ३ ॥

हलीशचक्रेशगृहेषु पूजितो  
निमित्तरोषी विषयेषु निस्पृहः ।  
जिनेन्द्रमार्गेऽभिरतो गुणप्रियः  
न यो विषादी प्रणयी न च कश्चित् ॥ ४ ॥

तमेवमारात् यदुवंशनायको  
विलोक्य चामीकरविष्टराद् द्रुतम् ।  
ससंभ्रमः श्यामवपुः समुद्ययौ  
तटान् यथा हेमगिरेर्धनाघनः ॥ ५ ॥

निवेश्य चक्री मुनिमासने तदा  
 तदाङ्गयालङ्कुरुतेस्म विष्टरम् ।  
 विधाय तस्यापचितिं स पावनीं  
 यतीन्द्रदत्ताशिषमग्रहीत्ततः ॥ ६ ॥  
 मिथो बलश्रीपतिनारदाः कथां  
 पुराणसत्तीर्थजिनेन्द्रसंभवाम् ।  
 वदन्ति यावत् सरसां जिनेश्वरः  
 स नेमिरत्रावसरे समाययौ ॥ ७ ॥  
 विलोक्य नेमिं प्रणनाम सा सभा  
 नवोदयं चंद्रमिवामलं प्रजा ।  
 मुदं दधानोमिनवां ससंभ्रमं  
 तपोधनस्तु स्तुतिमाततान सः ॥ ८ ॥  
 निकेतनं बोधनिधेः सनातनं  
 शरासनं जैत्रमनंगभूपतेः ।  
 त्वमग्रणीर्धामवतां जिगीषतां  
 त्वमन्वयो देव मुनीशसंततेः ॥ ९ ॥  
 विचित्रभव्यां बुजबोधमानवे  
 जिनाय तुभ्यं भुवनैकचक्षुषे ।  
 सदोदयायाद्भुतधामशालिने  
 नमोस्तु देवाय तमोपहारिणे ॥ १० ॥  
 निवेशयामास जिनं स विष्टरे  
 स्वयं वितीर्णे कलधौतनिर्मिते ।  
 ततो नु चक्री वरमासनं मुदा  
 विभूषयामास तयोरनुज्ञया ॥ ११ ॥  
 उवाच वाचं मधुरां तपोधनं  
 विधाय पूजां वसुदेवनन्दनः ।

किमत्र कार्यं कृतमद्य यद्वृहं  
 निरीहपूतं पदपद्मपांशुभिः ॥ १२ ॥  
 नभः प्रसन्नं विमला दिशो दश  
 सुगंधिवातो भवनं मनोहरम् ।  
 विलीनमेनोऽद्य तवागमान्मम  
 मुनीश पक्वं शुभकर्मणः फलम् ॥ १३ ॥  
 त्वया कृतं साधु तपोधनाधुना  
 यदस्पृहेण स्पृहणीयतां पराम् ।  
 वयं नितांतं गमिता गतेनसा  
 समस्तलोकेश्वरसाधुसंपदाम् ॥ १४ ॥  
 निशम्य बिष्णोर्वचनं तपोनिधि—  
 जंगद वाचं वसुदेवनंदनम् ।  
 किमेवमुक्तं भवता मनस्विना  
 यतो विलोक्या जिनसीरिचक्रिणः ॥ १५ ॥  
 परस्परं प्रेमविधायिनीं गिरं  
 निशम्य गाढं मुदितौ बभूवतुः ।  
 मुनिस्तमापृच्छथ च तेन संमतो  
 जंगम सत्याभवनं कुतूहली ॥ १६ ॥  
 निविष्ट्या कांचनविष्टरे तथा  
 मुदात्मदर्शं निजरूपसंपदम् ।  
 निरूपयंत्या स समीपमागतो  
 मुनिर्न दृष्टो नृपचक्रपूजितः ॥ १७ ॥  
 प्रकुप्य तस्यै सदनाद्विनिर्ययौ  
 विनिदयंस्तामसहंस्तपोधनः ।  
 जंगम देशं सहसा समुन्नतं  
 विविकमालोचयितुं चिकीर्षितम् ॥ १८ ॥

अवादिते नृत्यति नारदः क स  
 क चापमानं परमेवमुच्चैः ।  
 शिरो विभुन्वन्निति चितयन्मुहु—  
 स्तपोनिधिस्तत्र गिरौ निषण्णवान् ॥ १९ ॥

करोमि तस्याः किमु दूषणं न वा  
 विधाय शुद्धिं पुनरेति बल्लभम् ।  
 परेण वा संप्रति हारयामि किं  
 तथा विना स्यादसुखी जनार्दनः ॥ २० ॥

प्रमृग्य रामां भुवनातिशायिनीं  
 नियोजये माधवपाणिपल्लवे ।  
 ततोहमीक्षे नयनान्बुसंतति—  
 प्लुतस्तर्नी शोकवतीं सुकेतुजाम् ॥ २१ ॥

इदं वधूनां बहुदुःखकारणं  
 यथा तथेहास्ति परं न किञ्चन ।  
 तदेमि विद्याधरभूभुजां गृहान्  
 प्रविश्य कन्यां मृगयामि सुंदरीम् ॥ २२ ॥

विमृश्य कृत्यं त्वरया समुद्ययौ  
 सुकेतुजानादरस्त्रिभूमानसः ।  
 अनेकविद्याधरराजसेवितं  
 तपोनिधिर्भूधरमात्ससाद् ॥ २३ ॥

ततोधिकां तत्र न वामलोचनां  
 ददर्श लावण्यमयीं तदा तदा ।  
 भृशं विषण्णो मनसा तपोधनः  
 समाययौ स्नेहरवासतो भुवम् ॥ २४ ॥



परिभ्रमन् भूमिमसौ मनोहरां  
 निरूपयेन् भूपनिशांतमंडलम् ।  
 विचित्ररामारमणीयमुखकैः  
 पुरं प्रसिद्धं समवाप कुण्डिनम् ॥ २५ ॥  
 ददर्श भीष्मं विजितारिमंडलं  
 तपोधनस्तत्र वशी विशांपतिम् ।  
 ररंज तं श्रीमतिसंक्षिका वधूः  
 समृद्धदानं करिणीव दंतिनम् ॥ २६ ॥  
 तयोरपत्यं प्रविलोक्य विस्मितः  
 स रुक्मिणं रूपगुणातिशायिनम् ।  
 प्रणामसत्कारविधानतः परं  
 प्रपूजितस्तेन तुतोष तापसः ॥ २७ ॥  
 पितृष्वसा तस्य सनीतिचक्षुषो  
 निशांतमुखैर्यदपालयद्धनुः ।  
 स्रवावनीशस्य जगज्जिगीषतो  
 नृपाह्वया तत्र समाविशद्वती ॥ २८ ॥  
 अथावैरोधस्थितसौविदल्लुकैः  
 समं प्रपूज्यान्तपादपंकजा ।  
 जगाद सा रुक्मिणि पुत्रि नारदं  
 नमस्व पूज्यं बलदेवचक्रिणाम् ॥ २९ ॥  
 निरूप्य तां चारुचकोरलोचनां  
 स चिंतयामास कृती यतो मम ।  
 इयं विधात्री सफलान् मनोरथा—  
 नाति प्रसन्नो मनसा विधेः सुतः ॥ ३० ॥

कृतप्रणत्यै समदात् समाशिषं  
 सुकेतुजाकांतमनोधिवासिनी  
 भव त्वमाद्या निजरूपसंपदा  
 जितान्यनारी सुभगत्वरेखया ॥ ३१ ॥  
 उदीर्य वाचं विरते तपोघने  
 पितृष्वसुः सा मुखमैक्षत क्षणम् ।  
 उवाच भीष्मस्य सहोदरा मुनिं  
 किमेवमुक्तं भगवन्निगद्य ताः ॥ ३२ ॥  
 स को मुने किं कुलप्रस्य किं वयः  
 क धाम रूपं किमु का विभूतयः ।  
 यथायथं मे मनसोस्ति कौतुकं  
 निवेदयाशेषमशेषितक्रिय ॥ ३३ ॥  
 उपेन्द्रनामा हरिवंशभूषणः  
 सयौवनो द्वारवती तदास्पदम् ।  
 रतिप्रियप्रार्थितरूपवैभवः  
 समस्तभूपालनतांग्रिपंकजः ॥ ३४ ॥  
 निशम्य चैवं जनकानुजावद—  
 ददेतदुक्तं मुनिना मनीषिणा ।  
 तथेति तत् पुत्रि यतो मया श्रुतं  
 यतेः पुरा ज्ञानवतीतिमुक्तकात् ॥ ३५ ॥  
 विधाय चर्यां विहितासनेन ते  
 विलोक्य रूपं मुनिनेति जल्पितम् ।  
 इयं भविष्यत्यसुरद्विषो वधूः  
 कलावतस्त्रिसगतेव रोहिणी ॥ ३६ ॥  
 निशम्य तस्याः श्रुतियोजितामृतं  
 वचो न वाचा किमपि प्रपञ्चितम् ।

स्मितप्रभामंडलमंडितास्यथा

परं तथा नैव ममे मुदा तनौ ॥ ३७ ॥

अथाह भीष्मावरजा नृपात्मजां

दिदेश यत्त्वां दमघोषसूनवे ।

गुरूननादत्य सुतो महीपते—

ने सांप्रतं तन्नयमार्गलंघनम् ॥ ३८ ॥

स्थिरीभव त्वं सुतनो विमुच्यतां

शुचः पदं चेदिनरेशदानजम् ।

तथा यतिष्ये मनसा समीहितः

करोति पाणिग्रहणं यथाच्युतः ॥ ३९ ॥

श्रुताच्युतानेकगुणैर्वशीकृतां

मनोभवः सौमनसैर्नृपात्मजाम् ।

तुतोद वाणैर्मृगयुर्यथा भृशं

मृगीमिवकिर्णितगीतनिस्वनाम् ॥ ४० ॥

विधाय विद्धं प्रतिविबभद्भुतं

तदीयमादर्श इवामले पटे ।

समीहितार्थं समवाप्य स व्रती

ययौ पुरीं द्वारवतीं समुत्सुकः ॥ ४१ ॥

विवेश वेदमामरमार्गतः शनै—

र्विलोक्यमानो हरिणा सकौतुकम् ।

वितीर्णकार्तस्वरविष्टरे मुनिः

कृतातिसत्कारविधिः क्षणं स्थितः ॥ ४२ ॥

त्वयाद्भुतं संचरतेह किंचन

क्षितावैवक्षीति मधुद्विषोदितः ।

न किंचिदूचे वचसा स केवलं

प्रसार्य तस्यार्पयदुत्तमं पटम् ॥ ४३ ॥

पटे समारोपितरूपसंपदं  
 विलोक्य तन्वीं विषमाहिमर्दनः ।  
 विमोहितो वा लिखितोयवामवत्  
 समाधिमापन्न इवोन्मना इव ॥ ४४ ॥  
 विरोधिभावाभितवस्तुसंपदा  
 विनिर्मितेयं निपुणेन वेधसा ।  
 तथाहि चंद्राभमुखेरविदजा  
 बिभर्ति लक्ष्मीमलकालिमंडिते ॥ ४५ ॥  
 विधुंतुदः केशकलापमर्मणा  
 मुखेंदुमादातुमिवाप सन्निधिम् ।  
 अजायतास्याः सुपयोधरोन्नतिः  
 समुन्मनीकर्तुमनंगकेकिनम् ॥ ४६ ॥  
 कृशोदरेस्याः परिधि स खातिकां  
 विधाय कामस्त्रिबलिच्छलाजयी ।  
 नितंबदुर्गे स्थितिमेत्य शास्वतीं  
 जयत्यजय्यः कुसुमेषुमिर्जगत् ॥ ४७ ॥  
 विधुर्विलुप्तो न च पंगवो गजाः  
 पिका न मूका न मृगा विचक्षुषः ।  
 न केकिनः कांतकलापवर्जिताः  
 प्रजासृजेयं सुतनुः कथं कृताः ॥ ४८ ॥  
 स्मरप्रियावासनिशांतशालिनो  
 नितंबविबस्य महाधरोपमम् ।  
 इदं सुवृत्तानुगतं मृगीदृशो  
 नितांतमूर्खद्वितयं विराजते ॥ ४९ ॥  
 नखेंदुरश्मिप्रकरप्रकाशनः  
 भ्रियं दधत्सातिशयां दिवानिशम् ।

अपूर्वमस्याध्वरणांबुजद्वयं  
 विराजते निर्जितहंसिकागतेः ॥ ५० ॥  
 सुरेंद्ररामा किमु किन्नरांगना  
 किर्मिदुकांता प्रमदाथ भूभृताम् ।  
 नमःसदां स्त्री उत यक्षकन्यका  
 धृतिः क्षमा श्रीरथ भारती रतिः ॥ ५१ ॥  
 किमंगकीर्तिः किमु नागनायका  
 जितान्यकांताजनिकांति विभ्रती ।  
 वपुःकृता लेख्यपदं विकल्पिनो  
 ममेति केयं वद तात सुंदरी ॥ ५२ ॥  
 सुपर्णकेतुं कृतविस्मयं जगौ  
 तपोधनो मास भवः परिप्लवः ।  
 इयं कुमारी तनया महीपतेः  
 प्रसिद्धनामा जगतीह रुक्मिणी ॥ ५३ ॥  
 करोषि चेत्कंसनिषूदनाग्रहं  
 ततस्त्वमेनां समवाप्स्यसि ध्रुवम् ।  
 विजित्य कीनाशनिकेतनातिथिं  
 विधाय वा चेदिपतिं वरीकृतम् ॥ ५४ ॥  
 नरेंद्रविद्याधरवामलोचना  
 मया सुरूपा बहवो विलोकिताः ।  
 न कापि तुल्या चरणेन सुभ्रुवो  
 विनिर्मितेमां सृजता प्रजासृजा ॥ ५५ ॥  
 नितंबिनीनां रतिविभ्रमे यदि  
 रपृहासित तामेव वृणीष्व माधव ।  
 न पौर्णमासीमपहाय यामिनीं  
 कलावतो न्या राजनी समृद्धये ॥ ५६ ॥

वचोमिधायेति गतेथ नाकिनां  
 मुनौ मनोजन्मवशीकृतो हरिः ।  
 कथं मम स्यादुत पाणिपीडनं  
 समं तथा चितितवानदधिरम् ॥ ५७ ॥  
 अनुज्ञया रुक्मिपितृष्वसुस्ततः  
 कलासमग्रो रुचिमान् सदाकृतिः ।  
 समागमदूततुषारदीधितिः  
 समृद्धये माधवचित्तवारिधेः ॥ ५८ ॥  
 ततः प्रतीहारनिवेदितः सभां  
 प्रविश्य विष्णुं प्रणिपत्य सादरम् ।  
 वचोहरस्तं वदतिस्म विस्मितं  
 मिथोस्ति किञ्चित्कथनीयमीश ते ॥ ५९ ॥  
 ततः प्रतस्थे प्रति मंत्रमंडपं  
 प्रविश्य तस्मिन् मुदितो जनार्दनः ।  
 निषेदिवान् तत्र बलेन मंत्रिणा  
 समं यथास्वं मणिहेमविष्टरे ॥ ६० ॥  
 अथैनमाकार्यं निवेद्य सन्निधौ  
 वदेति वाचं वदतिस्म माधवः ।  
 ततोभ्यनुज्ञामधिगम्य स क्रमा—  
 जगाद वाणीमिति सारसंग्रहः ॥ ६१ ॥  
 जितारिवर्गः प्रथमो धनुष्मतां  
 परं वशी सिंहकिशोरविक्रमः ।  
 वशीकृताशेषमहीशमंडलो  
 नृपेन्द्र भीष्मोस्ति कुलांबरांशुमान् ॥ ६२ ॥  
 निशांतारामा बहवो मनोरमाः  
 कुलप्रसूताः सुरसुंदरीसभाः ।

सयौवनाः संति तथापि वस्तुतः  
 प्रियाभवत् श्रीमतिरस्य भूपतेः ॥ ६३ ॥  
 यथा जयंतः सुरसञ्ज्ञासितुः  
 शिवस्य षड्रक् इवोच्चशक्तिमान् ।  
 महीभुजस्तस्य सुतो बल्लोद्धतः  
 परंतपो रुक्मियुवास्ति नीतिमान् ॥ ६४ ॥  
 नगाधिराजादिव शंभुबल्लभा  
 यथोदघेः श्रीर्जनिता मनोरमा ।  
 हिरण्यगर्भाच्च यथा सरस्वती  
 तथा च भीष्मादजनिष्ट रुक्मिणी ॥ ६५ ॥  
 गुरोरनुज्ञामनवाप्य मानिना  
 कृतारिसंतानजयोत्थदर्पतः ।  
 मृगीदृशी सा समदायि रुक्मिणा  
 पुरैव राक्षे दमघोषसूनुवे ॥ ६६ ॥  
 तथा समं तस्य तु चेदिभूपते—  
 स्तपोभिधे मासि सिताष्टमीदिने ।  
 विवाहदीक्षाविधिमात्तशंकवः  
 परामृशंतो गणका व्यजीगणन् ॥ ६७ ॥  
 गुणालयो द्वारवतीपुरःपति—  
 भूरारिनामास्ति जितारिमंडलः ।  
 स तैस्तु भर्तेति विलोक्य तां विधेः  
 सुतः प्रतीतः समदात्तदाशिषम् ॥ ६८ ॥  
 नृपेन्द्रं तल्पं कदली सपल्लवा  
 त्वदीयनामग्रहणं स्थितिक्रिया ।  
 तवानुरागो मनसः परं सुहृत्  
 तदादि तस्याः समभूषतमुवः ॥ ६९ ॥

समागता पूजयितुं मनोभवं  
 वने लताशोकतले प्रतिष्ठितम् ।  
 समाश्वसेन् माधव लोललोचना  
 भवंतमालोक्य चिराञ्जितं विनी ॥ ७० ॥  
 निषूदितारे लघु गच्छ कुण्डिनं  
 दिने वितीर्णे गणकेन धीमता ।  
 मदांधचेदीशबलेन वेष्टितं  
 भ्रियोर्यिनां देवगणेन बांभुधिम् ॥ ७१ ॥  
 नरोत्तम त्वामपहाय मानिनी  
 न सेवते सा सुतनुर्नरांतरम् ।  
 बलान्वितं विक्रमशालिनं यथा  
 मृगेंद्रजाया मृगराजसंभवम् ॥ ७२ ॥  
 विचार्य कार्यं मनसा समीहितं  
 विवेहि दामोदर यत्सुखावहम् ।  
 यथा स्वरूपप्रतिपन्नवादिनां  
 प्रवृत्तिसाराः खलु मादृशां गिरः ॥ ७३ ॥  
 इति निगद्य वच्चांसि वचोहरे  
 प्रियतमाप्रहिते प्रियवादिनि ।  
 निजपदं प्रति संचलिते हरिः  
 क्षणमसौ हृदिशून्य इवाभवत् ॥ ७४ ॥  
 एवं विचार्य करणीयमशेषमीशः  
 सार्धं बलेन कृतकृत्यविनिश्चयेन ।  
 विभ्रन् मनोरथशतानि रथेषिकृष्ट  
 प्रापत्स कुण्डिनपुरोपवनं क्षणेन ॥ ७५ ॥  
 इति श्रीसिंधुराजसत्कमहामहत्तमध्रीपण्यटगुरोः पंडितश्री  
 महसेनानार्यस्य कृते प्रद्युम्नचरिते द्वितीयः सर्गः ॥ १ ॥



## तृतीयः सर्गः ॥

कौतुकेन पुरामिदमीक्षितुं  
नंदनं वनमिवागतं धराम् ।  
पाकशासनसमानतेजसौ  
तद्वनं ददृशतुर्यदूतमौ ॥ १ ॥

संप्रविश्य बलकेशवौ वनं  
तिष्ठतः स्व निभृतं लतालये ।  
तौ समुत्कमनसौ यथा सुरौ  
देवसन्नि मनोरमे सुखम् ॥ २ ॥

पूर्वमेव शिशुपालभूपति—  
स्तत्परीत्य परितः पुरं तदा ।  
भूयसा निजबलेन तस्थिवान्  
मेरुशृंगमिव तारकागणः ॥ ३ ॥

तावदात्मपरिवारसंगता  
रुक्मिणी पुरवराद्धिनिर्ययौ ।  
प्राविशच्च भवनं लतामयं  
पूजितुं तरुतले मनोभुवम् ॥ ४ ॥

तां विलोक्य नवमोऽर्द्धचक्रिणां  
मंगुरालकललाटपट्टिकाम् ।  
कामबाणसमदीर्घलोचनां  
चंद्रविभवदनां कलस्वनाम् ॥ ५ ॥

चारु कंबुनिभकंधराधरां  
पीवरोन्नतपयोधरानताम् ।

मालतीकुसुमदामबाहुकां

वज्रमभ्यसदृशावलम्बकाम् ॥ ६ ॥

मेखलापदमनोजमंदिरां

दिक्करींद्रकरपीवरोरुकाम् ।

जंघयोः सदृशरंभयोरधो

बिभ्रतीं चरणपंकजद्वयम् ॥ ७ ॥

एवमाह तव वाक्यतः प्रिये

द्वारिकापतिरहं समागतः ।

तत्प्रसीद कुरु भाजनं दृशो—

मीं प्रिये त्वदवलोकलोलुपम् ॥ ८ ॥

भाषितेति न शशाक भाषितुं

लज्जयाथ चरणेन केवलम् ।

भूतलं विलिखतिस्म रुक्मिणी

बिभ्रती बलितकंधरं मुखम् ॥ ९ ॥

इंगितात्समधिगम्य मानसं

सुसुवः स्वरधरोपणच्छलात् ।

आलिलिग वसुदेवनंदन—

स्तां युगेन भुजयोः सवेपथुम् ॥ १० ॥

शार्ङ्गिणा निजगदे कदंबकं

भूभृतां जलजपूरणात्पुरा ।

पार्थिवा नृपसुता मया हता

तद्विमोचयत शक्तिरस्तिचेत् ॥ ११ ॥

इत्युदीर्य रथमाश्वतत्वरत्

भीष्मरुक्मिशिशुपालनायकम् ।

चुक्षुमे च रिपुसैन्यमाकुलं

क्षुब्धवारिधिविभीषणारवम् ॥ १२ ॥

मत्सवारणघटामिराकुलं  
 वाजिवृन्दखुरदारितावनिम् ।  
 सांपरायिकरथौघसंकुलं  
 चारु वीरधृतशस्त्रमुल्लवणम् ॥ १३ ॥  
 विष्णुना बलसस्त्रेण धन्विना  
 दूरतोपि कुरुषे द्विषद्वलम् ।  
 अग्निनोद्गतजलोर्मिणा यथा  
 धावदंबुसरितामिबोद्गतम् ॥ १४ ॥  
 केवलौ हरिबलौ रणोद्यतौ  
 भूरि तद्वलमवेक्ष्य चागतम् ।  
 कर्मदारुणमकारि किं मया  
 रुक्मिणीति विषसाद मानसे ॥ १५ ॥  
 तां विलोक्य वदतिस्व सादरं  
 वेपिनीं च रुदतीं च माधवः ।  
 पश्य वारिजविलोचने क्षणात्  
 दिक्षु नीतमरिसैन्यमाहवे ॥ १६ ॥  
 पश्य पश्य मम शक्तिमद्भुता—  
 मंगुलीयपविचूर्णनात् प्रिये ।  
 सप्ततालशरपातमेदिनी—  
 मित्युदीर्य कृतवानसौ तथा ॥ १७ ॥  
 तद्वलं त्रिभुवनाधिकं हरे—  
 र्वीक्ष्य राजबुहिता कृताञ्जलिः ।  
 सस्मिता तममयं कृशोदरी  
 याचतेस्व पितृसोदरादिषु ॥ १८ ॥  
 एवमस्त्विति निगद्य केशव—  
 ऋदिराजममि भीतिवर्जितः ।

क्रोधदीप्तवदनो न्यवर्तत  
 क्षीववारणपतिं यथा हरिः ॥ १९ ॥  
 शीरिणा निशितशस्त्रमोचिना  
 नाशितं बलमितस्ततो गतम् ।  
 मुक्तचंडतरवारिसंकुलं  
 मेघवृन्दमिव वायुनोन्नतम् ॥ २० ॥  
 वीक्ष्य भग्नमथ रुक्मिणा बलं  
 रोषरक्तवदनेन धावता ।  
 रौहिणेयमभिसंदधे शरः  
 कार्मुके कणितभीतकातरे ॥ २१ ॥  
 तेन तस्य विदधे न संगमात्  
 सायकेन शितिनापि किञ्चन ।  
 केवलं हगिति कोपपावको  
 ग्रावणीव पतितौगतौजसा ॥ २२ ॥  
 संप्रहृत्य विफलीकृतायुधं  
 नागपाशदृढरज्जुभिर्घनम् ।  
 तं बबन्ध मुशाली बलोलुरं  
 शकजित्पवननन्दनं यथा ॥ २३ ॥  
 दानिनं विपुलवंशमुन्नतं  
 भीषणं कुपितमानसं रणे ।  
 चेदिराजमवधीद्वदाधरः  
 सिंधुरं मृगपतिर्वधोद्धतम् ॥ २४ ॥  
 खड्गखंडितखुराश्वसंकटं  
 रौद्रनिर्मितकबंधनर्तनम् ।  
 कुम्भिकुम्भगलदश्रुकर्दमं  
 भग्नभूरिरथरुद्धदिग्मुखम् ॥ २५ ॥

संविधाय रणमित्यनाकुलौ  
 भीष्मराजतनयं विमुच्य च ।  
 स्वां पुरीं प्रति कृतोत्सवामुभौ  
 जग्मतुः प्रमुदितौ बलाच्युतौ ॥ २६ ॥

रम्यरैवतकसानुमंडने  
 देवनन्दननिभे वने तथा ।  
 पाणिपीडनविधिर्विधानतः  
 प्रीतयोरभवदग्निसन्निधौ ॥ २७ ॥

तत्र वृत्तविधिपाणिपीडनं  
 चारुभूषणधरं वधूवरम् ।  
 बांधवैः सह विवेश तत्पुर  
 दर्शनोत्सुकविलासिनीजनम् ॥ २८ ॥

माधवं नववधूसमन्वितं  
 द्रष्टुमन्यकरणीयवर्जितः ।  
 लाजपाणिपुरसुन्दरीजनो  
 हर्म्यपंक्तिशिखरेष्ववेष्टत ॥ २९ ॥

काचिदायतविलोचनोत्सुका  
 कजलेन तिलकं कपोलयोः ।  
 कुंकुमं नयनयोर्निधाय च  
 प्रारुरोह भवनाग्रकुट्टिमम् ॥ ३० ॥

केशपाशमपरा जवात् स्मर्यं  
 श्रंसि भाल्यमपि नावगच्छति ।  
 पाणिपद्मविधृतस्तनांशुका  
 त्यक्तविभ्रममगाद्विलोकितुम् ॥ ३१ ॥

अन्यथा कनकनूपुरद्वय—  
 प्रस्तुतभ्रवणभूषया पुनः ।

द्रष्टुमाशु गतया वणिक्पथे  
चकिरे स्मितमुखा वधूजनाः ॥ ३२ ॥

मेखलापथनिवेशितं स्फुरत्—  
तारहारलतयातिमुग्धया ।  
जालमार्गनिहितास्ययान्यया  
दृश्यतेस्म हरिरायतघुवा ॥ ३३ ॥

श्रीपतिर्निजवधूसमन्वितो  
मन्मथं रतिसखं विडम्बयन् ।  
यावदाविशति मंदिरं स्त्रिय—  
स्तावदेवमवदत् परस्परम् ॥ ३४ ॥

दानमद्भुतमदायि किं तपः  
पूर्वजन्मनि कृतं सुदुष्करम् ।  
दैवतं सुमहदेतयाथवा  
राशितं यद्यमादधौ करम् ॥ ३५ ॥

तद्भृतादि यदि कोपि सत्यधी—  
रादिशेद्वयमपीह निस्पृहाः ।  
चक्षुरादिविषये विदग्धहे  
तत्सथैवमिति काश्चिदूचिरे ॥ ३६ ॥

एवमादिवचनं वणिक्पथे  
संकटे मृगदृशां समानयत् ।  
कर्णजाहमतुलं वधूवरं  
संपदास्पदमवाप मंदिरम् ॥ ३७ ॥

रेवतीसदनमाविशद्वल—  
स्तद्वियोगकृशकांतिखुंदरः ।  
बाहुदंडमितारिमंडलो  
राजहंस इव पद्मिनीसरः ॥ ३८ ॥

सद्य वारवनितासमन्वितं  
 वस्तु कांचनधनादिपूरितम् ।  
 सप्तभूमिकमनेकवाहनं  
 रुक्मिणीवसतये दिशन्वृषः ॥ ३९ ॥

मानसे वपुषि वाचि रुक्मिणी  
 शाङ्गिणो निबिबिधे गुणाधिका ।  
 खेचरी तु विरहार्तिपीडिता  
 दुर्बलापि न ममौ कथंचन ॥ ४० ॥

रुक्मिणीवदनपद्मपट्टपदे  
 माधवे रतिसुखाब्धिमध्यगे ।  
 नारदेत्र परितुष्टमानसे  
 दुःखमापि परमेव सत्यया ॥ ४१ ॥

अन्यदा निधुवने समं तथा  
 पत्रपूगफलचूर्णसंचयम् ।  
 चर्वितोज्झितमनंतसौरभं  
 स्वांबरे निशि बबंध माधवः ॥ ४२ ॥

तत्पिधाय सहसा निजांशुकं  
 केशवः प्रणयकोपसंगताम् ।  
 वंचितुं प्रियतमां सुकेतुजां  
 प्राविशत् सदनमद्भुतास्पदम् ॥ ४३ ॥

तं विलोक्य नववल्लभार्पितं  
 सा चुकोप मनसाभिमानिनी ।  
 वक्रवाक्यवचनैरतर्जयत्  
 सोपि तां प्रति वितीर्णसद्वचाः ॥ ४४ ॥

नर्ममर्मपरिचालनागिरः  
 सत्यया सह विधाय केशवः ।

स्वांचलस्थगितवक्रपंकजः

स्वापकेलिमवलम्ब्य तस्थिवाक् ॥ ४५ ॥

उत्तरीयकनिबद्धवस्तु यत्

सौरभाहतषडंग्रिमंडलम् ।

तद्विलंबि शयनाद्वहिः स्थितं

सा विलोक्य परमीर्षयाददे ॥ ४६ ॥

सा प्रपीप्य तदलं मृगोक्षणा

माधवं प्रति लिलेप सुंदरम् ।

स्वं वपुस्तदवलोक्य केशव—

स्तां जहास करतालमुखकैः ॥ ४७ ॥

पत्रपूगफलचूर्णसंचयं

चर्वितं बदनलीलया युतम् ।

आयताक्षि मम बद्धमंचले

पार्वणेन्दुमुखि किं न पश्यसि ॥ ४८ ॥

त्वत्पिता खचरचक्रनायको

वल्लभा मम यशोविभूषिता ।

आस्तथापि परकीयमादरा—

दंगभोगमनुलेप्तुमीहसे ॥ ४९ ॥

सा निशम्य वचनं विचक्षणा

रोषरक्तवदनावदत् प्रियम्

मेनुजा शठ हठात्त्वया हता

सा मया तव पुरो गुरुकृता ॥ ५० ॥

अंगभोगमपि रुक्मिणीमतं

मत्प्रियं प्रियतमांचले स्थितम् ।

नन्दपुत्र तव काधिकारिता

गर्मकर्मणि विदग्धभूषणे ॥ ५१ ॥



वाक्यमेवमभिधाय मानिनी  
 जोषमास्य मुदिता जगावथ ।  
 रुक्मिणी परमरूपसंपदं  
 द्रष्टुमस्ति मम देव कौतुकम् ॥ ५२ ॥

एवमस्तु किमिवात्र दूषणं  
 तद्गृहान्मुररिपुर्विनिर्ययौ ।  
 तन्मदोन्नतगिरीन्द्रपातनं  
 कर्तुमापदथ रुक्मिणीगृहम् ॥ ५३ ॥

तामवाप्य च जगाद माधवः  
 इवो वनं व्रज सितांशुका सती ।  
 तच्चकार च तथेति भीष्मजा  
 भर्तृवाक्यवशगा हि योषितः ॥ ५४ ॥

वायुकंपकृतशास्त्रितांडवं  
 भृंगराजिविहितोरुतोरणम् ।  
 पक्षिनादजयशब्दसुंदरं  
 मत्तकेकिकुलनृत्यसंकुलम् ॥ ५५ ॥

बलमेन स हेताथ सा तत—  
 स्तद्ग्रहोपवनमाप सुंदरम् ।  
 कल्पशास्त्रिमिरलंकृतं यथा  
 नंदनं बलमिदा पुलोमजा ॥ ५६ ॥

कुलतामरसचारुलोचना  
 लोलहारविलसत्पयोधरा ।  
 हारिहाटकशिलानितंबिनी  
 भाति तत्र वनितेव वापिका ॥ २७ ॥

रक्तशोकदृढशोकपल्लवे  
 वामपाणिमुपयुज्य दक्षिणम् ।

वक्रपद्मतरलाखिवारिणे  
 तस्य मूलनिहितैकपादया ॥ ५८ ॥  
 स्फाटिकावनितले पदक्रमं  
 संविधाय च विलोचने स्थिरे ।  
 स्त्रीयतामिति कुशोदरि त्वया  
 तामथैवमभिधाय सोगमत् ॥ ५९ ॥  
 खेचरीसदनमाप्य सत्वरं  
 तामथो िगदतिस्म केवलम् ।  
 भूषयस्व करमोरु नंदनं  
 रुक्मिणी त्वदनुयास्यति प्रिये ॥ ६० ॥  
 रूपयौवनकुलातिगर्वयो—  
 ज्ञातुमत्र चरितं तयोरथ ।  
 बौतुकेन निभृतं समीपगं  
 गुल्ममध्यमविशब्ध माधवः ॥ ६१ ॥  
 तां तथा समवलोक्य सत्यया  
 चित्यतेस्म किमियं सुरांगना ।  
 नागयोषिदथ सिद्धकन्यका  
 रोहिणी किमुन कामवल्लभा ॥ ६२ ॥  
 या ममात्र वनदेवता वने  
 पूर्वजन्मकृतपुण्यपाकतः ।  
 सा मदीयगुणराजतेव वा  
 चक्षुषोरगमदाशु गोचरम् ॥ ६३ ॥  
 नूनमिष्टवरदेति तां मुदा  
 देवतां समभिराक्षुमुद्यता ।  
 वल्लभूषणसमन्विता ततः  
 सा ममज्ज मणिवापि काजले ॥ ६४ ॥

सा विगाह्य मणिवापिकाजलं  
 संप्रपूज्य कुसुमैः सुगंधिमिः ।  
 पादयोः सविनय प्रणम्य तां  
 याचतेऽस्य वरमिष्टमंजसा ॥ ६५ ॥  
 रुक्मिणीं प्रति विरक्तमानसं  
 त्वं विधेहि मयि देवि किंकरम् ।  
 माधवं यदि ममास्त्यनुग्रहो  
 दैवतं हि फलवद्विलोकनम् ॥ ६६ ॥  
 देवतास्तुतिविधायकं वचः  
 संनिशम्य विपुलोरसोन्नतः ।  
 गुल्ममध्यगहनादसौ हसन्  
 निर्ययौ खचरराजकन्यकाम् ॥ ६७ ॥  
 अब्रवीच्च सुतनु त्वयाधुना  
 रुक्मिणीचरणपूजनाद्यदि ।  
 प्राप्यतेऽत्र सुभगत्वमुन्नतं  
 येन न त्यजसि मानसंगमम् ॥ ६८ ॥  
 माधवात्समधिगम्य रुक्मिणीं  
 सा प्रसन्नवदना बहिः स्थिरा ।  
 संचुकोप इदये विचक्षणा  
 तं हसद्वचनमाह मर्मगम् ॥ ६९ ॥  
 यादृशो जगति नन्दनन्दनो  
 गीयसे खलु तथाविधो भवान् ।  
 गोपवर्जमपरस्य कस्य वा  
 जायते विलसितं खलेदृशम् ॥ ७० ॥  
 तादृशोऽपि विधिना निरूपितो  
 राज्यभारवहने सुदुस्तरे ।

त्वं तथापि न जहासि पूर्वजं  
 प्राकृतं गुणमनन्यसंभवम् ॥ ७१ ॥  
 म्रीष्मजा मम कनीयसी स्वसा  
 पूजिता यदि मया सपर्यया ।  
 किं त्वया परमतोषकारिणा  
 निर्विवेक हसितं निरर्थकम् ॥ ७२ ॥  
 तामसौ समबबुध्य नामतः  
 सत्यकोति नमतिस्म रुक्मिणी ।  
 शारदेन्दुवदना प्रियंवदा  
 प्राकृतो हि त्वनयो महात्मनाम् ॥ ७३ ॥  
 दोर्भ्यां समालिङ्ग्य परस्परं ते  
 संभाष्य कल्याणवचांसि तुष्टे ।  
 रूपं निरूप्याप्रतिमं विदग्धे  
 स्वं स्वं निवासं प्रतिजग्मतुस्ते ॥ ७४ ॥  
 दूतोन्यदा कुरूपतेरविशतत्सभायां  
 श्रीश्रीपतेः खरराजसुतासखस्य ।  
 पादौ प्रणम्य च विमुच्य च लेखमग्रे  
 दत्तासने निविविशे परितुष्टचेताः ॥ ७५ ॥  
 स्वस्तिश्रीकरिपत्तनात् क्षितिपतिर्दुर्योधनः सादरं  
 श्रीमद्भारवतीपुरे रिपुशिरश्चूडानतांघ्रिं हरिम् ।  
 आनंदादिति वक्ति तेभिरुच्चितं स्याच्चेत्ततो भाविनो-  
 रावाभ्यां सुतयोर्विवाहविधिना मैत्री विधेया परा ॥ ७६ ॥  
 ज्ञातार्थो मुदितमनास्तथेति मत्वा  
 स्वां भूषां निजवसनैः प्रदाय चास्मै ।  
 संप्रेष्य स्वमतवचोहरैश्च दूतं  
 तत्रासौ हरिरनघः सुखेन तस्थौ ॥ ७७ ॥  
 इति श्रीसिंधुराजसत्कमहामहत्तमश्रीपप्पटगुरोः पंडितमहासेनानार्यस्य  
 कृते प्रद्युम्नचरिते तृतीयः सर्गः ॥ ३ ॥

## चतुर्थः सर्गः ।

अथ परंतपरुक्मिसर्गमया  
परमरूपसमृद्धकलागुणैः ।  
खचरगजसुता विजिता सती  
क्षपितमानमदा हृदि विव्यथे ॥ १ ॥  
तदपकाग्पगपि दिवानिशं  
न तदुपायमवाप कदाचन ।  
समुपलभ्य वचोहरतो वचो  
मनषि तोषमगान् खचरी तदा ॥ २ ॥  
सपदि मे तनयो भविताग्रज—  
स्तदनु भीष्ममहीपतिसंभवा ।  
सुतमवाप्स्यति वाथ न वा तगं  
मदनु सा वपुषा वयसा यतः ॥ ३ ॥  
नृपसुता मदशातनहेतवे  
हरिसमक्षमिमां विदधे स्थितिम् ।  
इति विचिंत्य तदा प्रजिघाय सा  
सपदि भीष्मसुतां प्रति दूतिकाम् ॥ ४ ॥  
सविनयं प्रणिपत्य नृपात्मजां  
वदति सा मम देवि न दूषणम् ।  
खचरराजसुतावचनाद् द्रुतं  
किमपि ते पदयोः कथायास्यहम् ॥ ५ ॥  
प्रथमसूनुविवाहसमुत्सवो  
यदि भवेत्तत्र रुक्मिणि पुण्यतः ।

कुटिलकोमलनीलशिरोरुहान्  
 पदतले तनयस्य निजान् दधे ॥ ६ ॥  
 अथ मदीयसुतस्य करग्रहो  
 भवति तेप्ययमेव विधिः स्फुटम् ।  
 इति निशम्य विहस्य च सा जगौ  
 वदति यद्भगिनी मम तत्प्रमा ॥ ७ ॥  
 स्थितिमिमां प्रविधाय परस्परं  
 प्रतिभुवं हलिनं प्रतिपद्य ते ।  
 सकलसभ्यसमेतनरोत्तम  
 प्रभुसमक्षमुदारमती स्थिते ॥ ८ ॥  
 अथ निशाविरमे वरमंदिरे  
 नृपसुना शयिता शयने मृदौ ।  
 मदनजन्ममहोत्सवसूचका  
 य इह तानखिलान् सुखमैक्षत ॥ ९ ॥  
 नभसि देवविमानमधिष्ठिता  
 किल चरामि सुखं निजलीलया ।  
 त्रिदशकुंजरमर्कहुताशनान्  
 कुमुदबंधुमपांपतिमुद्धतम् ॥ १० ॥  
 इति विलोक्य सुता नृपतेस्तदा  
 समवनुध्य निवेद्य च विष्णवे ।  
 प्रियतमेन निवेदिततत्फला  
 परमतोषमियाय नृपात्मजा ॥ ११ ॥  
 मधुचरस्त्रिदिवादथ षोडशात्  
 समनुभूय सुखं त्रिदशाधिपः ।  
 समवतीर्य ततः पुरुपुण्यत—  
 स्तदुदरस्य बभूव विभूषणम् ॥ १२ ॥

शुचिनिशाशयने शयिता सुखं  
 स्वचरराजसुतापि तथैव तान् ।  
 समवलोक्य बभार दिवच्युतं  
 सुरभसाबुदरेण गुणांबुधिम् ॥ १३ ॥  
 नयननिर्मलतातनुपांडिमा  
 मलिनिमा कुचचूचकयोर्भृशम् ।  
 अलसता गमनेऽकृशतोदरे  
 समभवत्सुतनोगुणगर्भतः ॥ १४ ॥  
 इति विकारमवाप्य शरीरजं  
 कृतसमस्तसमीहितदोहदा ।  
 शुभतिथिग्रहयोगसमुच्चये  
 प्रवरलक्ष्मधरं सुषुवे सुतम् ॥ १५ ॥  
 वियदपांशु दिशो दश निर्मलाः  
 सुरभयन् ककुभो मरुदावचौ ।  
 इति शुभानि बभूवुरनेकधा  
 जगति जन्मनि पुण्यवतस्तदा ॥ १६ ॥  
 समवलोक्य सुतं रविरोचिषं  
 परमतोषमवाप्य सर्वांधवा ।  
 सुतसमुद्भवसूचकमच्युतं  
 प्रति जिघ्राय नरं नृपतेः सुता ॥ १७ ॥  
 स च विलोक्य तदा शयितं हरिं  
 निविधिश शनकैश्चरणांतिके ।  
 तदनु खेचरजाप्रहितो नरः  
 समुपगम्य शिरःसविधे स्थितः ॥ १८ ॥  
 क्षितिपतावथ जागरिते क्षणात्  
 प्रथममग्निं समीपमुपेयुषा ।

इति तदामिदधे पुरुषेण सः  
क्षितिप नन्द चिरं सुतजन्मना ॥ १९ ॥  
इति निशम्य वचो मुदितस्तदा  
नृपतिलक्ष्म विमुच्य नरोत्तमः ।  
सकलमेव नराय ददौ धनं  
स्वसुतजन्मनिधाननिवेदिने ॥ २० ॥  
मुररिपूर्वदतिस्म नियोगिनः  
प्रमुदितः सहसा विहितानतीन् ।  
निगडतः परिमोच्य गणं द्विषां  
विधिवदाशु पुरे क्रियतां क्षणः ॥ २१ ॥  
तदनु नम्रनरेण हरेस्तदा  
स्वचरं राजसुतासुतलंभने ।  
चलितचारुमुखस्य निवेदिते  
धनमदात्सं महोत्सवपूर्वकम् ॥ २२ ॥  
क्षितिपतेः सुतजन्ममहोत्सवे  
पुरमवाप परां रमणीयताम् ।  
गैजपुरं परं भागमगाद्यथा  
जनैर्नकालमहे जिनैश्चक्रिणाम् ॥ २३ ॥  
प्रियतमांगजलामवशीकृतो  
धनमलं वितरन् सकलार्थिने ।  
प्रमदयन् निजबांधवसंततिं  
सुखमसौ परितुष्टमनाः स्थितः ॥ २४ ॥  
अथ गन्ते तनयोत्सवसंपदा  
यदुन्नपस्य तदा दिन पंचके ।

१ सत्यभामा । २ कृष्णः । ३ हस्तिनागपुरम् । ४ गुणोत्कर्षः । ५ जन्ममहोत्सवे ।  
६ तीर्थंकरचक्रवर्तिनां, अथवा शान्तिकुन्धवराणाम् । ७ सुखं यथास्यात्तथा ।  
८ कृष्णः । ९ सन् । १० सति ।



हरिसुतापहृतिं बत भाविनी-  
 मसहमान इवास्तमगाद्रविः ॥ २५ ॥  
 मुकुलिताञ्जविलोचननिष्पतन्-  
 मधुपसाञ्जनबाष्पजलाविला  
 कण्ठचक्रैरुतच्छलितो रुद-  
 दिनकरेऽस्तमिते नलिनीवधूः ॥ २६ ॥  
 पतति मूर्च्छति चुम्बति बलभं  
 बलितकंधरमेनमुदीक्षते ।  
 दिनकृते परिकुप्यति चक्रिकां  
 विरहकातरधीरहरत्यये ॥ २७ ॥  
 निर्यतितो जलधौ पतिते रवौ  
 रुचिररागकृताम्बरशोभया ।  
 विंधवतामसहास्मि निषेवितुं  
 चिरमिवानुगतं किल संध्यया ॥ २८ ॥  
 तपनकामुकमिष्टमपि क्षणा-  
 दर्परदिग्गणिका विर्यदालयात् ।  
 प्रकृतिरक्तमपीक्षर्णयोः प्रियं  
 विवसुमार्शु बलान्निर्कासयत् ॥ २९ ॥  
 सति तमोनिकरे प्रविजृम्भिते  
 समभवत्समतास्थलनिम्नयोः ।  
 प्रभुतमे मलिने हि गुणाधिको  
 न लभते गुणगौरवमद्भुतम् ॥ ३० ॥

- १ खेदसूचकमव्ययम् । २ अस्ताचलम् । ३ चक्रवाकशब्दव्याजेन । ४ बलभम् ।  
 ५ पश्यति । ६ सूर्याय । ७ चक्रवाकी । ८ विधिवशात् । ९ रण्डत्वम् ।  
 १० सेवितुं । ११ सूर्यबलम् । १२ पश्चिमदिग्देश्या । १३ आकाशगृहात् ।  
 १४ नेत्रयोः । १५ विकिरणं, पक्षे-द्रविद्रं । १६ शीघ्रं । १७ निर्घाटयतिस्म ।  
 १८ विस्तरिते । १९ उच्चनीचप्रदेशयोः ।

तमसि भिन्नरसांजनसन्निभे  
 सति न भूर्न नभो न दिशो दश ।  
 न सरितो न नगान च वीरुधो  
 निरवधिर्जगतो मलिने प्रभौ ॥ ३१ ॥  
 तमसि सौन्दर्यतमे गृहदीपिका-  
 निवहमाप पगं रमणीयताम् ।  
 मलिनमध्यगतोऽपि विराजते  
 विमलमूर्तिरलं सुदशान्वितः ॥ ३२ ॥  
 अथसुतस्य विधाय विधानतो  
 विविधरक्षणमच्युतबल्लभा ।  
 मृदुतमे शयने वरमंदिरे  
 सुखमशेत महर्द्धिकृतोत्सवा ॥ ३३ ॥  
 कनकपूर्वरथोन्यभवे छला-  
 न्मधुहृतप्रमदो विरहातुरः ।  
 ईतरदुष्करपंचतपस्तपन्  
 क्षपितमूर्तिरभूश्चिरकालतः ॥ ३४ ॥  
 कुमततत्त्वनिवेशितमानसो  
 मृतिमवाप्य स दानवतामगात् ।  
 नृपसुताभवनोपरिगच्छतो  
 गतिरमुष्य परं स्खलिताभवत् ॥ ३५ ॥  
 मम कुतो व्रजितः स्खलिता गति-  
 श्चिरमिति प्रविचिन्त्य विबुध्य सं ।  
 गतिनिवारणकारणमभेदं  
 झटिति कोपमगाच्छिवैरिणे ॥ ३६ ॥

१ वल्लीवृक्षादयः । २ अधिकतरे । ३ श्रेष्ठदशासहितः वा वर्तिकासहितः ।  
 ४ कनकरथः । ५ मधुनाहृता प्रमदा यस्य तथोक्तः । ६ अन्यप्रणीतपंचाग्नि-  
 साधनं तपः । ७ कृतविग्रहः । ८ कनकरथः ९ अशुरदेवत्वम् । १० रुक्मिणी ।  
 ११ दैत्यस्य । १२ दैत्यः । १३ बालं ।

कुमतेसंभवबोधनिरूपणा-

द्विदितवानिति मे दयिता पुंरा ।

मधुचरेण हृता तदमुं हठा-

यदि न हन्मि वृथा मम दैत्यता ॥ ३७ ॥

इति विचिंत्य चिरं समवाप्य तत्

नृपसुताभवनं परिवेष्टिम् ।

निशितशस्त्रकरैः सुभदैस्तदा

यदवलोक्य मनाक् चकितोऽभवत् ॥ ३८ ॥

भटकदम्बकमाशु विमोहयन्

नृपसुतं प्रथमं समुपाहरत् ।

वियति दूरमगाच्च ततः क्षणात्

ज्वलितधूमशिखाख्यमहासुरः ॥ ३९ ॥

शिशुममुं प्रविलोक्य स दानवः

स्मृतपराभवकारणकोपतः ।

हसति जल्पति दारुणमीक्षते

किमिति ते विदधामि सुदुष्करम् ॥ ४० ॥

इति विकल्पकदम्बकमुच्चकै-

रभवदाशु सुतस्य दितेस्तदा ।

किमु रिपोः करवाणि शठात्मनः

कथममुं तृणहानि विधानतः ॥ ४१ ॥

उतं करोमि खरैर्नखरैः क्षतं

जलनिधौ निदधे वडवानले ।

किमथवापिदंघे दृष्ट्वा रिपुं

किमु ददामि बलिं बलिभोजिनां ॥ ४२ ॥

१ विभंगोत्पन्नावधिज्ञानप्ररूपणात् । २ ज्ञानवान् । ३ पूर्वमवे । ४ तस्मात्  
कारणात् । ५ बालकं । ६ धूमशिखस्य । ७ दैत्यस्य । ८ शिशुं । ९ अथवा ।  
१० आच्छादयामि । ११ पाषाणेन । १२ काकानां ।

इति विचिंत्य चिरं से निनौय तं<sup>१</sup>  
 गुरुगिरिं वरतक्षकनामकं ।  
 घनमहाखदिराटविमध्यगं  
 दिशुममुष्यं चकार च कंदरे ॥ ४३ ॥  
 उपरि तस्य विधाय शिला तदा  
 निजपदं गतवानथ दानवः  
 फलमसाँवुर्पयातु पुराभवे  
 स्वयमनुंष्ठितदुर्नयशाखिनः ॥ ४४ ॥  
 परभवे तपसोतिसुनिर्मल  
 चरमदेहतया न च दानवः ।  
 मृतिर्भूमुष्य विधातुमलं हठात्  
 सुरुतिनां प्रभवन्ति न वैरिणः ॥ ४५ ॥  
 निशि शिशोरसुरेण ष्णवता  
 किमु कृतं रिपुणा बत मां विना ।  
 इतिनिरूपयितुं तदनुष्ठितं  
 रविरलंकृतवानुदयाचलम् ॥ ४६ ॥  
 अथ गिरौ विजथार्द्धसमाह्वये  
 दिशि यमस्य समस्ति पुरं परं ।  
 त्रिदशैवाससमृद्धिनिबंधनं  
 जलदकूटमिति प्रथितं भुवि ॥ ४७ ॥  
 तदधिपो नृपतिः<sup>२</sup> सितिसंवरः  
 समधिरुह्य विमानमलंकृतः ।  
 नृपगुणैः सह काँचनमालया  
 वनविहारमगाग्निजलीलया ॥ ४८ ॥

१ दानवः । २ नीतवान् । ३ शिशुः । ४ पर्वतनाम । ५ पर्वतस्य । ६ शिशोः ।  
 ७ बालकः । ८ प्राप्नोतु । ९ समाचरितान्गायद्रुमस्य । १० बालस्य । ११  
 स्वर्गसमृद्धिः कारणं । १२ मेघकूटं । १३ कालसंवरः । १४ महिष्यया ।

सुरनदीपुलने कदलीवने  
 हिमगिरौ पृथुमंदरकंदरे ।  
 समनुभूय सुखं स तथा समं  
 गिरिमवाप तमर्मकभूषितम् ॥ ४९ ॥  
 खचरराजविमानमथाम्बरे  
 चरमदेहशिशोरुपरिस्थितम् ।  
 ब्रजति यावदिदं न पुरस्ततः  
 समभवत्स तदा हृदि विस्मितः ॥ ५० ॥  
 विशदबोधनिधिर्मुनिनायकः  
 किमुत कोपि रिपुर्न दुराशयः ।  
 जिनपतेरुत किंतु निकर्तनं  
 स्थितमधः किमुनोऽस्त्यंशरीरभाक् ॥ ५१ ॥  
 समवतीर्य ततो वियतो गिरिं  
 पृथुकवक्त्रविनिर्गतमारुतात् ।  
 विदधती दृष्टे न मनोव्रती  
 खचरराजसुतेन शिला तदा ॥ ५२ ॥  
 गुरुशिलामर्पणीय नभःसदा  
 क्षितितले दृष्टे शयितोऽर्भकः ।  
 विधिवशाल्लभते भवभृद्दशा-  
 फलमिति प्रकटं कथयन्निव ॥ ५३ ॥  
 कुटिलकुंतलमंडितमस्तकं  
 विकचपद्मदलायतलोचनं ।  
 वदननिर्जितपर्वनिशाकरं  
 नैवमृणालसमानभुजालतम् ॥ ५४ ॥

१ गंगातटे । २ तक्षकनामकं । ३ अग्रे । ४ पर्वतात् । ५ खगः । ६ गृहं ।  
 ७ चस्मशरीरी । ८ दरीकृत्य । ९ प्राणी । १० नवकमलसदृशबाहुलतं ।

चंदुलपाणिपदं विहितस्मितं  
 चरमदेहतया जितवैरिणं ।  
 विविधलक्षणलक्षितविग्रहं  
 सकलसत्त्वमनोनयनोत्सवम् ॥ ५५ ॥  
 सँ परिगृह्य शिशुं मुदितोऽवदत्  
 प्रियतमामिति बालमदाम्यहम् ।  
 तव गृहाण सुतं दयिते शुभं  
 त्वमसि देवि यतोऽगजलालसा ॥ ५६ ॥  
 इति निशम्य गिरं दयितस्य साँ  
 प्रविततान मुदा करपल्लवौ ।  
 समवलोक्य निकुञ्चितपाणिकां  
 समगदहयितामिति सादरम् ॥ ५७ ॥  
 किमुत ते दयिते करसंहति—  
 स्तनय पंचशती तव विद्यते ।  
 भवति तँच्चरँणाहतिगोचरो  
 हृदयशल्यमयं मम बालकः ॥ ५८ ॥  
 यदि भवेत्सुकृतं च कृतं मया  
 परमवे तदयं शिशुराविशत् ।  
 प्रियतमौदरमेव न मे कुत—  
 स्तर्दलमार्य सुतेन ममामुना ॥ ५९ ॥  
 इति निगद्य च सा भवदुश्चकै—  
 नयनवारिपरिप्लुतलोचना ।  
 समवलोक्य जगाद स तां पुनः  
 सुतनु मा भव दुःखितमानसा ॥ ६० ॥

१ चंचलकरचरणम् । २ कालसंवरः । ३ कनकमाला । ४ पुत्राभिलाषा । ५ कन-  
 कमाला । ६ तस्मात् । ७ पादताडनविषयः । ८ पूर्यतां ।

प्रियमे युवराजपदं मया

तव समक्षमदायि सुताय ते ।

किमिति शोकहिमेन विलङ्घ्यते

मुखसरोजमिदं बत सांप्रतम् ॥ ६१ ॥

समुपलभ्य च तैलचनं तथा

शिशुरसौ जगृहे कैनकस्रजा ।

निर्जपदं च जगाम स खेचरः

कृतसमुत्सवमैम्बरगामिभिः ॥ ६२ ॥

प्रविश्य निजमंदिरं समुदितः समं बंधुभि-

न्यवेदयदिदं वने सुतमसूत मे बल्लभा ।

ततोप्रकटगर्भिका विशतु सूतिगेहं मुदा

पुरं कुरुत खेचराः क्षणपरं परहारि च ॥ ६३ ॥

तथाकृतमशेषतः पुरमवेत्य विद्याधरै-

र्जिगाय भुवनं यथा परमसंपदासंगमात् ।

सुगुप्तिजनमोचनो विपुलदानतः पूजया

बभूव मुदयैन् जनान् खचरपुत्रजन्मोत्सवः ॥ ६४ ॥

पूजां विधाय महतीं जिनमंदिरेषु

दानं च याचकजनाय भृशं चिंतीर्य ।

सार्द्धं तथा परिजनेन च बाल एषः

प्रद्युम्न इत्यभिदधे खचराधिपेन ॥ ६५ ॥

इतिश्रीसिन्धुराजसत्कमहामहत्तमश्रीपण्डगुरोः पंडितश्री-महासेनाचार्यकृते

प्रद्युम्नचरिते सर्गः चतुर्थः समाप्तः ॥ ४ ॥

१ प्रत्यक्षम् । २ भर्तृवाक्यम् । ३ कनकमालया । ४ निजदेशं । ५ विद्याधरैः ।  
६ अतिमनोज्ञां वा परम मनोहरं । ७ हर्षयन् । ८ दत्त्वा । ९ कृतवान् । १० कालसंचरेण ।

## पंचमः सर्गः ।

संपत्पदे त्रिदशवाससमानसारे  
कामेभिनंदति गृहे खचराधिपस्य ।  
बाले हृतेऽथरिपुणा हरिवैलुभायाः  
वृत्तं वदामि विविधाद्भुतकारि लोके ॥ १ ॥

सुप्तोत्थिता हरिवधुः कलहंसनादा  
तल्पं तैनूजरहितं सहसा विलोक्य ।  
इत्थं ब्रवीति परिवारमशेषमाशु  
कासौ सुतः कथयमामपहाय यातः ॥ २ ॥

माया तु किं सुरकृता किमुतेन्द्रजालं  
स्वप्नोऽथवा किमु दृशां तिमिरं जजृम्भे ।  
चित्तं विकारं मम किंतु हतोऽथ बालः  
केनाऽपि पूर्वभववैरिकृता सुरेण ॥ ३ ॥

किं चेटिकाकरसरोरुहसंगतो वा  
किं धातृकापृथुपयोधरपानलुब्धः ।  
एवं विधं बहु विधाय विकल्पजालं  
मूर्च्छामवाप्य समभूत्क्षणनष्टचेष्टा ॥ ४ ॥

दैवेन सा प्रतिहतेव सुदारुणेन  
भूमौ पपात सहसा प्रविकीर्णकेशा ।  
बोधगता परिजनेन कृतोपचारा  
वक्षो जघान च हरोद च मुक्तकंठं ॥ ५ ॥



हा बाल हा कुटिलकुंतल हा सुनास  
 हा पूर्णचन्द्रमुख हा शतपत्रनेत्र ।  
 हा कामपाशसमबंधुरकर्णपाश,  
 हा हारिकंबुगल हा दढवाडुशीर्ष ॥ ६ ॥

अन्तःपुरे हरिवधूरुदितं निशम्य  
 पाराः सुदुःखमरुदन्विदितार्थतत्त्वाः ।  
 सास्त्रैः समं यदुगणं सपुरंध्रिवर्गैः  
 बाष्पाम्बुबिन्दुनवमूत्रितनारहारैः ॥ ७ ॥

आकस्मिकं मूर्जजिदश्रुतपूर्वमेवं  
 श्रुत्वा विलापमथभीतिकरं जनस्य ।  
 कोलाहलः किमयमत्रनिशांतमध्ये  
 हाहेति गर्भमथ पार्श्वचरानपृच्छन् ॥ ८ ॥

आदेशमेवमुपलभ्य गतोऽथवेत्री  
 शुद्धांतमादृतमनास्त्वरितं प्रविश्य ।  
 विज्ञाय तत्त्वमखिलं विनिवृत्य वेगा—  
 न्नत्वा स दुःखमवदच्च यथैव वृत्तं ॥ ९ ॥

तद्वज्रपातसगमस्य वचो निशम्य  
 मूर्च्छामवाप गुरुदुःखभरेण भूपः ।  
 पार्श्वस्थितैः प्रणयिभिर्विहितोपचारः  
 संज्ञामवाप्य परिदेवनमांततान ॥ १० ॥

किं जीवितेन मम पुत्र विना त्वयाद्य  
 किं राज्यकोशहरिसामजसद्रणेन ।

१ सुनासिक । २ कमलनेत्र । ३ मनोज्ञशंखग्रीव । ४ विष्णुः । ५ अन्तःपुरमध्ये ।  
 ६ समीपवर्तिश्रुत्यान् । ७ प्राप्य । ८ द्वारपालः । ९ अंतःपुरम् । १० वृत्तांतं ।  
 ११ रोदनं । १२ विस्तारयामास । १३ राज्यकोषतुरगगजश्रेष्ठसमूहेन ।

किं खेटकर्वटमटंबचयेन लोके  
 किं मंडलीकनिवहेन सुमंडलेन ॥ ११ ॥  
 हा मां गतोसि गतपुण्यगणं विना त्वं  
 दीनं सुदुःखिततरं तरसा विहाय ।  
 हा हा क पुत्र विलपंतमलं सकष्टं  
 तातं निजं निजकुलाब्जपतंगमुद्यम् ॥ १२ ॥  
 हा तात हा यदुकुलार्णवपूर्णचन्द्र  
 हा सुन्दरावयव हा कलहंसनाद ।  
 हा वत्स बांधवमनोम्बुजराजहंस  
 यातः क पुत्र गुणमंदिर मां विहाय ॥ १३ ॥  
 एवं विधं स विलपन् सह बन्धुवर्गः  
 वाष्पाम्बुदं वृष्टितनिस्तुलतारहाग्म् ।  
 धुन्वन् शिरः परिवदन् बहुधा च धात्रं  
 पदश्यां जगाम दयितांतिकमाकुलात्मा ॥ १४ ॥  
 आलोक्य तं सुवदना तरलायिताक्षी  
 शोकाकुलापि सहसैव पुनर्मुमूर्च्छ ।  
 दृष्टे जने सति सुदुःखसखे जनस्य  
 शोको हि नाम परमां नैवतामुपैति ॥ १५ ॥  
 तन्वी स्वयं मुरजिता करपंकजाभ्यां  
 उत्थापिता मलयजादिरसेन सिक्ता ।  
 पूर्णं नभो विदधती करुणस्वनेन  
 मूर्च्छां विहाय हरिणा सह सा रुरोद ॥ १६ ॥  
 शोकाकुलं विलुलिताखिलकेशभारं  
 म्लानाम्बुजप्रतिममाननमुद्धतम् ।

१ ग्रामहाटान्वितनगरदेशसमूहेन । २ खकुलकमलसूर्य । ३ उद्भूतं ।  
 ४ कर्मणे । ५ नूतनत्वं । ६ कृष्णेन ।

वृद्धस्ततः संदयितं श्रुतधर्मशास्त्रे  
 वृद्धैः कृतानुमतिराह रंथांगपाणिम् ॥ १७ ॥  
 ये चाक्रिणो विजितस्त्रेचरभूमिपालाः  
 षट्खंडभूप्रणयिनीकरलब्धसौख्याः ।  
 तेऽप्यंतकेन कवलीकृतसत्त्वसाराः  
 नामावशेषपठिता भुवने विभान्ति ॥ १८ ॥  
 तीर्थाधिपा मुशलिनो मधुसूदनाद्याः  
 ये केऽपि सौर्यबलसत्त्वनिधानभूताः ।  
 तेऽपि द्विपेन्द्रथवाजिकृतात्मरक्षाः  
 कैनाशदंतदलिताः निधनं प्रयाताः ॥ १९ ॥  
 एवं कृतान्तपरिणाममुपेन्द्र मत्वा  
 शोकं विमुञ्च्य परितापकरं समस्तं ।  
 शोकाकुले हि जगतां त्वयि भर्त्तरीत्थं  
 लोकः प्रयातिविकलत्वमशेष एषः ॥ २० ॥  
 प्रायेण यादवकुले महति प्रसूतः  
 सौभाग्यवानतुलयाहुबलश्चिरायुः ।  
 कापीह तिष्ठति सुतस्तव शार्ङ्गपाणे  
 कालान्तरेण समवाप्ससि तेनै योऽगं ॥ २१ ॥  
 शोकं विहाय वचसा सचिवस्य शौरि  
 लौलालकाकुलमुखीं दयितामुवाच ।  
 दीर्घायुषो न मरणं हरणायिताक्षि  
 राकाशशांकवदनेऽपहृतस्तनूजः ॥ २२ ॥  
 'ही मत्प्रमादवशतो हृत एव बालः  
 केनापि पूर्वभवचैरनिबन्धनेन ।

१ रुक्मिणीसहितं । २ कृष्णं । ३ यमेन । ४ यमदंतचर्विताः । ५ पुत्रेण ।  
 ६ नारायणः । ७ चंचलकेशव्याप्तमुखी । ८ खेदसूचकमव्ययम् ।

अन्विष्य तं सुवदने महताग्रहेण  
 मुग्धे त्वदङ्कगतमेव पुनः करोमि ॥ २३ ॥  
 कृष्णाहिभीषणसितोम्रकृपाणपाणीन्  
 दुर्भेद्यकंकटभृतस्तुरगाधिरुढान् ।  
 शूरान्मटान्विदितवंशकुलावलेपा-  
 नन्वेषितुं प्रतिदिशं विससर्ज शौरिः ॥ २४ ॥  
 अन्वेष्य मंडलमशेषममी मनुष्याः  
 प्रत्यागता विफलयानविलुप्तशोभाः ।  
 स्वामिक्रमौ सविनयं प्रणमंति खिन्ना  
 देवेति विज्ञपयति प्रैतिहारपालः ॥ २५ ॥  
 पुत्रस्य तद्वदनपंकजमिद्धैकान्ति  
 यावत् स्मरधृपसुतासहितः स तस्थौ ।  
 तावत्सशोकमुरजिद्विगतोत्सवां तां  
 द्वारावतीमवततार मुनिर्नभस्तः ॥ २६ ॥  
 पृष्ठाथ कंचन ततः सकलं विदित्वा  
 तस्मान्मुनिः परमशोकभरार्त्तमूर्तिः ।  
 सद्यो बभूव गुणदोषविवेकशून्यः  
 शोकामिभूतवदनो हरिमाससाद् ॥ २७ ॥  
 स्थित्वा क्षणं हरिमुवाच वचो विशुद्धं  
 स्याद्वादगर्भमतुलं जिर्नदेवगीतम् ।  
 शोकं निवार्य निजबोधबलेन तीव्रं  
 स्वस्यापि नारदमुनिः सकलार्थवेदी ॥ २८ ॥  
 यो गेहवासमपहाय वनं प्रयातो  
 धन्यो जनो जगति वीतसमस्तमोहः ।

१ कवचधृतान् । २ द्वारपालः । ३ दीप्तच्छवि । ४ सर्वज्ञोपदिष्टं ।

नूनं न पश्यति स एव वियोगदुःखं  
 पुत्रे हृते च रिपुणा सहसा मृते च ॥ २९ ॥  
 आलोक्य माधव तवाद्य सुदुःखमेवं  
 मन्ये स्वजीवितमपेतफलं निकामम् ।  
 को नाम बांधवमसातगतं विलोक्य  
 संतोषमेति मतिमानकृतोपकारः ॥ ३० ॥  
 संत्यज्य माधव जनं प्रविहाय लक्ष्मीं  
 देशव्रतानि परिगृह्य विशोध्य दृष्टिम् ।  
 शोकी तथापि तव शोकवशेन जातः  
 स्नेहोद्यवा भवति बंधनिमित्तमेव ॥ ३१ ॥  
 त्वद्दुःखतः परमदुःखमुपैमि नूनं  
 तस्माद् विमुञ्च मधुसूदन दुःखजालम् ।  
 कोऽन्यो विमोचयति पुत्रवियोगदुःखा-  
 त्त्वां देवमंत्रिसदृशोपि विशुद्धबुद्धे ॥ ३२ ॥  
 शास्त्राणि वेत्सि सकलानि तथैव धर्मं  
 त्वं दुःखनोदमपरस्य करोषि जंतोः ।  
 तेन त्वमेव नुद शोकमथात्मनो हि  
 किं दीयते दिनकृते रुचये प्रदीपः ॥ ३३ ॥  
 शोकापनोदमथ तस्य नृपस्य कृत्वा  
 श्रीरुक्मिणीगृहमवाप मुनिः सदुःखम् ।  
 तद्दर्शनादभिमुखं सहस्रोत्थिता सा  
 सिंहासनं कनकरत्नमयं विमुच्य ॥ ३४ ॥  
 इत्थं सदुःखमरविन्दसमाननेत्रा  
 पादाब्जयोरुपरि सा पतिता हरोद ।

१ निष्फलम् । २ अत्यर्थं । ३ दुःखप्राप्तं । ४ बृहस्पतिसमानः ।  
 ५ पूर्वोक्तकारणेन । ६ सूर्याय । ७ कृष्णस्य ।

पुत्री सुतं जनक हां छलतो मुषित्वा  
 केनापि दुःखजलधाविति पातितास्मि ॥ ३५ ॥  
 निःश्वस्य दीर्घमिति शोकभरेण बाढं  
 शोकाकुलोपि मुनिरेवमुवाच धीरम् ।  
 उत्तिष्ठ पुत्रि कुरु मा शुचमेवमुच्चै-  
 र्नष्टं मृतं च सुधियो न हि शोचयन्ति ॥ ३६ ॥  
 नेदं तवैव भुवि भूतमभूतपूर्वं  
 दुःखं तनूजविरहोत्थितमद्य पुत्रि ।  
 साधारणं भवभृतां तदशेषमेव  
 तस्मिन् करोषि किमु शोकमसौतहेतुम् ॥ ३७ ॥  
 भूपाः पुराणपुरुषा बहवः कथासु  
 भामंडलप्रभृतयः स्मृतपूर्ववैरैः ।  
 मायाविवैरिनिवहैरपहृत्य नीताः  
 सत्संपदा निजगृहं पुनरागताश्च ॥ ३८ ॥  
 एवं तदीयमधिगम्य वचो विशोका  
 रुक्मिण्यवोचत मुनिं मृगशावनेत्रा ।  
 तातस्त्वमेव भगवन् जननी त्वमेव  
 त्वत्पादपद्मरजसा विरैजीकृतास्मि ॥ ३९ ॥  
 यावन्मनो गुणगणस्पृतिमेति तात  
 तावत्तदीयमुखमेव पुरःस्थितं वा ।  
 पश्यामि दग्धहृदयानिशर्माधिकारि  
 ग्रीष्मे यथा मृगगणो मृगतृष्णिकांभः ॥ ४० ॥  
 एवं वदन्त्यभिदधे मुनिनेति बाला  
 शोकं विमुञ्च तनये सुतमानयामि ।

१ हा इति विषादसूचकमव्ययं । २ दुःखकारणम् । ३ निष्पापीकृतास्मि ।  
 ४ मनस्तापकारि । ५ आश्वासिता ।

कार्यं विनाखिलभुवं भ्रमता मयाद्य  
किं खिद्यते तव सुतस्य विमार्गणायां ॥ ४१ ॥

ऊचे मुनिं न सुखतो मम पुत्रवार्ता  
लभ्या यतो भट्टशतैर्बहुभिः समस्तैः ।  
भूमंडलेपि मृगयद्भिरसौ न दृष्ट-  
स्तस्मात्त्वदुक्तमिति मंगलमेव भूयात् ॥ ४२ ॥

तां नारदः पुनरवोचत दीनवक्त्रां  
बाले वृथा मम वचांसि सुतं त्वदीयम् ।  
नीतं खलेन रिपुणा यदि नानयामि  
तस्मात्समाश्वसिहि पुत्रि विमुञ्च शोकम् ॥ ४३ ॥

कंसानुजो यतिरभूदतिमुक्तनामा  
लोकत्रयं करतलामलवद्विदित्वा ।  
सिद्धिं गतः स हतदारुणकर्मशत्रु-  
र्नेमिस्त्रिबोधसहितोपि न वक्ति किञ्चित् ॥ ४४ ॥

गतास्मि पुत्रि लघु पूर्वविदेहवास्यं  
सीमंधरं जिनपतिं प्रणिपत्य पृष्ट्वा ।  
ज्ञात्वा तनूजचरितं पुनरेमि तस्मा-  
दाश्वासनाय नियतं तव भीष्मपुत्रि ॥ ४५ ॥

संभाष्य भूपतिसुतामिति सूक्तवाचा  
दूरं पतंगपदवीं पुनराससाद ।  
ऊर्ध्वाननैः पुरजनैः परिदृश्यमान-  
स्तावद्गतो नभसि यावदसौ न दृष्टः ॥ ४६ ॥

मेरौ विधाय कृतिकर्म जिनालयेषु  
नत्वा स चारणमुनीन् गुरुभक्तिपूर्वम् ।

१ गवेषणायाम् । २ विदेहस्थानम् । ३ रुविमणि । ४ सूर्यमार्गमाकाशं ।  
५ सामायिकादिक्रियाः ।

तद्रामणीयकभृतोपि मुनिः सुराणां  
 श्रीपुंडरीकनगरं समवाप वेगात् ॥ ४७ ॥  
 तीर्थाधिपाः सुरकिरीटनिघृष्टपादाः  
 षट्खंडभूमिपतयो मधुसूदनाद्याः ।  
 संपत्पदं यदधुनापि विभूषयन्ति  
 किं वर्ण्यतेऽस्य नगरस्य सनातनस्य ॥ ४८ ॥  
 तस्मिन् ददर्श सरणं समवादि दूरात्  
 सीमंधरस्य मुनिरेष कृतप्रतिज्ञः ।  
 पूर्णं नृनाकिभुजगेन्द्रगणैरसंख्यैः  
 त्रैलोक्यमन्यदिव यन्मिलितं विभाति ॥ ४९ ॥  
 दृष्ट्वावतीर्य विर्यतो मुदितः प्रविश्य  
 ब्रह्मांगभूरिति नमस्तुतिमाततान ।  
 सीमंधरस्य नतनाकिकिरीटकोटि-  
 रत्नप्रभाच्छुरितपादसरोरुहस्य ॥ ५० ॥  
 माद्यन्मनोभवकरीन्द्रमृगाधिपाय  
 भव्याब्जखंडपरिबोधनभास्कराय ।  
 नम्रामराधिपशिरङ्गयुतपारिजात-  
 मालारजोरुणितपादसरोरुहाय ॥ ५१ ॥  
 मोहान्धकारपटलैकनिशाकराय  
 संसारकाननसुदीप्तदवानलाय ।  
 निर्वाणपादपफलैकरसायनाय  
 स्याद्वादगर्भवचनाय नमो जिनाय ॥ ५२ ॥ युग्मम्  
 स्तुत्वेति मानवसमाश्रितभूमिभागो  
 गत्वा स्थितं सदसि चक्रधरो ददर्श ।



दृष्ट्वा च तं मनुजमूर्तिमदृष्टपूर्वं  
 धुन्वन् शिरः सपदि विस्मयमाजगाम ॥ ५३ ॥  
 देव त्वया निगदिता गतयश्चतस्र-  
 स्तासामियं परिणतिः कतमा गतीनाम् ।  
 भूपेन्द्र मानवगतेर्भरतोद्भवायाः  
 प्राज्ञो नरोऽयमिति तत्र जगौ जिनेन्द्रः ॥ ५४ ॥  
 कस्माद्विलंघ्य मनसाप्यविलंघनीयं  
 देशान्तरं किमिति देव समागतोऽयम् ।  
 किं कार्यशेषमधिकृत्य च कस्य पार्श्वे  
 पृष्ठो रथांगपतिनेति जगाद देवः ॥ ५५ ॥  
 वास्यादयं विदितभारतनामधेया-  
 दन्वेषणाय हरिराजशरीरजस्य ।  
 प्रेमानुबन्धविवशो जगतीं विमार्ग्य  
 वार्तामवाप्तुमित एव समागतोऽयम् ॥ ५६ ॥  
 तत्तादृशं समवलोक्य रथाङ्गपाणिः  
 स्थैर्यं च विस्मयवशेन निरस्य दूरम् ।  
 कृत्वा च तं करतले दशचापमानं  
 कोदण्डपञ्चशतमूर्तिरवोचदेवम् ॥ ५७ ॥  
 कोऽयं हरिर्वदति चक्रधरो जिनेन्द्रं  
 स्थैर्यं किमस्य सदनं क किमस्य गोत्रम् ।  
 कास्ते सुतोऽस्य स समेष्यति कुत्र काले  
 किं चास्य नाम मम हस्ततले स्थितस्य ॥ ५८ ॥  
 श्रीमान् जिनः कथयतिस्म कथां विचित्रां  
 भूपस्त्रिखण्डपतिरुन्नतयादवेन्द्रः ।

१ परिणामः । २ चक्रवर्तिना । ३ क्षत्रात् । ४ दशधनुषःप्रमाणं नारदं ।  
 ५ पञ्चशतधनुःप्रमाणमूर्तिश्चक्रवर्ती । ६ नारदस्य ।

द्वारावती वसतिरुज्ज्वलवंशकेतु-  
 स्तस्य प्रिया मृगदृशी नृप रुक्मिणीति ॥ ५९ ॥  
 वांछामि वांछितमनोरथकल्पवृक्ष  
 श्रोतुं जिनेश्वर हरेस्तनयस्य वृत्तम् ।  
 देव प्रसीद कथयेति कुरु प्रसादं  
 विज्ञापिते कथयितुं पुनरारमेत ॥ ६० ॥  
 भूपोस्ति यादवकुले हरिरुन्नतश्रीः  
 श्रीरुक्मिणीतनुभवोस्य बभूव सूनुः ।  
 संस्मृत्य पूर्वभवचैरमरातिनाऽथ  
 नीतश्च तक्षकशिलापिहितश्च चक्रे ॥ ६१ ॥  
 श्रीकालसंवरनृपः प्रियया समेतो  
 विद्याधराधिपतिराप च तं प्रदेशम् ।  
 बालं विलोक्य परिगृह्य पुरं निनाय  
 तस्मिन्नवर्द्धत शशीव कलामिरामः ॥ ६२ ॥  
 प्रद्युम्न इत्यभिधया प्रथितः पृथिव्यां  
 लाभैः शुभैस्तदनु षोडशभिः समेतः ।  
 संबत्सरैरपि समेष्यति तत्प्रमाणै-  
 विद्याद्वयं समुपलभ्य पितुः पुरं सः ॥ ६३ ॥  
 तस्मिन् समागतवति क्षितिपाल तस्या-  
 स्तन्ये भविष्यति वने शुभशंसि सर्वम् ।  
 उन्निद्रपंकजवना गृहदीर्घिकाः स्यु-  
 र्मृलादशोकतरवो निचिताश्च गुंछैः ॥ ६४ ॥  
 बालैर्दलैर्युगपदाकुलितास्तमाला  
 गंधान्धषट्चरणचक्रचिताश्च चूताः ।

अन्येपि तत्र तरवो समयं विलम्ब्य  
 सर्वर्तुभिः कृतपदाः सहसा भवेयुः ॥ ६५ ॥  
 मूक्यो विचित्रवचनाः सरलाश्च कुब्जाः  
 काण्योपि तत्र सहसैव मृगायताक्ष्यः ।  
 किञ्चिद्विसूत्रितसमुद्धृतवर्हभाराः  
 केकामुखा रचितचित्रपदा मयूराः ॥ ६६ ॥  
 योऽयं त्वया करतले कलितो नरेन्द्र  
 मान्यो मुनिर्जगति नारदनामधेयः ।  
 निर्वाणमार्गकुशलो नवमो यतात्मा  
 देशव्रती हरिहिताय समागतोत्र ॥ ६७ ॥  
 नत्वा जिनं पुनरवोचत चक्रवर्ती  
 देव प्रसीद वद माधवसंभवस्य ।  
 वैरस्य कारणमुदारविचेष्टितस्य  
 जन्मान्तराणि च रिपुं च शुभाशुभं च ॥ ६८ ॥  
 पृष्ठो नरेन्द्रपतिनेदमुवाच देवो  
 द्वीपेत्र भारतमनंतगुणं यदस्ति ।  
 भूपाल पुण्यजनताविहिताधिवासो  
 देशोऽस्ति तत्र मगधेति जगत्प्रसिद्धः ॥ ६९ ॥  
 ग्रामोऽपि शालिपदपूर्वपदोस्ति तत्र  
 तस्मिन्च सोमवदनः किल सोमदत्तः ।  
 विप्रो बभूव कुलजातिकृतावलेप  
 आसीच्च तस्य दयिता कुलजामिलेति ॥ ७० ॥  
 पुत्रौ तयोः सकलवेदपयोधिपारं  
 यातावपि स्वकुलजातिबलामिमानात् ।

विश्वं जरसृणमिव प्रतिपद्यमानौ  
 नास्त्राग्निभूतिरितरोपि च वायुभूतिः ॥ ७१ ॥  
 मिथ्यादृशौ स्वमतपातितबाललोकौ  
 मिथ्यापदार्थपरिकल्पनपुष्टभावौ ।  
 तौ तिष्ठतो मुदितमानसवृत्ति याव-  
 तीर्थे जिनस्य वसुपूज्यसुतस्य तावत् ॥ ७२ ॥  
 श्रीमाननंतगुणराशिरसंगपङ्को  
 निर्मूलिताघविटपी मदकुंभिसिंहः ।  
 जेता परीषदमहारिबरुथिनीनां  
 सन्मार्गदर्शनरतो निरतो व्रतेषु ॥ ७३ ॥  
 श्रीनंदिचर्जनमुनिर्जितमारवीरो  
 गम्भीरवाग् विविधबोधविनिद्रनेत्रः ।  
 शिष्यैः समं विविधलब्धियुनैस्त्रियोगै-  
 स्तद्वाह्यनंदनभुवं समुपेविवाग् सः ॥ ७४ ॥ युग्मम्  
 आपृच्छय रक्षकममुष्य वनस्य सक्तं  
 योगीश्वरोपि स विधाय विधिं यथोक्तम् ।  
 वेदीनिवेशितशिलाफलकं विविक्तं  
 तत्राप्यशोकतरुमूलमलंचकार ॥ ७५ ॥  
 आकस्मिकीं समवलोक्य वनस्य शोभां  
 तस्य प्रभावजनितां मुनिपुंगवस्य ।  
 संरक्षिणो सपदि विस्मितमानसास्ते  
 कृत्वा प्रदक्षिणमथैनमनंसिषुश्च ॥ ७६ ॥  
 ह्रत्वागतं यतिपतिं जनता जगाम  
 श्रीमज्जिनेन्द्रपदपङ्कजषट्पदाली ।

पादौ प्रणंतुमथ तस्य गणाधिपस्य  
मध्यस्थभावमवलंब्य च जग्मुर्न्ये' ॥ ७७ ॥

ग्रामाद्बहिः समवलोक्य जनं समस्तं  
निर्यान्तमुत्सवभवं समयं विनापि ।

पप्रच्छतुर्द्विजसुताविति दुर्विदग्धौ  
क्रायं प्रयाति वरवेषधरोऽद्य लोकः ॥ ७८ ॥

वाचं तयोरिति निशम्य जगाद् कश्चि-  
त्पारंगतं सकलशास्त्रमहाम्बुराशेः ।

सेव्यं सतां शमनिधिं विविधार्द्धियुक्तं  
साधुं प्रयाति मुनिनायकमेष नंतुम् ॥ ७९ ॥

दिग्वाससं न हि वदंति मुनिं न साधुं  
किं तु द्विजातिरनवद्यकुलप्रसूतः ।

निस्तारणे स्वपरयोः सहसा समर्थः  
साधुं मुनिं श्रुतियथार्थविदस्तमाहुः ॥ ८० ॥

तस्माद्वयं क्षितितले खलु पूजनीया  
नास्तत्परोऽस्ति न च भावि न चापि भूतः ।

एवं तयोः परेषवाक्यबलेन नृभ्यो  
जज्वाल कोपदहनस्य मुनीन्द्रभक्त्या ॥ ८१ ॥

यत्पादपद्मरजसा विरजीकृताङ्गा  
भुक्त्वा सुखं शिवपदं प्रति यांति भव्याः ।

ते साधवः सकलसत्त्वहिता भवन्ति  
नान्ये द्विजा विषयिणो भवतोः समानाः ॥ ८२ ॥

त्यक्तान् रैणाजिरमनोभवसंकथाभि-  
लोकपवादविषये च सदैव मूकान् ।

१ मिथ्यादृष्टयः । २ कर्कशवचनसामर्थ्येन । ३ प्रेरितः । ४ संप्रामाण्य-  
कामादिविक्रयानिः ।

साधून् विनिघ युवयोः शतधा न भूता  
 जिह्वा कथं द्विजसुताविति चित्रमेतत् ॥ ८३ ॥  
 लोको वचो विजयि तस्य निशम्य रोषा-  
 दन्योन्यदत्तकरतालमलं जहास ।  
 म्लानच्छवी तमवलोक्य तथा हसंतं  
 जातौ द्विजातितनयौ सुतरां विलक्षौ ॥ ८४ ॥  
 वाचालतां समवलम्ब्य ततः प्रतिज्ञां  
 तौ चक्रतुः सकललोकसमक्षमेवम् ।  
 जेष्याव एव भवतो गुरुमद्य युक्त्या  
 जल्पेन किं शठं समं भवता कृतेन ॥ ८५ ॥  
 एवं निगद्य वचनं सदनं प्रविश्य  
 विप्रौ प्रणम्य पितराविति पृच्छतः स्म ।  
 तातात्र ये क्षेपणकाः समुपेयिवांस—  
 स्तत्रौ मनः समभिवाञ्छति जेतुमुच्चैः ॥ ८६ ॥  
 दिग्वाससः श्रुतिपथप्रतिपन्थिभूता  
 द्वित्राण्यहानि यदि तेन वसन्ति दैवात् ।  
 व्युत्पाद्य लोकमखिलं निजधर्मशास्त्रै-  
 रुन्मूलयन्ति सहसैव समूलमस्मान् ॥ ८७ ॥  
 वादे विजित्य सहसैव च तात कुर्मो  
 ग्रामे यथात्र न वसन्ति निमेषमात्रम् ।  
 तौ जग्मतुः समधिगम्य पितुर्निदेशं  
 देशं स यत्र बिमलावधिबोधचक्षुः ॥ ८८ ॥  
 उच्छृंखलैर्बटुजनैः परितः परीतौ  
 तस्यांतिकं जिगमिषु विजिगीषया तौ ।

सद्योगिनेव हि शुभाशुभकर्मराशी  
 दुष्टाशयौ सपदि संत्यक्तिनेति वद्वौ ॥ ८९ ॥  
 आगच्छतं बटुवराविह नः समीप-  
 मारण्यभीममहिषाविव चेष्टमानौ ।  
 कालुष्यतां किमु युवां नयथो वृथैव  
 श्रीनंदिवर्द्धनसरो यतिहंससेव्यम् ॥ ९० ॥  
 तद्वाक्यतः कुध्रमवाप्य यतेः सकाशं  
 तौ जग्मतुः सपथिकाभिरमुं शपंतौ ।  
 निर्लज्ज रे मलिन रे श्रुतिमार्गबाह्य  
 शापं ददासि किमु संस्तववर्जितोपि ॥ ९१ ॥  
 विप्रौ यतिं पुनरिदं समवोचतां तौ  
 किं चाथवा निगदितैर्बहुमिर्वचोभिः ।  
 जेतासि नौ सदसि चेद्बिदुषां समक्ष-  
 मावां त्वया शठ यथामिहितौ तथैव ॥ ९२ ॥  
 अन्यच्च जल्पसमयेऽत्र पराजितस्य  
 को निग्रहो भवति निश्चयतो विधेयः ।  
 संप्राप्त्रिकैर्वद मुने सुविचार्य बुद्ध्या  
 यद्रोचते भवतु वामिति साधुनोक्तम् ॥ ९३ ॥  
 जेतावयोर्यदि भवाश्रितं ब्रजाव-  
 स्त्वच्छिष्यतामथ कथंचन निर्जितस्त्वम् ।  
 निर्वास्यसे विधेयतः सन्निकारमस्मा-  
 दित्यूचतुर्द्विजसुतावयमेव दंडः ॥ ९४ ॥  
 एवं विधाय बिदुषां पुरतः प्रतिष्ठां  
 तेषु स्थितेष्विति परस्परसाभ्यसूयम् ।

१ मुनिना । २ गालिभिः । ३ सभ्यजनैः । ४ निष्काश्यते । ५ देशतः ।  
 ६ विष्कारसहितं । ७ परस्परैर्घ्यासहितं ।

श्रुत्वा विवादमिति कौतुकतो जनौघ-  
 स्तं देशमाप्य विरलं निविडं चकार ॥ ९५ ॥  
 इत्थं स्थिते सकलसभ्यजने सभायां  
 सत्प्राश्निकैर्निविडवाक्यविचारदक्षैः ।  
 श्रीसत्यकिः पटुवट्ट वदतिस्म पूर्वं  
 मां पृच्छतं यदिह नावगतं भवद्भयाम् ॥ ९६ ॥  
 वाक्यं मुनेरिति निशम्य वटुद्वयी सा  
 दंपोद्धुरा स्मितपुःसरमित्युवाच ।  
 आवां प्रपूज्य परिपृच्छ यते त्वमद्य  
 कुत्रापि वस्तुविषये यदि संशयोस्ति ॥ ९७ ॥  
 एवं भवत्वथ कुतः समुपागतौ वां  
 दपोद्धताविति यतिः समवोचदेतौ ।  
 ग्रामादितोपि जड नौ समुपेयिवांसौ  
 त्वं चेन्न वेत्ति ननु वेत्ति न पुंस्पदंतौ ॥ ९८ ॥  
 ग्रामादितो विवदिषु द्विजसोमदत्त-  
 सूनू युवामिति न वेन्नि समागतौ किम् ।  
 नाम्नाग्निभूतिरितरोपि च वायुभूति-  
 रेतौ कुतः परभवादिति पृष्टमेतत् ॥ ९९ ॥  
 इत्थं निशम्य वचनं समवोचतां तौ  
 किं कोपि पूर्वभवविन्मनुजेषु मध्ये ।  
 संभाव्यते सदसि येन मुने विशंकां  
 संपृच्छसे परभवं शठ नौ त्वमेव ॥ १०० ॥  
 विर्त्यो युवां न शृणुतं जनतासमक्षं  
 जन्मान्तर्गं द्विजसुनौ कथयामि पूर्वम् ।

१ जनरहितं । २ संकीर्णः । ३ सघनवाक्यविचारकुशलैः । ४ मदोद्धता ।  
 ५ ईषद्धास्यपूर्वं । ६ दिवाकरनिशाकरौ ७ जानीथः ।



ग्रामेऽत्र विप्रकुलजोऽर्थपतिः प्रसिद्धः

क्षेत्राधिपः प्रवरनामधरो बभूव ॥ १०१ ॥

क्षेत्रेऽथ तस्य वटवृक्षसमीपदेशे

जातं शृगालयुगलं विधिसन्नियोगात् ।

वृद्धिं क्रमेण तदगात् कुणिपाशनेन

कालः कियानपि गतोऽत्र सुखेन तस्य ॥ १०२ ॥

क्षेत्रं गतेन सह कर्मकरैः कदाचित्

दूराददर्शिनभसि प्रवरेण मेघः ।

गर्जन्निरंतरगभीररवं सचापः

संतर्जयन्निव निर्दाघरिपुं स कोपात् ॥ १०३ ॥

सीत्कारवायुपरिकंपितविश्वलोके

वेगाद्विमुञ्चति जलं नववारिवाहे ।

सर्वं हलौपकरणं स विहाय तस्मिन्

कृच्छ्राज्जगाम भवनं प्रति वेपिताङ्गः ॥ १०४ ॥

वृष्टिर्बभूव निर्विडा दिवसानि सप्त

गोमायुयुग्ममथ तीव्रबुभुक्षयार्तम् ।

निःसृत्य गुल्मगहनाद्विरले च वर्षे

क्षेत्रे ददर्श सरसामिह चर्मरज्जुम् ॥ १०५ ॥

तत्तां जंघास परया सहसा च गृह्यथा

पीडां ततोऽपि महतीमधिसह्य शूलात् ।

प्रक्षिप्य दिशु चरणान् क्षणतोऽपि मृत्वा ।

जातौ युवां द्विजसुताविह दैवयोगात् ॥ १०६ ॥

१ प्रवरविप्रस्य । २ शृगालयुगलं । ३ मृतकभक्षणेन । ४ प्रीष्मर्तु- । ५ हलसाधनं ।  
६ क्षेत्रे । ७ कम्पितशरीरः । ८ सान्द्रा । ९ शृगालयुग्मं । १० स्तोके ।  
११ आर्द्रा । १२ भक्षयामास ।

प्रायेण जंतुरयमेव हि दुर्विदग्धो  
नूनं स्वभुक्तमपि विस्मरतीह मोहात् ।

येनानयोरशुचिभक्षणपूर्वकं त-  
त्रिवेदकारणमभूदथ विस्मृतं च ॥ १०७ ॥

पापेन जातिकुलरूपयशःस्वभोग-  
सौहित्यसौरभमतिद्युतिमिर्विहीनाः ।

पुण्येन सर्वसहिता मनुजा भवन्ति  
ज्ञानम्रिदं वहति जातिमदं न विद्वान् ॥ १०८ ॥

पूर्वो भवो यदि न वां स्मृतिमेति विप्रौ  
कुर्मस्ततः सकलसाक्षिमतां प्रतीतिम् ।

विप्रो मया निगदितः प्रथमं यं आसीत्  
वृष्टेरनंतरमगान्निजसीमभूमिम् ॥ १०९ ॥

सर्वं हलोपकरणं सै ददर्श तैस्यां  
क्षिप्तं प्रचण्डपवनेन समंततोपि ।

भुक्त्वाद्वचस्मै जठरार्तिकरं क्षणेन  
संस्थं शृगालयुगलं तदनंतरं च ॥ ११० ॥

दृष्ट्वा क्षणं तैदतिनिर्घृणचित्तवृत्तिः  
कृत्वा दृती निजगृहं स निनाय कोपात् ।

भूक्तस्य चास्य भवने ननु तिष्ठतस्ते  
नोचेद्दृशोर्विषयतां नयतं प्रगत्य ॥ १११ ॥

भूकोप्ययं परभवे प्रवराभिधानो  
विप्रो हली समभवद्विजभक्तिसक्तः ।

१ यथासीदित्यपि पाठः । २ प्रवरविप्रः । ३ भूमौ । ४ मृतं । ५ मृतशृगालयुगं ।  
६ भस्त्रो । ७ नयनयोः । ८ गोचरतां ।

इष्ट्वा मसैरपि यथासमयं सदापि  
 प्रेत्याभवन्निजसुतस्य सुतस्तथापि ॥ ११२ ॥  
 स्मृत्वा पुरातनभवं स परं विषादी  
 सूनुं पितेति जननीति निजैस्नुषां च ।  
 वक्तुं नितान्तमहमत्र जिह्वेभि बाढं  
 मूकीबभूव मनसेति चिरं विविच्य ॥ ११३ ॥  
 कालेन यौवनमवाप दुरापमन्यैः  
 भृत्वावयोः कलकलं समगादिहासौ ।  
 तं प्राह सत्यकिमुनिर्द्विज मुंच मौनं  
 बन्धून् समाश्वसिहि हारिवचोमृतेन ॥ ११४ ॥  
 मातृत्वमेति तनया जनकः सुतत्वं  
 नाथोपि कैर्मकरतामिनतां च सोपि<sup>१</sup> ।  
 जन्मान्तरे विधिवशादिति जन्मभाजा-  
 मुद्धर्तनानि शतशोपि भवन्ति भद्र ॥ ११५ ॥  
 एवं प्रबुध्य जनताहितधर्ममेकं  
 शीघ्रं कुरुष्व भवभीतिविघातहेतुम् ।  
 येनान्यजन्मनि पुनर्न हि पश्यसि त्वं  
 दुःखं स्वबंधुपरिवर्तनकारणोत्थम् ॥ ११६ ॥  
 इत्थं मुनेस्तदभिनंद्य वचस्तदानीं  
 बाष्पाम्बुचिन्दुनिकरं सततं विमुंचन् ।  
 मूकोऽवदत्तमथ मन्मथकुमिसिंह  
 दीक्षां प्रयच्छ भगवन् भवनाशिनीं मे ॥ ११७ ॥

१ यज्ञैः—“अध्ययनं ब्रह्मयज्ञः स्यादेदं यज्ञः सुरार्चनं । भूतयज्ञो बलिः प्रोक्तः  
 नृत्यज्ञोतिथिपूजनम् ॥ १ ॥ पितृयज्ञो भवेच्छ्राद्धं पूर्णिमादर्शयोरपि । एते पञ्च  
 महायज्ञा नित्यं कार्या द्विजोत्तमैः ॥ २ ॥” २ निजपुत्रबधूं । ३ किंकरतां । ४ नाथतां ।  
 ५ किंकरोपि । ६ शरीरिणां । ७ परिवर्तनानि । ८ भवभयनाशकारणकं । ९ मुनिं १० देहि ।

दीक्षोद्यतं समवलोक्य ततस्तमेके  
 सम्यक्त्वमापुरपरे तु महावृतानि ।  
 देशवृतानि जगृहुः परमार्थतोन्त्ये  
 धर्मे रताः समभवन्निति मेव्यसार्थाः ॥ ११८ ॥  
 अत्रान्तरे समवलोक्य जनोपनीतं  
 गोमायुधर्मयुगलं जनतासमक्षम् ।  
 निस्तेजसाधतितरां सहसा बिलक्षौ  
 धिक्कारमाप्य च ततो गृहमापतुस्तौ ॥ ११९ ॥  
 दृष्ट्वा सुताविति जितौ पितरौ स कोपं  
 स्मिन्त्वा तदा परैषमित्यमवोचतां तौ ।  
 यत्पाठितौ बहुविधं द्रविणं प्रदाय  
 जातं तदद्य सकलं विफलं कुपुत्रौ ॥ १२० ॥  
 शास्त्रेण चेत्क्षपणकान् विदुषां समक्षं  
 जेतुं क्षमौ न हि युवां श्रुतिमार्गबाह्यान् ।  
 शास्त्रेण तर्हि निशि तान्बिनिहत्य दुष्टा-  
 नागच्छतां द्रुतमिति प्रेहितौ पितृभ्याम् ॥ १२१ ॥  
 पित्रोरवाप्य च निदेशमलंघनीयं  
 तुष्टौ मिथो द्विजसुताविदमूचतुस्तौ ।  
 यन्नौ मतं गुरुजनस्य तदेव चेष्टम्  
 कृत्वा तदेव नियतं सुखिनौ भवावः ॥ १२२ ॥  
 एवं निवेद्य हृदये शितशस्त्रपाणी  
 पट्टीत्रिवेष्टकददप्रथितासिधेनू ।  
 वामश्रुतिप्रणयिकल्पितजूटबंधौ  
 तौ जग्मतुर्वनभुवं भगवान् स यैत्र ॥ १२३ ॥

१ भव्यसमूहाः । २ हसित्वा । ३ कठिनं । ४ प्रेषितौ । ५ क्षुरिका  
 ६ सत्यकिमुनिः । ७ वने ।  
 प्र. च. ५

तावच्च सौमि गुह्यसन्निधिमाप्य सर्व-  
 मालोच्यतेस्म मुनिसत्यकिरात्मदोषम् ।  
 दोषानुरूपमथ तस्य निरूप्य कृत्यं  
 ग्राहान्यद्व्यहितवारणहेतुमीशः ॥ १२४ ॥  
 अथैव विप्रतनयाविति कुष्ठचित्तौ  
 हंतुं भवन्तमधिरान्नि विनिश्चयेन ।  
 तत्राप्यतः क्षपितमानतया विलक्ष्यै  
 मानक्षतौ भवति कस्य न निर्घृणत्वम् ॥ १२५ ॥  
 तेन त्वमस्य मुनिकुण्डवरत्नराशेः  
 रक्षार्थमाशु वनभूमिसमीपदेशे ।  
 गत्वा कुरुष्व तन्मुमोक्षणमानिशायाः  
 क्षेत्राधिपाय विनिवेद्य विचारपूर्वम् ॥ १२६ ॥  
 आह्वं गुरोः समभिनन्द तथा स चक्रे  
 ताभ्यां स तत्र ददशे निशि निश्चलाङ्गः ।  
 प्रोक्तं मिथैः सकलदुर्णयहेतुरेव  
 सोऽयं पुरो विधिवशादियमिष्टं सिद्धिः ॥ १२७ ॥  
 उक्त्वेति तौ संविद्यमाप्य संमुद्यतासी  
 ज्ञायांस्तयोरनुजमाह चिरं विचार्य ।  
 पूर्वं तृणेदि सौ च तं निजगौ तथैव  
 यावत्परस्परविवादमिति प्रपन्नौ ॥ १२८ ॥  
 तावद्धर्माधिपतिना भ्रमता वनान्ते  
 यक्षेण तं युगपदेव निहन्तुकामौ ।

- १ हितकारणः इत्यपिपाठः । २ गुरुः । ३ मानहानी । ४ निर्दयत्वं ।  
 ५ कामोत्सर्गः । ६ सत्यकिमुनिः । ७ परस्परं । ८ सकलकुनीतिकारणः ।  
 ९ कर्मसिद्धिः । १० समीपं । ११ उद्यतसत्री । १२ ज्येष्ठः । १३ कर्षुं ।  
 १४ हिंसे । १५ अनुजः । १६ वनदेन ।

दृष्टौ तदा भृकुटिभीषणरुद्धनेत्रौ  
तौ दुर्नयान्तकमिमौ निशि दुष्टचेष्टौ ॥ १२९ ॥

योगीश्वरः सकलसत्त्वहितः सन्मानो  
मित्रे तथा स्मिजने सुखदुःखयोश्च ।

कुर्वे न तस्मै यदि रक्षणमद्य साधो-  
नूनं वृथा भवति मे वनपालकत्वम् ॥ १३० ॥

सूर्योदये जनपदैः सह संप्रधार्य  
कार्योनयोरतुलदुर्नययोग्य एव ।

दंडस्तदेति मनसातिविचार्य तौ च  
संस्तंभ्य गुह्यकपतिश्च जगाम धाम ॥ १३१ ॥

दृष्ट्वोपसर्गमथतस्य मुनेरुदारं  
कापि क्षपा सरभसं समगाद् मियेव ।

प्रातश्च तौ समवलोक्य तथातिरौघ्रौ  
षिक्कारवादमुखरा जनता निनिन्द ॥ १३२ ॥

उत्प्लतच्चण्डकरवालकरौ रिपू तौ  
स्तंसंभितौ परमनेन निहन्तुमिष्टौ ।

तस्मादयं सकलसत्त्वहितो मुनीनां  
धर्मोऽधुना शरणमस्तु भक्षांतरे च ॥ १३३ ॥

इत्थं च तौ च समवाप्य जनाच्च निन्दां  
पुत्रौ स्थितौ पितृयुगं समवेत्य लोकात् ।

बाष्पाम्बुबिन्दुघनमौक्तिकतारहारं  
हाहा सुतामिविति कृतस्वनमाप तत्र ॥ १३४ ॥

साधोः क्रमाम्बुजयुगे पितरौ निपत्य  
तौ तं समूचतुरघोमुखदीनदृष्टौ ।

त्वं यच्छ सर्वजनतातिगपुत्रमिक्षां  
वत्त्वन्मतं सकलसत्त्वहितं प्रतीतम् ॥ १३५ ॥

तावन्मुनिः सपदि पूर्णगृहीतयोगो  
 विस्मित्य किञ्चिदिव तत्क्षणमित्युवाच ।  
 यः प्रातिहार्यमकरोन्मम यक्षनाथः  
 प्रादुर्भवन्निह स मुञ्चतु विप्रपुत्रौ ॥ १३६ ॥  
 इत्युक्तवन्तमथ तं स जगौ यतीन्द्रं  
 नाथास्व जोषमिह किं तव चिंतयेति ।  
 दोषं विना यदि जिघांसुरहं भवामि  
 युक्तं निवारयितुमत्र पुनर्न युक्तम् ॥ १३७ ॥  
 रुद्धौ मया निशि जनस्य निवेदनाय  
 माभूत्तवात्र भगवन् जनतापवादः ।  
 हन्तास्मि साम्प्रतमिमौ नियतौ मदान्धौ  
 हिंसेति साजुनयमेनमरुद्ध योगी ॥ १३८ ॥  
 अन्यच्च ते धनपते कथयामि भावी  
 मोक्षोऽनयोर्नियमतो जिननेमितीर्ये ।  
 श्रुत्वा वचो यतिपतेरिति तं प्रणम्य  
 विप्रौ प्रमुच्य धनदेन तिरोबभूवे ॥ १३९ ॥  
 गत्वा सुकौतुकजनेन विलोक्यमानौ  
 साधुं प्रणम्य विधिपूर्वमवोचतां तौ ।  
 नाथ क्षमस्व दुरजुष्टितभावयोर्यत्  
 बालाय जातु न हि कुप्यति साधुलोकः ॥ १४० ॥  
 क्षांतिः कृता ननु मया जगतोपि विप्रौ  
 लोके स्वकर्मवशवर्तिनि नैष दोषः ।  
 कस्यापि कश्चन युवामपि किं विधत्तं  
 कर्मैव कारणमनर्थपरम्परायाः ॥ १४१ ॥  
 इत्यादि साधुवचनादुपलब्धतोषौ  
 बोधिं प्रपिच्छुमनसाविदमूचतुस्तौ ।

क्षान्तेः प्रदं गुणनिधिं तपसां प्रसूतिं  
 सर्वाङ्गलक्षणविभूषितमीक्षणेष्टम् ॥ १४२ ॥  
 आवां मुनेस्तव वपुः कथमीश हंतुं  
 निःकारणं व्यवसितावति दुष्टचेष्टौ ।  
 पुण्यं च तत्कथय नाथ परार्थ्यमुखै-  
 र्येनावयोस्तव जिघांसनपापमोक्षः ॥ १४३ ॥  
 सम्यक्त्वमुज्ज्वलमणुव्रतपंचकं च  
 शिष्या गुणव्रतमनूनमिदं हि पुण्यम् ।  
 श्रुत्वेति देशयतिधर्ममनेकमेदं  
 नत्वा मुनिं जग्रहनुस्तमिमौ यथावत् ॥ १४४ ॥  
 श्रुत्वा प्रणम्य च पुनः पुनरेव साधुं  
 धर्मासृताम्बुनिधिमज्जनमाप्य तुष्टौ ।  
 कुप्यद्विनिददतितुष्यदशेषलोकै-  
 स्तावीक्षितौ गृहमभीयतु रुत्कबंधू ॥ १४५ ॥  
 श्रीमज्जिनेन्द्रचरणाब्जरजःपवित्र-  
 मूर्द्धास्त सोदरयुगं चिरमात्मगेहे ।  
 मिथ्यात्वकर्मवशगौ पितरौ तथास्तां  
 काले प्रयाति पितृयुग्ममवोचदित्थम् ॥ १४६ ॥  
 हे बालकौ श्रुतिपथप्रतिपन्थिभूतं  
 किं साम्प्रतं जिनमताश्रयणं विधातुम् ।  
 नूनं गुरुद्वयममार्गरतं नितांतं  
 जोषं स्थिताविति विचिन्त्य सुतौ तदानीम् ॥ १४७ ॥  
 देशव्रतानि परिपाल्य विशुद्धदृष्टी  
 दानं चतुर्विधमनेकविधिं च दत्त्वा ।



कृत्वा जिनेन्द्रभवनेषु चिरं सपर्या  
 संन्यासमाप्य विधिना दिवमापतुस्तौ ॥ १४८ ॥  
 तत्रोपपादशयने सुखजन्म लब्ध्वा  
 संगीतमुत्तममवेक्ष्य सुरांगनानाम् ।  
 तौ विस्मितौ किमिदमद्भुतमाधिपत्यं  
 शय्याविमानपरिवारसुखादि चैतत् ॥ १४९ ॥  
 स्मृत्वा प्राग्भवमार्हतव्रतफलं ज्ञात्वावधिज्ञानतः  
 सौधमेन्द्रसभोत्तमौ सुरवरौ तौ पञ्चपल्यस्थिती ।  
 सम्यक्त्वं प्रतिपद्य तुष्टमनसौ कल्याणिनामर्हतां  
 कुर्वाणौ महिमानमुत्तमतमं भक्त्या चिरं तिष्ठतः ॥ १५० ॥  
 इति श्री सिंधुराजसत्कप्रहामहत्तमश्रीपण्ड्युरोः पंडितश्रीमहासेनाचार्यस्य  
 कृते प्रद्युम्नचरिते पञ्चमः सर्गः समाप्तः ॥ ५ ॥

## षष्ठः सर्गः ।

अस्त्यत्र भारते वर्षे कौशलाविषयो महान् ।  
स्वच्छाप्सरःसमाकीर्णः स्वर्गलोक इवापरः ॥ १ ॥  
भाति सत्तिलका यत्र सांजना मदनान्विताः ।  
सालकाननशोमिन्यः कामिन्य इव वाटिकाः ॥ २ ॥  
न्हदा यत्र विराजन्ते सहस्रांबुजलोचनाः ।  
शक्रा इव भुवं प्राप्ता देशसंपदिदक्षया ॥ ३ ॥  
स्वस्थानि बहु सत्त्वानि गंभीराणि स्थिराणि च ।  
सरांसि यत्र राजन्ते मनांसीव महात्मनाम् ॥ ४ ॥  
हंसस्वनाः सरोजास्या गम्भीरावर्तनाभयः ।  
चक्रवाकस्तना यत्र शोभन्ते सरिदङ्गनाः ॥ ५ ॥  
पुंङ्क्षुवाटसङ्कीर्णाः सत्फलानम्रशालयः ।  
चरन्गोधनसीमानो ग्रामा यत्र मुदे नृणाम् ॥ ६ ॥  
निःकलंकः सुवृत्तोपि कलावानपि न क्षयी ।  
सुधामयोपि निर्दोषो यज्जनोऽपूर्वचन्द्रमाः ॥ ७ ॥  
अयोध्यानगरी तत्र यथा दिव्यमरावती ।  
सुरसार्थेन संपन्ना भाति भव्यसुरालया ॥ ८ ॥  
यत्सौधशिखरारूढसुन्दरीवदनेन्दुभिः ।  
ध्वस्ते तमसि मेदोस्ति न शुक्लेतरपक्षयोः ॥ ९ ॥  
हर्म्याग्रस्थाङ्गनागीतिहृताङ्कहरिणो विधुः ।  
तत्सुखस्थोपमानत्वं यस्यामायाति पार्वणः ॥ १० ॥  
यत्रेन्दुमणिसोपानस्रुताच्छजलपूरिता ।  
क्रीडावाप्यः प्रियायूनां यामिन्यां कुमुदोज्ज्वलाः ॥ ११ ॥

प्रातर्यत्र मुखे स्त्रीणां मुञ्चन् पद्मविद्या करान् ॥

नेत्रोत्पलकचध्वान्तसंगमाप नवं रविः ॥ १२ ॥

तत्रारिञ्चयनामासीदन्वर्थः पृथिवीपतिः ।

चकार करिणीं गां यः प्रस्युतामनघैर्गुणैः ॥ १३ ॥

मातङ्गसङ्गसक्तोपि भुञ्जानो मेदिनीमपि ।

स्त्रीमनोनेत्रचौरोपि स तथापि सतां मतः ॥ १४ ॥

गुणोन्नतिं करोत्येष द्वेष्टि चास्माच्चिरंतरम् ।

इति क्रुद्धेव यो दोषैर्मुमुचे प्राकृतैरपि ॥ १५ ॥

येन कल्पद्रुमेणेव वितीर्णा संपदर्थिनाम् ।

चिन्तामणिसमाजाताः प्राप्य तां तेष्वरार्थिनाम् ॥ १६ ॥

प्रियंवदा प्रिया तस्य बभूव गुणशालिनी ।

रोहिणीव शशाङ्कस्य सती प्रीतिकराभिधा ॥ १७ ॥

श्रेष्ठी समुद्रदत्तोस्य पुण्यपण्योऽभवत्सुधीः ।

मणिवत्सुगुणाधारः शुद्धवंशसमुद्भवः ॥ १८ ॥

शङ्कादिदोषनिर्मुक्तो रत्नत्रयविभूषितः ।

देशव्रतविशुद्धात्मा सर्वागमविशारदः ॥ १९ ॥

तत्प्रिया हारिणीत्यासील्लावण्यजलदीर्घिका ।

सद्वंशा सद्गुणा नम्रा कामकोदण्डयष्टिवत् ॥ २० ॥

सौधर्मादेत्य गीर्वाणौ द्विजोत्तमचरौ तयोः ।

समभूतां सुतौ धर्माद्वन्धुराजीव भास्करौ ॥ २१ ॥

पूर्णभद्रस्तयोराद्यो माणिभद्रस्तथापरः ।

कलाकलापसम्पन्नौ पूर्णचन्द्राविवापरौ ॥ २२ ॥

स्वकुलोचितसम्बन्धौ कृतदारपरिगृहौ ।

जातौ तौ यौवनारम्भे जननेत्रमहोत्सवौ ॥ २३ ॥

कंचित्कालं रतौ धर्मे पुनरर्थे च सादरम् ।

भोगासक्तौ च तावेवं गतं कालं न जहत्तुः ॥ २४ ॥

अन्यदा तत्पुरोद्यानं महेन्द्रः सूरिराययौ ।

दत्तार्थ इव यो वृक्षैः सत्फलप्रसवाङ्कुरैः ॥ २५ ॥

प्रभावाद्यतिनाथस्य सर्वर्तुमिरलंकृतम् ।

वनपालस्तदालोक्य विस्मितोऽगान्धृपालयम् ॥ २६ ॥

प्रणम्य भूपतिं दूरात्प्रतीहारनिवेदितः ।

स पुष्पोपायनोपेतो वनपालो व्यजिज्ञपत् ॥ २७ ॥

स्वामिन्मधुव्रतव्रातश्चक्रारवधिरूढते ।

वने समागतः साधुर्भव्याम्भोरुहभास्करः ॥ २८ ॥

श्रुत्वेति वचनं तस्य राजा सन्तुष्टमानसः ।

सान्तःपुरः ससामन्तः स जगाम विवन्दिषुः ॥ २९ ॥

तथा निर्यान्तमालोक्य राजानं नगरीजनः ।

चचाल निखिलो नूनं लोको राजानुवर्तकः ॥ ३० ॥

अथोद्यानं समासाद्य त्यक्तराजपरिच्छदः ।

त्रिःपरीत्य तमीशानं नमश्चक्रे महीपतिः ॥ ३१ ॥

यथास्थानं निविष्टेषु भव्यलोकेषु भूपतिः ।

पपृच्छेति मुनिं धीमान् कारणं बन्धमोक्षयोः ॥ ३२ ॥

मिथ्यात्वाविरती योगाः प्रमादा बन्धकारणम् ।

कषायाश्च जिनैर्दृष्टाः केवलामललोचनैः ॥ ३३ ॥

अश्रद्धानं पदार्थानां जिनोक्तानां यथागमम् ।

तन्मिथ्यात्वं द्विधा तच्च स्वभावाग्राहिताश्रयम् ॥ ३४ ॥

तत्र स्वभावमिथ्यात्वमेकाक्षविकलाङ्गिनाम् ।

तदेवासंज्ञिनामेकं संज्ञिनां द्वितयं मतम् ॥ ३५ ॥

एकान्तः संशयो मूढो विपरीतश्चतुर्थकः ।

विनयाज्ञानभेदेन षोडश्याग्राहितं भवेत् ॥ ३६ ॥

कालात्सर्वसमुत्पत्तिः स्वभावाश्रित्यतेरपि ।

कर्मणो नरचेष्टातस्तदेवैकान्तिकं मतम् ॥ ३७ ॥

पदार्थान् भङ्गुरान् केचित् निखानेवापरे जगुः ।

जीवतत्त्वं विना चान्ये पक्षमेकान्तिकं सुताः ॥ ३८ ॥

शब्दप्रधानविज्ञानपुरुषाद्वैतवादिनः ।

पक्षमेकान्तमेतेऽपि लङ्घयन्ति न जातुचित् ॥ ३९ ॥

संशयादिकमेदा ये ज्ञेयास्तेऽन्वर्थनामतः ।

संक्षेपादिति मिथ्यात्वं तव भूप निवेदितम् ॥ ४० ॥

चोघ्यास्तु व्यासतो भेदा मिथ्यामोहस्य भूपते ।

परिणामकृता संख्या त्रिषष्टित्रिंशती मता ॥ ४१ ॥

तथाविरतयस्तज्ज्ञैर्द्वादशात्र महीपते ।

योगाः पञ्चदश प्रोक्ताः प्रमादाश्चापि तत्प्रमाः ॥ ४२ ॥

पञ्चविंशतिसंख्यानाः कषायाश्च जिनोत्तमैः ।

बन्धस्य कारणं कृत्स्नमेतद्रूप निबुध्यताम् ॥ ४३ ॥

मोक्षोपि पार्थिवात्यन्तं विश्लेषो जीवकर्मणोः ।

दर्शनज्ञानचारित्र्यत्रयं तस्यापि कारणम् ॥ ४४ ॥

जीवादिसप्ततत्त्वानां श्रद्धानं दर्शनं मतम् ।

निसर्गाधिगमाज्जातं तत्सूत्रे दर्शनं द्विधा ॥ ४५ ॥

क्षयादुपशमाज्जातं कर्मणामुभयात्तथा ।

प्रत्येकं तद्वयं त्रेधा कथितं परमागमे ॥ ४६ ॥

सम्यग्ज्ञानं पदार्थानामवबोधः स पञ्चधा ।

मतिश्रुतावधिज्ञानं मनःपर्ययकेवलम् ॥ ४७ ॥

पापक्रियानिवृत्तिस्तु चारित्रं कथ्यते बुधैः ।

सामायिकादिभेदेन पञ्चधा तज्जिनागमे ॥ ४८ ॥

इत्थं संक्षेपतस्तस्य कारणं बन्धमोक्षयोः ।

निगद्य विरतः साधुः संतो हि मितभाविणः ॥ ४९ ॥

कर्णाञ्जलिपुटैः पीत्वा सुरेस्तद्वचोमृतम् ।

प्रत्याह भूपतिः प्रीतः पुनस्तं मुनिपुङ्गवम् ॥ ५० ॥

यथापृष्ठं मया ज्ञातं कारणं कश्चमोक्षयोः ।

प्रीतिश्च भंगुरा नित्यं संसारे सास्त्रजिते ॥ ५१ ॥

देहो रोगशतापूर्णा यौवनं क्षणभंगुरम् ।

सुखं दुःखसमाक्रांतं विषया विषसन्निभाः ॥ ५२ ॥

विभाव्यैवं भवाम्भोधेर्निर्विण्णोस्मि महामुने ।

दीक्षयालुग्रहं कर्तुं तत्प्रसीद ममाधुना ॥ ५३ ॥

गुरोराज्ञां समादाय भूपो भूपतिमिः समम् ।

ममत्वं सर्वथा हित्वा दीक्षां जैनेश्वरीं श्रितः ॥ ५४ ॥

निवेश्यात्मपदे पुत्रौ वणिकूपतिरपि व्रती ।

बभूव सङ्गनिर्मुक्तस्तितीर्षुर्मववारिधिम् ॥ ५५ ॥

अत्रान्तरे मुनिं नत्वा धमं श्रेष्ठिसुतावथ ।

पपृच्छतुः गृहस्थानां सोऽप्यवादीदयार्द्रधीः ॥ ५६ ॥

पततो दुर्गतौ यस्मात्प्राणिनो धारयत्यसौ ।

तेनान्वर्थो जगत्येष धर्मः सद्भिर्निगद्यते ॥ ५७ ॥

आत्मवत्सर्वभूतानां दर्शनं तस्य लक्षणम् ।

स च द्विधा जैनरुक्ः सागारेतरमेदतः ॥ ५८ ॥

तत्र सागारिणां धर्मः सम्यग्दर्शनपूर्वकः ।

व्रतशीलोपवासैः स्यात्साधुदानजिनावर्चनैः ॥ ५९ ॥

मिथ्यात्वदोषतो नूनं नश्यत्येव स देहिनः ।

विषसङ्गाद्यथा शक्तिः सर्वावयवसंभवा ॥ ६० ॥

नष्टस्तु दुर्लभो नूनं रत्नं रत्नाकरे यथा ।

तस्मान्मिथ्यात्वमुत्सृज्य सेवध्वं धर्ममुत्तमम् ॥ ६१ ॥

स्वर्गसौख्यफलं स्वादु सर्वेन्द्रियसुखावहम् ।

धर्मद्रुमः फलत्येव सिको दर्शनवारिणा ॥ ६२ ॥

भीमे रणाङ्गणे धर्मो दुर्मेघकवचायते ।

नाव्यते हि परं धर्मः पारावारे निमज्जताम् ॥ ६३ ॥

रुजन्ति न रुजो मर्त्ये धर्ममेवजपायिनम् ।

सन्नद्धमिव सङ्ग्रामे शितनाराचसंततिः ॥ ६४ ॥

धर्मपाथेयवान् भव्यः पान्थो नैवावसीदति ।

संसारकानने भीमे संसरन् सततं सुखी ॥ ६५ ॥

नास्ति धर्मात्परो बन्धुर्नास्ति मित्रं ततः परम् ।

स्वामी च तत्परो नास्ति तद्धर्मै कुरुतं मतिम् ॥ ६६ ॥

इति धर्मकथां श्रुत्वा गृहीत्वाणुव्रतान्यथ ।

सम्यक्त्वभूषितौ हर्षान्मुनिं नत्वा गृहं गतौ ॥ ६७ ॥

कुर्वाणावुत्तमां पूजां मन्दिरेषु जिनेशिनाम् ।

सत्पात्रेषु प्रयच्छन्तौ भक्त्या दानं चतुर्विधम् ॥ ६८ ॥

मनोभिवाच्छितान् भोगान् भुञ्जानावथ लीलया ।

गतं न यक्षतुः कालं निमग्नौ सुखसागरे ॥ ६९ ॥

अन्यदा वन्दितुं साधुं व्रजन्तौ पथि पश्यतः ।

शुनीसमेतचाण्डालं निरुष्टाकारचेष्टितम् ॥ ७० ॥

तथाविवेप्यतिस्नेहात्प्रीतं चित्तमभूत्तयोः ।

जातिस्मरः सदा यस्मादन्तरात्मा हि देहिनाम् ॥ ७१ ॥

गत्वाथ सन्निधौ साधुं प्रणम्यावधिलोचनम् ।

शुनीचाण्डालयोः प्रीतिरावयोः किमहेतुका ॥ ७२ ॥

सोऽब्रवीद्भवतोर्भद्रावभूतां पितराविमौ ।

अग्निलासोमदत्ताख्यौ तृतीये पूर्वजन्मनि ॥ ७३ ॥

वेदधर्मरतौ नित्यं यत्कर्मपरायणौ ।

परिग्रहासवित्ताख्यौ हिंसानन्दितमानसौ ॥ ७४ ॥

वेष्टारौ जिनमार्गस्य तस्थतुर्यौ भवद्गुरु ।

मन्वानौ जातिदर्पेण जगज्जीर्णतृणोपमम् ॥ ७५ ॥

प्रेत्य प्राप्तौ महादुःखं प्रथमं नरकावनिम् ।

पञ्चपल्यानि तस्यां च भुक्त्वा दुःखानि निर्गतौ ॥ ७६ ॥

सरमाश्वपचावेतौ ताविदानीं बभूवतुः ।

कुर्वाणौ भवतोः प्रीतिं जन्मान्तरसमुद्भवाम् ॥ ७७ ॥

जैनमार्गतिरस्कारकालकूटविषदुमः ।

सिको मिथ्यात्वतो येन फलत्येवाशुभं फलम् ॥ ७८ ॥

इति निश्चित्य सम्बन्धं मुनिवाक्येन तौ तयोः ।

दापयामासतुर्दम्मे प्रेमकारुण्यसंगतौ ॥ ७९ ॥

लब्धा धर्मे ततः श्रुत्वा पूर्वजन्मसुतादिकम् ।

शोकविस्मयपूर्णाङ्गो मातंगो मुनिमब्रवीत् ॥ ८० ॥

त्वत्प्रसादान्मया नाथ ज्ञातमात्मविचेष्टितम् ।

कृतं भुक्तं च यत्पूर्वं समं सरमयानया ॥ ८१ ॥

क जन्म तद्विजातीयं क च मातङ्गता शुनिः ।

इति संचिन्त्य चित्तं मे शोकेनातीव ताम्यति ॥ ८२ ॥

क्रोधशोकमयोन्मादमृत्युजन्मजरामयम् ।

संसारवो न संसारं पुनर्येन तथा कुरु ॥ ८३ ॥

इत्युक्त्वासौ गुरोर्वाक्यान् मासं संन्यस्य घोरधीः ।

नन्दीश्वरसुरो जातः पत्न्यायुः सुपरिच्छदः ॥ ८४ ॥

दिनानि सप्त संन्यस्य सरमां सारमानसा ।

तत्पुरेर्नृपतेर्जाता कन्यका सुन्दराकृतिः ॥ ८५ ॥

निःशेषाहतभूपाले तोषात्तस्याः स्वयम्बरे ।

दृष्ट्वा नन्दीश्वरो देवस्तामवादीत्सुलोचनाम् ॥ ८६ ॥

जन्मत्रयानुभूतं किं तदुःखं तव विस्मृतम् ।

क्रियते येन भोगेषु मनस्त्यक्त्वात्मनो हितम् ॥ ८७ ॥

इत्यादिपूर्ववृत्तान्तमाकर्ण्यसौ सुगोत्तमात् ।

प्रवृज्यातीव संविग्ना कालेन च दिवं ययौ ॥ ८८ ॥

कथाप्रसङ्गतः प्रोक्तं तद्वृत्तमिह भूपते ।

प्रस्तुतं प्रोच्यतेस्वामिरिदानीं श्रेष्ठिपुत्रयोः ॥ ८९ ॥

अतिवाह्य समारः काश्चिद्धर्मेण च सुखेन च ।

सल्लेखनां विधायान्ते सौधर्मकल्पमाभितौ ॥ ९० ॥



यथा वियस्यम्बुधराः समीरा माहेन्द्रचापान्यचिरद्युतिम् ।  
अवस्यकस्मात्परिपूर्वदेहास्तथोपपादे दिवि तावभूताम् ॥ ९१ ॥

सुकृतवशतो भूत्वा देवीं महर्षिर्विभूषणौ  
सुरगिरिशिरश्चैत्यावासेष्वनुष्ठितवन्दनौ ।

त्रिदशवनितावक्राम्भोजप्रगल्भमधुम्रतौ  
सुखमवसतां तस्मिन्नेतौ चिरं तु चिराकृती ॥ ९२ ॥

इति श्रीसिन्धुराजसत्कमहामहत्तमश्रीपप्पट्टगुरोः पंडितश्रीमहासेनाचार्यकृते  
प्रद्युम्नचरिते षष्ठः सर्गः ॥ ६ ॥

## सप्तमः सर्गः ।

पूर्वसूचितमनोज्ञजनाम्नेः कौशलेति नगरी रमणीया ।  
हेमनाभ इति नाम नरेन्द्रः शास्ति तां दिवमिवामरनाथः ॥ १ ॥  
कौमुदीव कुमदाकरवन्धोः पार्वतीव शशिखण्डधरस्य ।  
विक्रमैकरसिकस्य मृगमक्षी धारिणी प्रियतमास्य बभूव ॥ २ ॥  
यौवनोचितसुस्तनि यवेष्टं तेन सार्द्धमनुभूय नृपेण ।  
स्वर्गतश्च्युतसुरद्वितयं सा तत्कमेण सुतयुग्ममसूत ॥ ३ ॥  
तत्र पूर्वमकरोन्मधुसंज्ञं कैटभाष्यमितरं च नरेन्द्रः ।  
रूपयौवनकलागुणपूर्णौ तौ समीक्ष्य समचिन्तयदेवम् ॥ ४ ॥  
अन्वये महति जन्म नृपत्वं कांतिकीर्तिदयितास्तनयौ च ।  
मर्त्यजन्मफलमाप्तमशेषं युक्तमात्महितमद्य विधातुम् ॥ ५ ॥  
स्वं मधाविति निवेद्य स राज्यं कैटभं च विदधे युवराजम् ।  
भोगसङ्गविमुखः सह देव्या शिधियेथ पदवीं श्रमणानाम् ॥ ६ ॥  
तौ प्रतापमनुरागस्तुधाकं विभ्रतावहितमित्रजनेषु ।  
भूधराधिपशिरःकृतपादौ रेजतुः शशिदिवाकरतुल्यौ ॥ ७ ॥  
अन्यदा भुवभवभवनीशः शुभ्रवानधिकृतादितिवाती ।  
देशदाहजानंतोरुनिकारो देवदुर्गमविशङ्गपभीमः ॥ ८ ॥  
तन्निशम्य कुपितो नरनाथो भूविभङ्गकुटिलारुणनेत्रः ।  
भूरिसारबलरेणुभिराशाः पूरयन्नुपरि तस्य चचाल ॥ ९ ॥  
दन्तिदन्तदलितद्रुमखण्डाः चक्रिचक्रविषमीकृतमार्गाः ।  
तुङ्गवाजिखुरखण्डितशैलास्तद्वलैः पथि कृता वनदेशाः ॥ १० ॥  
तं प्रयाणकवंशादुपयन्तं वासरैः कतिपयैः स्वपुरान्ते ।  
सेवितुं परिबृढं दृढभक्तिः प्राप काञ्चनरथःकनकाभः ॥ ११ ॥

स प्रणम्य च जगाद नृपेशं नः प्रसीद कुरु वेदम् पवित्रम् ।  
 स्थीयतां वटपुरे दिनमेकं दृश्यतां निजपदातिविभूतिः ॥ १२ ॥  
 सप्रसादमुपबुध्य कथञ्चित्प्रत्यपद्यत नृपः स तथेति ।  
 सोपि तत्क्षणकृतापणशोभं स्वं पुरं स्वयमवीविशदीशम् ॥ १३ ॥  
 चन्द्रिन्दुकृतमङ्गलनादे तं गृहे रचितचित्रचतुष्के ।  
 जातरूपहरिविष्टरमाजं पर्यपूजयदसौ सकलत्रः ॥ १४ ॥  
 रूपनिर्जितरतिं तरलाक्षीं चन्द्रभासमिति रुदिमुपेताम् ।  
 तत्पियामथ विलोक्य स विद्धो मन्मथस्य विशिखैः सममेव ॥ १५ ॥  
 लोकरूढिरियमम्बुनिधेर्यत्पार्वणः समुदियाय शशाङ्कः ।  
 चक्रकांतिसरसीसृतमिन्दुं वेष्टि शीतकिरणं ध्रुवमस्याः ॥ १६ ॥  
 इन्दुना कुचलयैः शरकाण्डैः कम्बुपल्लवलताकरिकुम्भैः ।  
 स्वप्रदेशविनिवेशितशोभैर्निर्ममे ध्रुवमिमां परमेष्ठी ॥ १७ ॥  
 ईदृशी सुभगता न भवान्याः कांतिरीदृगपि नेन्दुकलत्रे ।  
 रूपमीदृगमरीषु न जातं किन्नरीषु वचनं च न हीदृक् ॥ १८ ॥  
 आननस्य विधुरम्बुजमक्ष्णोः कौमुदी स्मितरुचो मधुवाचः ।  
 बीक्षितस्य च सुधा कमलास्यादायमप्यसमलाभममंस्त ॥ १९ ॥  
 कान्तवस्तुसमवायि विधातुः कौशलं परिणतिं गतमस्याम् ।  
 मन्मथातुरमनाः क्षितिपालस्तां विलोक्य समचिन्तयदेवम् ॥ २० ॥  
 जन्म तस्य सफलं स कृतार्थः पुण्यवान्स सुभगःसुकृती सः ।  
 यस्य निर्वृतिनिकेतनमेषा चिन्तयन्निति जगाम निवासम् ॥ २१ ॥  
 शून्यवच्छलितवन्मुषितो वा दग्धवन्मनसि तद्विरहेण ।  
 तत्र तल्पमधिशय्य स तस्थौ संवृतोपि विदितः सविबेन ॥ २२ ॥  
 देव किञ्च विहिताद्य विभूषा पूर्ववत्प्रकृतयोपि न दृष्टाः ।  
 किं हृदि स्खलति सोपि रिपुस्ते मन्त्रिणेत्यभिहिते समवोचत् ॥ २३ ॥  
 तात नैव रिपुणां गणनास्ति किन्तु नः स्खलति चेतसि तन्वी ।  
 काममल्लिरिव यत्र निशाता प्रेयसी नृपतिहेमरथस्य ॥ २४ ॥

तं जगाद् सचिवो नहि युक्तं कर्म कर्तुमुभयत्र विरुद्धम् ।  
 कृत्यमेव यदि तत्प्रतिपाल्यः कञ्चनापि समयो नृपचन्द्र ॥ २५ ॥  
 क्षोभमेति न यथा परिवारो रक्ष्यते च प्रविशन्नपवादः ।  
 तां तथा तव विधास्यति वश्यां बुद्धिकौशलवशेन जनोऽयम् ॥ २६ ॥  
 सोपरोधमिति तस्य वचांसि प्रत्यपद्यत नृपः सचिवस्य ।  
 सञ्चाल च ततः स कथञ्चित्संस्मरन्प्रियतमामधिरामम् ॥ २७ ॥  
 पातयन् गिरितटानि महान्ति प्रापयंश्च विपिनानि विकाशम् ।  
 शोषयंश्च सरितः सुगभीरा भूपतिः स रिपुदेशमवाप ॥ २८ ॥  
 वेष्टिते सति बलै रिपुदुर्गे भीष्मयोधसमधिष्ठितमध्ये ।  
 धीर्यभिजबलान्यथ भीमो निर्जगाम रभसा समरार्थम् ॥ २९ ॥  
 उल्लसच्चटुलवाजितरङ्गे प्रस्फुरद्विमलचामरफेने ।  
 शस्त्रदारितरिपुद्विपकुम्भप्रोलसन्मखण्णमौक्तिकचित्रे ॥ ३० ॥  
 संप्रहारगलितास्त्रजलौघे तुङ्गकुञ्जरशिलोच्चयदुर्गे ।  
 योधघातपतितैर्गजपादैर्यत्र कच्छपसमैः समभावि ॥ ३१ ॥  
 शस्त्रलूनपतिता गजहस्तास्तुल्यतामुपययुर्मकराणाम् ।  
 तत्र सागरसमे समरे द्राग् तं कथंचन विजित्य बबन्ध ॥ ३२ ॥  
 नम्रराजकशिरोमणिरश्मिद्योतिताङ्घ्रिसरसीरुहयुग्मः ।  
 तत्र देशि सचिवान्विनिवेश्य स्वां पुरीं प्रतिजगाम हृतार्थः ॥ ३३ ॥  
 नीलनीरभरपूरितमध्या निम्नगा निजवलैर्घनपङ्काः ।  
 कुर्वता कृतसमुत्सवलोका कोशला नृपतिना समवाधि ॥ ३४ ॥  
 तां प्रविश्य विहितापणशोभां नागरैः पुरमुदस्तपताकाम् ।  
 सोत्सवामिति निरुत्सुकचित्तो राजमन्दिरमवाप च शून्यः ॥ ३५ ॥  
 तत्र मङ्गलशतानि विचित्रं गीतमुन्नतकुचाः प्रमदाश्च ।  
 आसनानि शयनानि विभूषाः सर्वमस्य विपतामुपयातम् ॥ ३६ ॥  
 सर्वतो मुकुलयन् सहकारान् पुष्पयन्नु वनं वनराजीम् ।  
 अन्तरेत्र समवाप वसंतः क्षारसेवनमिव क्षतमध्ये ॥ ३७ ॥

यामिनी प्रियतमाप कृशत्वं खण्डितेव शशिना दयितेन ।  
 वायवो मलयजा ववुरस्य तापशांतिकृतये कृपयेव ॥ ३८ ॥  
 पङ्कजानि सरसीषु विरेजुस्तत्क्षणे विकसितानि सितानि ।  
 मन्मथस्य शिबिरे विजिगीषोरातपत्ररुचिभाञ्जि समन्तात् ॥ ३९ ॥  
 कुङ्कुमलौ विचकिलस्य सुगंधौ षट्पदः कृतपदो विरराज ।  
 निश्चलो मधुरसासवलोभादिन्द्रनील इव मौक्तिकपृष्ठे ॥ ४० ॥  
 कोकिलाकलमृदङ्गरवेण चञ्जरीकृततश्नकृतगीतैः ।  
 दक्षिणेन मरुता गुरुणेव नर्तिताः शुशुमिरे वनराज्यः ॥ ४१ ॥  
 तेन तत्र तरवोपि बभूवुर्यैः समं न निचिताः सुमनोभिः ।  
 तानि तत्र कुसुमान्यपि नासन्सेवितानि मधुपर्णं हि यानि ॥ ४२ ॥  
 तारहारघनसारसरोजैस्तालवृन्तकदलीदलवातैः ।  
 तद्वियोगजनितं परिवारो यत्नवानपि नूनोद न तापम् ॥ ४३ ॥  
 मालती मलयजं शरदिन्दुः पङ्कजानि घनसारमुशीरम् ।  
 विक्लवस्य विरहे दयितायाः किञ्च किञ्च विषतां प्रतिपेदे ॥ ४४ ॥  
 शोकविक्लवमितौ परिवारे भूपतौ च विरहानलतप्ते ।  
 आजगाम सचिवः समयज्ञः शङ्कितश्च समचिन्तयदेवम् ॥ ४५ ॥  
 आनयामि यदि हेमरथस्य प्रेयसीं नरपतेरयशः स्यात् ।  
 तां विना च न च कञ्चिदुपायं जीवितेस्य विमृशामि कथंचित् ॥ ४६ ॥  
 यद्यपीदमुभयत्र विरुद्धं राजकार्यमतिकार्यमवश्यम् ।  
 तद्वसन्तमहमङ्गलहेतोग्राहयामि नृपतीन् सकलत्रान् ॥ ४७ ॥  
 कार्यमित्थमवधार्य स राज्ञः सन्निवेद्य च यथाविधिपूर्वम् ।  
 शासनं च विससर्ज समन्ताद्राजकार्यनिपुणो हि सुमन्त्री ॥ ४८ ॥  
 शासनं शिरसि तस्य विधाय सावरोधवानितं नृपचक्रम् ।  
 आजगाम सहसैव सतोषमध्युवास च यथास्वनिवासम् ॥ ४९ ॥  
 सावरोधनजनो दृढभक्तिः प्राप काञ्चनरथोपि नरेन्द्रः ।  
 सोधिकं नृपतिनापि नृपेभ्यो गौरवेण ददृशे परमेण ॥ ५० ॥

अन्तरेत्र कलकोकिलनादं शङ्कृतैर्मधुहृतं कृतशोभम् ।  
 पुण्यपुञ्जरजसामिसमन्ताद्वासितं कृतकभूधररम्यम् ॥ ५१ ॥  
 भूषितं वनमुदारतरेण तद्वसंतविभवेन निशम्य ।  
 भूपतिः सह नृपैः सकलत्रैः क्रीडितुं वनमगात्कृतकेन ॥ ५२ ॥  
 वद्धकुङ्कुमलतया सहकारैर्ज्ञातपल्लवतया च लताभिः ।  
 श्रस्तबन्धनतया सुमनोभिः कल्पितार्धमिव तद्वनमासीत् ॥ ५३ ॥  
 स्वेच्छया कतिचिदेव दिनानि क्रीडितं नृपतिभिः सकलत्रैः ।  
 तत्र वारवनिताजनमध्ये ताम्यतिस्र परमेष्ठ नृपेन्द्रः ॥ ५४ ॥  
 उत्सवं समनुभूय नरेन्द्रो राजकं च परितोष्य यथेष्टम् ।  
 वस्त्रवाहनविभूषणदानैः सत्वरं सदयितं विससर्ज ॥ ५५ ॥  
 विद्यते न युवयोरनुरूपं वत्स साम्प्रतमलंकृतिजातम् ।  
 पृष्ठतोऽरिबहुलो विषयस्ते तद्वज्र त्वमिति शाधि सपत्नान् ॥ ५६ ॥  
 वासराणि कतिचित्सह वृद्धैस्तिष्ठतु प्रियतमा तव तावत् ।  
 प्रेषयाम्यनुपदेपि विभूष्य भूषणैर्विरचितामरचापः ॥ ५७ ॥  
 तत्तथेति वचनं प्रतिपद्य भूपतेः सपदि हेमरथोपि ।  
 सौविदलसहितां निजपत्नीं तां विमुच्य स जगाम विशङ्कः ॥ ५८ ॥  
 अन्तरेत्र विरहानलतप्तं भूपतिं समवलोक्य दिनेशः ।  
 तप्ततप्त इव तद्यथासां पश्चिमं जलनिधिं प्रतिपदे ॥ ५९ ॥  
 लोललोचनजलाकुलितानि क्रन्दितध्वनिविभिन्नमनांसि ।  
 चक्रवाकमिथुनानि वियोगं जीवितं विधृतवन्ति कथञ्चित् ॥ ६० ॥  
 चक्रहृतिमिथुनानि वियोगं लम्भयन्मुकलयत्कमलानि ।  
 कामिनां च जनयन्परितोषं भानुमान् जलनिधौ निमग्नः ॥ ६१ ॥  
 पश्चिमाणवतरङ्गसहस्रैरूर्ध्वपातिभिरतीव विडोलैः ।  
 तत्क्षणाभ्रमसि पाटलरागात्क्षालितेव गलिता ननु सन्ध्या ॥ ६२ ॥  
 सप्तसप्तिकरपातमियेव यत्तमो गिरिगुहासु निलीनम् ।  
 तद्यजृम्भत गते दिननाथे को न कालबलमाप्य बलीयान् ॥ ६३ ॥

निम्नमुन्नतचलाचलचक्रं प्राञ्जलञ्च विषमञ्च समञ्च ।  
 दुर्जनस्य सदृशेन समस्तं नीतमन्धतमसेन समत्वम् ॥ ६४ ॥  
 सन्निशातकरवालसवर्णे व्योम्नि तारकगणो विरराज ।  
 इन्द्रनीलमयभूतलकीर्णो मालतीसुमनसां प्रकरो वा ॥ ६५ ॥  
 सान्द्रमन्धतमसं विनिहन्तुं बाध्यमानमिव लोकमशेषम् ।  
 मार्गणानिव विशुद्धिसमेतश्चन्द्रमा निजकरान् विससर्ज ॥ ६६ ॥  
 केतकीकुसुमकेसरपाण्डुज्योत्स्नया धवलयन् सकलाशाः ।  
 मन्दमन्दमुदितस्तुहिनांशुर्दर्पणश्रियमुवाह निशायाः ॥ ६७ ॥  
 ज्योत्स्नयेति धवले भुवनान्ते प्राहिणोन्नरपतिर्निजदूतीम् ।  
 सा विभूषणमिषेण मृगाक्षीं तां निनाय नरनाथनिकेतम् ॥ ६८ ॥  
 चाटुभिः सपरिहासवचोभिस्तां तथा समनुनीय स रेमे ।  
 जातमस्य च यथा चरितार्थं यौवनं च मदनो विभवश्च ॥ ६९ ॥  
 लोचनान्तकनिरीक्षणमन्नः कूजितं च हसितं च तदस्याः ।  
 चुम्बितञ्च वितुतञ्च रतञ्च व्याजहार सुरतोत्सवरागम् ॥ ७० ॥  
 गीतनृत्यपरिहास्यकथाभिर्दीर्घिकाजलवनान्तविहारैः ।  
 तत्र तौ रतिसुखार्णवमग्नौ जज्ञतुर्न समयं समतीतम् ॥ ७१ ॥  
 सौविदल्लवचनादथ वार्तां तां निशम्य नृपहेमरथोपि ।  
 वल्लभास्मरणजादतिदुःखादमन्मथग्रहवशाद्विवशोऽभूत् ॥ ७२ ॥  
 शून्यन्नेव हसतिस्स स मोहं यात्यकारणमुपैति च गेहात् ।  
 कण्ठपीठविलुठद्गनवाष्पं हा प्रियेति दयिते च रुरोद ॥ ७३ ॥  
 कामदुर्दमपिशाचवशेन भ्रष्टराज्यविभवः स धरिज्याम् ।  
 हा प्रियेति कृततारविषावं भ्राम्यतिस्स शिशुभिः परिवीतः ॥ ७४ ॥  
 धूलिधूसरशिरोरुहगात्रः स्कंधलम्बितपटच्चरकन्धः ।  
 बम्भ्रमन्प्रतिपुरं प्रतिरथ्यं कोशलं प्रति जगाम स दैवात् ॥ ७५ ॥  
 तत्र वल्लभतमाह्वयमुच्चैरुच्चरन्ननु जनं समधावत् ।  
 धावमानमवलोक्य तथा तं धात्रिका सुबहुदुःखमरोदीत् ॥ ७६ ॥

बाष्पपूर्णनयनान्तमकाण्डे तां विलोक्य रुदतीं समपृच्छत् ।  
 बल्लभा नृपतिहेमरथस्य रुद्यतेऽम्ब किमकारणमेव ॥ ७७ ॥  
 सा तदाग्रहवशाच्च कथञ्चिद्भद्रदस्वरमचीकथदेवम् ।  
 त्वद्वियोगजनितं दुरवस्थं वीक्ष्य पुत्रि रुदितं तव भर्तुः ॥ ७८ ॥  
 धातृकावचनमश्रुतपूर्वं सा निशम्य सहस्रव चुकोप ।  
 शुज्यतेम्ब कटुकं तव वक्तुमीदृशं मम सुदुःखविधायि ॥ ७९ ॥  
 पार्वणेन्दुवदनस्तरलाक्षो दीर्घपीवरभुजो मम भर्ता ।  
 यत्पदाम्बुजरजोऽपि नरेन्द्रैरुह्यते स्रगिव मूर्द्धभिरुच्चैः ॥ ८० ॥  
 रूपनिर्जितमनोभवकीर्तिस्तस्य किं वद नृपस्य दशेयम् ।  
 इत्युदीरितवतीं निजपुत्रीं प्रत्यवोचत तदा किल धात्री ॥ ८१ ॥  
 लक्षणानि च गतिं च वचांसि पुत्रि सम्यग्निरूपय तावत् ।  
 तन्निरूप्य च तथेति विदित्वा सा निजं प्रियतमं विषसाद ॥ ८२ ॥  
 यावदास्त विनिगूढविषादं सात्मसौधशिखिरे सह धात्र्या ।  
 तावदाप शरदाहितशोभं व्रीक्षितुं क्षितितलं क्षितिपोपि ॥ ८३ ॥  
 पूर्ववत्क्षितिपतौ कृतकेन गौरवं प्रकुपिताप्यकृतासौ ।  
 व्रीक्षितुं च शरदं सह देव्या सौधसप्तमतलं प्रतिपेदे ॥ ८४ ॥  
 शारदीं सुखमवैक्षत लक्ष्मीं यावदत्र नृपतिः सह देव्या ।  
 तावदेत्य विदितो नतिपूर्वं चण्डकर्मपुरुषः समवोचत् ॥ ८५ ॥  
 द्वारि देव परदारनिषेवी कोपि तिष्ठति पुमान् दृढबद्धः ।  
 तस्य दोषसदृशं वद दण्डमुत्पुदीर्य विरराम तलारः ॥ ८६ ॥  
 तनिशम्य कुपितो नरनाथश्चण्डकर्मपुरुषं समवोचत् ।  
 क्षिप्रमेनमधिरोह्य शूलं वार्तया किमिह दोषवतां नः ॥ ८७ ॥  
 देव किंकृतमनेन यतोऽयं वध्यतेति तरुणोपि वराकः ।  
 तन्निशम्य वचनं निजपत्न्या नीतिवानिति जगाद नरेन्द्रः ॥ ८८ ॥  
 एष देवि परदारनिषेवी वध्य एव हि विचित्रवधेन ।  
 सा नरेश्वरमवोचत दोषः कोऽपि किं परवधूहरणेऽस्ति ॥ ८९ ॥



वाढमस्ति यदि तत्किमिवाहं न्यायमार्गेविदुषापि हृतास्मि ।  
 मर्मवेधिवचनं दयितायास्तन्निशम्य स जगाद् विरागात् ॥ ९० ॥  
 तुङ्गपीवरघनस्तननम्राः सन्ति किं युवतयो न मनोऽज्ञाः ।  
 येन मोहवशगेन दुरन्तं कर्म कुत्सितमकारि मयैतत् ॥ ९१ ॥  
 प्रेयसी परिजनं च सुताश्च यौवनं च विषयाश्च धनं च ।  
 बान्धवाश्च सुहृदश्च सुखं च जीवितं च न नृणां स्थिरमेतत् ॥ ९२ ॥  
 भावयन्निति भवाच्चिमसारं भङ्गुरेषु विषयेषु विरक्तः ।  
 वासरान् कतिपयान् गृहवासे तस्थिवाञ्छरपातिः स मुमुक्षुः ॥ ९३ ॥  
 अन्यदाथ वरपिण्डनिमित्तं चर्यया विमलवाहननामा ।  
 राजमन्दिरमवाप यतीन्द्रस्तं मुदा परमयाधृत भूपः ॥ ९४ ॥  
 प्राप्तुं नृपतिना विधिपूर्वं संयताय वरदानमदायि ।  
 तेन चाभ्रफलतः सहस्रैव चित्रपञ्चकमवापि दुरापम् ॥ ९५ ॥  
 ध्यानधारणकृतप्रतियत्नो निर्ममः सकलवस्तुषु साधुः ।  
 तत्पुरोपवनमागमचक्षुः प्राप्तवान्स्वपरभागविमुक्तः ॥ ९६ ॥  
 घातिदावमदहन्मुनिनाथो ध्यानपावकशिखाभिरशेषम् ।  
 तत्र केवलमतीन्द्रियमस्य देवदानवनुतं समभावि ॥ ९७ ॥  
 तं निशम्य सहसा वनपालालुब्धकेवलमलं परितुष्टः ।  
 सावरोधनजनः सह भूपैर्वन्दितुं तमगमन्नरनाथः ॥ ९८ ॥  
 तत्र भक्तिभरनिर्भरभूपो भव्यकैरवशशाङ्कमवेक्ष्य ।  
 मेदिनीलुलितकुन्तलभारस्त्रिः परीत्य मुनिनाथमनंसीत् ॥ ९९ ॥  
 आशिषा भगवतानुगृहीता भूतलेऽतिविनयादुपविश्य ।  
 मौलिचुम्बिकरपङ्कजकोशः पृच्छतिस्र दशधा जिनधर्मम् ॥ १०० ॥

यं निषेव्य भविनां न हि दूरे

देवदानवनरेन्द्रसुभोगाः ।

दुर्लभं भवशतेष्वपि धर्मं

भूपतिं तमशिषन्मुनिनाथः ॥ १०१ ॥

तं निशम्य दुरवापमपुण्यै—

राजवंजवमसारमवेत्य ।

सन्निवेश्य च सुतं निजराज्ये

शिथ्रिये स पदवीं श्रमणानाम् ॥ १०२ ॥

कैटभस्तदनुजः प्रियधर्मः

प्रेयसी मधुनृपस्य च पत्नी ।

इन्दुदीप्तिसहिता वरपद्मा

शिथ्रियुः श्रवणतामथ सर्वे ॥ १०३ ॥

उग्रतप्तपसश्चिरकालं

शास्त्रसागरतटं परमाप्ताः ।

ते समाधिमृतयः समभूव—

अच्युते दिवि सुराः सममेव ॥ १०४ ॥

इन्दुदीप्तिरुद्यान्मलिनस्य

कर्मणस्त्रिदशतामपहाय ।

राजताद्रिगिरिपत्तनराज्ञः

सम्बभूव तनया हरिनाम्नः ॥ १०५ ॥

अच्युते त्रिदशतां दिवि लब्ध्वा

पूर्वजन्ममधुभूपकलत्रम् ।

उत्तरेत्र रजताचलभागे

तत्खगेश्वरसुताजनि साध्वी ॥ १०६ ॥

अच्युते दिवि सुखान्यनुभूय

पूर्वजन्ममधुभूपचरो यः ।

रुक्मिणीतनुभुवो मदनोऽसौ

द्वारिकापुरि हरेस्तनयोऽभूत् ॥ १०७ ॥

यस्तु कैटभचरस्त्रिदशोभू—

दच्युते तदनुजः पुरुषुण्यात् ।

श्रीपतेः प्रियसुतो गुणपात्रं  
जम्बवत्युदरजो भविता सः ॥ १०८ ॥

जन्ममृत्युबहुदुःखविचित्रां  
संस्मृतिं समनुभूय चिरेण ।

धूमकेतुरसुरस्तपसाभूत्  
कुत्सितेन नृपहेमरथोपि ॥ १०९ ॥

अन्यजन्मनि हृतेति मत्प्रिया  
तं जहार पृथुकं जिघांसया ।

धूमकेतुरसुरः परं रुपा  
भूष वैरमिति हेयमङ्गिभिः ॥ ११० ॥

इति नृपतिकरस्थो नारदस्तद्यथाव-  
न्मदनसहजवृत्तं सर्वमेवं निशम्य ।

त्रिभुवनगुरुपादौ पूजयित्वातिभक्त्या  
खचरनिलयमागाद्वालकालोकनाथ ॥ १११ ॥

गत्वा तत्र खगेन्द्रवेशमनि चिरं दृष्ट्वा च तं बालकं  
दत्ताशीर्वचनस्ततः प्रमुदितो द्वारावतीमाययौ ।

तस्यामङ्गजवार्तया प्रमुदितं कृत्वा मुनिः श्रीपतिं  
शुद्धान्तं स विवेश तस्य जननीमाश्वासितुं रुक्मिणीम् ॥ ११२ ॥

स्थानं तस्य भवान्तराणि च वयो रूपं च लाभैः समं  
श्रीसीमंधरतः सद्रस्यधिगतं चिन्हं च तत्सङ्गमे ।

रुक्मिण्या विनिवेद्य नारदमुनिः सर्वं यथावन्मुदा  
कृत्वा तां सुतवार्तया प्रमुदितां दृष्ट्वा यथेष्टं ययौ ॥ ११३ ॥

इति श्रीसिन्धुराजसत्कमहामहत्तमश्रीपद्मगुरोः पंडितश्रीमहासेनाचार्यस्य  
कृते प्रद्युम्नचरिते सप्तमः सर्गः ॥ ७ ॥

## अष्टमः सर्गः ।

अथ कालसम्बरखगेन्द्रगृहे  
जननेत्रकैरवविकाशयिता ।  
जनयन्प्रमोदमधिकं जगतो  
ववृद्धे स बालकविभुः शनकैः ॥ १ ॥  
परिरक्षया खगपतेः सुकृती  
मदनोमिवृद्धिमुपयाति यथा ।  
समुपागमन्नमितशत्रुगणः  
सममेव सम्पदखिलापि तथा ॥ २ ॥  
समवाप्य जन्मकुलरत्ननिधौ  
ललितं च शैशवमतीत्य शनैः ।  
सकलाः क्रमात्समधिगम्य कलाः  
समवाप यौवनमनङ्गशशी ॥ ३ ॥  
सहस्रास्य सारमसमीक्ष्य तदा  
जनकं प्रतीयुरथ ये कुपिताः ।  
बल्लगर्विताः समरलब्धजयाः  
स जिगाय खेचरपतीन्युधितान् ॥ ४ ॥  
विविधोच्छ्रितध्वजवितानगणैः  
पिहिताहिमद्युतिकरं नगरम् ।  
समुपेयिवान्मनसिजो विजयी  
त्रिदशाधिनाथ इव देवपुरम् ॥ ५ ॥  
जयभूषितं समलोक्य नतं  
तनयं परं स परिदृष्टमनाः ।

वितरीतुमस्य युवराजपदं  
 नृपतिर्विवृणु सचिवानुमतः ॥ ६ ॥  
 प्रथमं वनेप्यवगणेन मया  
 समदायि पुत्रसदृशः पुरतः ।  
 तव यौवराज्यमधुना तु पुनः  
 स्वकुलाग्रतः स्वयमपीह दिशे ॥ ७ ॥  
 मनसामिवाञ्छितमुदारमनाः  
 सकलार्थिनामुरु वितीर्य धनम् ।  
 उपराजमृद्वयुवराजपदं  
 मदनाय सोत्सवमदान् नृपतिः ॥ ८ ॥  
 इति यावदास्त मदनः सुखितो  
 नृपतेरवाप्तयुवराजपदः ।  
 कुपितः स्वमातृवचनादहितं  
 खचराधिपेश्वरतनूजगणः ॥ ९ ॥  
 शयनासने सिचयपानविधा-  
 वपकारमीषुरतिदुष्टतमः ।  
 मकरध्वजस्य पुरुपुण्यवशा-  
 दरिभिः कृतायि विफलापकृतिः ॥ १० ॥  
 तमथान्यदा कुलिशदंष्ट्रमुखाः  
 खचराधिराजतनयाः सरुषाः ।  
 बहुधामिमंश्च विजयाद्भगिरेः  
 शिखरं विनिन्युरसमं कुटिलाः ॥ ११ ॥  
 शिखरे च तस्य शरदभ्रनिभं  
 जिननाथसद्गददशुखिमुखम् ।  
 त्रिदशेन्द्रवन्दितमणिप्रतिमं  
 प्रणिपत्य तस्थुरखिलाञ्च पुरः ॥ १२ ॥

प्रचिलोक्य गोपुरमथास्य तदा  
 वदतिस्म तान्कुलिशदंष्ट्रखगः ।  
 अलुजाः सदा वदति खेटजनो  
 विशतीह यः स बलवान्पुरुषः ॥ १३ ॥  
 तदहं विशामि भवतां पुरतो  
 गुरुगोपुरं खचरराजकृते ।  
 इति वाचमस्य विनिशम्य तदा  
 द्रुतमारुरोह मदनो कुटिलः ॥ १४ ॥  
 अधिरूढ्य तत्र च स धैर्यनिधिः  
 क्षणमास्त यावदतिरम्यतमे ।  
 श्वपदोपमर्दभवकोपभरा—  
 त्सहसाविरास भयकृद्भुजगः ॥ १५ ॥  
 स जगौ च तं किमु मदीयपदे  
 कृतवान्पदं खल नराधम रे ।  
 इति तर्जयन्परुषाग्भिरसौ  
 ववले युयुत्सुरभिकाममहिः ॥ १६ ॥  
 भृकुटीकरालितललाटतटं  
 रभसा विजित्य युधि तं मदनः ।  
 नतमौलिकुड्मलितहस्तयुगं  
 समपृच्छदेवमिह कस्त्वमहे ॥ १७ ॥  
 भुजगो जगाद् मुदितो मदनं  
 पृथुगोपुरे सुचिरकालमहम् ।  
 स्थितिमाप्तवानिह हि नाथ यथा  
 कथयामि ते सकलमेव तथा ॥ १८ ॥  
 अलकाभिधं पुरमिहास्ति गिरौ  
 विजयार्द्धनामनि जगत्प्रथितम् ।

समभूत्पतिः कनकनाभनृपो  
दयितानिलास्य च बभूव सती ॥ १९ ॥

सुरतोत्सवामृतरसानुभव—

प्रतिसक्तयोः समभवत्तनयः ।

त्रिदिवाच्छ्युतस्त्रिदिवनाथसमो

गुणवान् हिरण्य इति नाम तयोः ॥ २० ॥

खचराधिपत्यमनुभूय चिरं

क्षणभंगुरं जगदवेत्य तथा ।

विषयेष्वसक्तहृदयः सहसा

तनयं नियुज्य निजराजभरे ॥ २१ ॥

पिहिताश्रवं मुनिपतिं विधिना

प्रणिपत्य सादरमवाप्य तपः ।

सुसमाधिपाथकशिखाभिरसौ

परिदह्य कर्मबनमाप शिवम् ॥ २२ ॥

तनयः स्थितोऽस्य गुरुसौधतले

परिवारितो निजपुरन्धिर्जनैः ।

गुरुसम्पदा वियति दैत्यपतिं

स ददर्श यान्तमुरुसैन्ययुतम् ॥ २३ ॥

विभवं विलोक्य खचराधिपते—

रूपमामतीतमथ मानधनः ।

अनुजं नियोज्य निजराज्यपदे

स विवेश सिद्धसदनं परमम् ॥ २४ ॥

ऋतुभिर्युताः स दशकत्रितय—

प्रमिताः समाः समधिसह्य तपः ।

पुरुरोहिणीप्रभृतिमंत्रगणं

विधिवत्प्रसाध्य समभून्मदनः ॥ २५ ॥

स चकार राज्यमनुजानुमतः  
 समये नमः पुनरपीह नृपः ।  
 मुनितां यियासुमथ मन्त्रगण—  
 स्तमुवाच नः कथय नाथ विभुम् ॥ २६ ॥  
 इति मन्त्रसार्थवचनान्मुदितः  
 प्रणिपत्य तीर्थकृतमाह नमिम् ।  
 विमलावबोध जगदेकपते  
 भवितास्य कः पतिरमेयगुणः ॥ २७ ॥  
 हरिवंशनेमिजिनतीर्थभव—  
 स्तनयो हरेर्मनसिजोस्य पतिः ।  
 भवतेति जैनमवधार्य वचः  
 खचराधिपश्च तमवोचदिदम् ॥ २८ ॥  
 मणिगोपुराक्रमणगर्वभृतो  
 भव तस्य मन्त्रगण सेवयिता ।  
 इह रक्षणेऽस्य च नियोज्य स मां  
 मुनितामवाप्य च जगाम शिवम् ॥ २९ ॥  
 परिपाल्य मन्त्रगणकोशमिमं  
 स्थितवाननेहसमियन्तमहम् ।  
 अधुना समर्प्य तव तं विधिना  
 समभूदयं जन इहातिष्ठती ॥ ३० ॥  
 मुकुटं वितीर्थ मणिरत्नचितं  
 समुवाच गोपुरपतिर्मदनम् ।  
 कथितस्तदेव नमितीर्थकृता  
 तव किङ्करोस्मि वद किं करवै ॥ ३१ ॥  
 इति तं विलोक्य खचरेन्द्रमुताः  
 फणिना वितीर्थ मुकुटं चक्रिताः ।



रिपवो मिथः समवलोक्य मुखं  
 तमृजुं विनिन्युरभि कालगुहम् ॥ ३२ ॥  
 अतिविप्रकृष्टमुपविश्य ततो  
 मदनं समृच्चुरिति भूषसुताः ।  
 अविचारमत्र लघु यः कुरुते  
 स्वरमिष्टवस्तु लभते स पुमान् ॥ ३३ ॥  
 अविशत्तदीयमवधार्य वचो  
 मदनो गुहां गृहमिवातिमुदा ।  
 अथ वज्रपातमिव भीमतमं  
 विततान तत्र किल ताररवम् ॥ ३४ ॥  
 विनिशम्य कर्णैरुडुमस्य रवं  
 रुधिरारुणाक्षियुगलोऽतिरुषा ।  
 दलितांजनच्छविरतीव महा-  
 नथ राक्षसाधिपतिराविरभूत् ॥ ३५ ॥  
 परिपालिता मम भुजेन गुहा  
 किमु कर्णजाहमपि ते न गता ।  
 अपवित्रपादरजसा यदिमा-  
 मपवित्रयस्यातिपवित्रतमाम् ॥ ३६ ॥  
 परुषेण तस्य वचसेति भृशं  
 कुपितस्तमाह शितपञ्चशरः ।  
 खल राक्षसाधम ददासि वृथा  
 कुजनाधिकाः कुवचनं किमु रे ॥ ३७ ॥  
 रणलम्पटस्त्वमसि चेत्कुरुष्व  
 किमु नास्त्रपातमविलम्बयिता ।  
 वचसा न पौरुषमिह क्रियया  
 क्रियते भटैर्ननु कुलप्रभवैः ॥ ३८ ॥

यमवेश्म बाल समुपैतुमना  
 किमु रे यदित्थमभिभाष्यसे ।  
 इति कालराक्षसपतिर्वचनैः  
 परितर्जयन्नभि मनोजमगात् ॥ ३९ ॥  
 स तथा पतन्नतिरुषा प्रसभं  
 विषमेषुणापि रुरुधे नितराम् ।  
 घनमुष्टिभिः कुलिशपातसमैः  
 करणैश्च युद्धमभवच्च तयोः ॥ ४० ॥  
 युष्मि कालराक्षसपतिं स वली  
 परिघातबन्धननिपातकरैः ।  
 स्वकरैर्विधाय विमदं सरुपं  
 स्ववशं निनाय नतमौलिकरम् ॥ ४१ ॥  
 विसतन्तुचारुचमरद्वितयं  
 विशादातपत्रमसभं स तथा ।  
 वसुनन्दकं स तरवारि ददौ  
 मकरध्वजाय परितुष्टमनाः ॥ ४२ ॥  
 इति पूजितं समवलोक्य तथा  
 कुसुमध्वजं नरपतेस्तनयाः ।  
 छलतोपकर्तुमतिभीमतमा-  
 मपरामनैषुरभिनागगुहाम् ॥ ४३ ॥  
 अतिदूरतः समुपविश्य ततो  
 वदतिस्म खेचरतनूजगणः ।  
 भयदामिमां विशति यो मनुजो  
 लभते स शर्म यशसानुगतः ॥ ४४ ॥  
 चचनं निशम्य तदभीः सहसा  
 प्रविवेश तामहिपतेः स गुहाम् ।

रणकैलिना तमवजित्य हठात्  
 स्ववशं चकार भुजगं मदनः ॥ ४५ ॥  
 मृदुविष्टरं भुजगतल्पयुतं  
 कलवल्लकीं चरणपीठमथो ।  
 गृहकारिसैन्यपरिरक्षकया  
 सह विद्यया सममवाप ततः ॥ ४६ ॥  
 इति लब्धलाभमवलोक्य तदा  
 समुपागतं मकरकेतुममी ।  
 अनु वापिकामथ विनन्युरमुं  
 भयदां तदीशसुररक्षणवा ॥ ४७ ॥  
 जगदुश्च दूरमुपविश्य ततो  
 विदधाति योऽमिषवमत्र पुमान् ।  
 जगतां पतिर्ध्रुवमसौ सुभगो  
 भवितेति खेचरजनोक्तिरियम् ॥ ४८ ॥  
 वचनं तदीयमवधार्य तदा  
 जयवान्विशङ्कहृदयः सरलः ।  
 सरसीं गजेन्द्र इव यावदिमा-  
 मवगाहते किल स पुष्पधनुः ॥ ४९ ॥  
 सितपुण्डरीकरजसारुणिता  
 त्रिदशापगेव शुचिनीरभृता ।  
 शठ नीचवंश कथमाः स्पृशता  
 मलिनीकृतेयमधुना भवता ॥ ५० ॥  
 त्वमशान दुर्नयविपाकतरोः  
 फलमस्य मर्मभिदुरैर्वचनैः ।

इति तर्जितस्तदधिपेन तदा  
 बचलेथ पञ्चविशिखोपि युधि ॥ ५१ ॥  
 क्रमजातसन्ततजयापजयं  
 खचराधिपस्य तनयः सहसा ।  
 युधि तं विजित्य समवाप्य ततो  
 मकरध्वजं मकरकेतुरमूत् ॥ ५२ ॥  
 हुतभुग्निवासमथ कुण्डममुं  
 सरलाङ्गजं समुपनीय जगुः ।  
 विशतीह यः स खलु वीरपति-  
 लभते यथामिलषितं च नरः ॥ ५३ ॥  
 वचनं प्रपद्य स तथेत्यविश-  
 त्रिदशाशुशुक्षणिमपास्तभयः ।  
 अतितीव्रहेतिनिवहेन जग-  
 त्परिदग्धमुद्यतमिव ज्वलितम् ॥ ५४ ॥  
 हुतभुक्शिखासमभिलीढवपुः  
 स रुषापविध्य दहनं क्षणतः ।  
 प्रकृतिस्थितादसुरतः प्रणता—  
 च्छिखिधौतवस्त्रयुगमाप परम् ॥ ५५ ॥  
 अथ मेषसन्निभगिरिद्वितयं  
 समयोपनीय जगदुः कुटिलाः ।  
 अनयोर्य एति विवरं स जयी  
 लभते च लाभमिति वृद्धवचः ॥ ५६ ॥  
 स विताड्य कूर्परयुगेन गिरी  
 प्रविवेश तत्र खचरानुमतः ।  
 विजितेन मेषविबुधेन तदा  
 समदायि कुण्डलयुगं रुचिरम् ॥ ५७ ॥

विजयार्धकौतुकदिदृक्षिषया

निजलीलया कृतपरिक्रमणः ।

परिवारितः खचरराजस्तुतैः

स कदाचिदाप सहकारतरुम् ॥ ५८ ॥

उदितं च तैरमृतचूततरोः

परिपक्वमेकमपि यः स्वदत्ते ।

फलमस्य यौवनमहार्यमसौ

तरसा समेत्य सुभगश्च भवेत् ॥ ५९ ॥

परिपाकरम्यफलनम्रशिखं

तमथारुरोह नृपतेस्तनयः ।

कपिरूपधारिधनदेन भृशं

परितर्जितश्च स विलोक्य रुषा ॥ ६० ॥

चपले दृशौ श्रवणयोर्युगलं

विषमं विधाय कपिरुग्रमुखः ।

शिरसीद्धवालधिमुदंशुरदो

मदनेन साद्धेमकरोत्समरम् ॥ ६१ ॥

कपिमुद्धतं युधि नियम्य चिरा-

त्परिगृह्य पुच्छमदयं भ्रमयन् ।

वसुधातले किल निहन्ति यदा

प्रकटस्तदा समभवन्निदशः ॥ ६२ ॥

अमृतस्रजं वरकिरीटयुतां

नवपादुके गगनगे च तदा ।

अवदानतोषितमतिर्दनुजो

विषमेषवे कृतनुतिः समदात् ॥ ६३ ॥

करिरूपधारिसुरभीमतमं

स कपित्थकाननमनीयत तैः ।

गदितं च नूनमिह संविशतां  
 जगदाधिपत्यमपि हस्तगतम् ॥ ६४ ॥  
 विषमेषुरत्र किल तद्वचना—  
 द्विशतिस्म यावदुरुधैर्यनिधिः ।  
 चलदञ्जनाचलनिभो रुषितः  
 सहसा दधाव तममि द्विरदः ॥ ६५ ॥  
 चरणान्तरे करपुरो रदयो—  
 विचरंश्चकार विमदं स गजम् ।  
 स च तं जगाद नतिपूर्वमिदं  
 तव काम कामदगजोस्मि सदा ॥ ६६ ॥  
 अथ साहसैकरसिकः सह तै—  
 रनु वामलूरमगमत्स युवा ।  
 उप तत्प्रगम्य जगदुःखचराः  
 स नृपोध्यदः समधिरोहति यः ॥ ६७ ॥  
 स तदा प्रधाव्य च तमाक्रमते  
 निजवामपादहतिकोपवशात् ।  
 भुजगाकृतिस्तमसुरोभ्यगम—  
 द्विजितः स पुष्पधनुषापि रणे ॥ ६८ ॥  
 छुरिकाश्वरत्नकवचानि तदा  
 वरमुद्रिकामपि नतः स ददौ ।  
 विलसन्समुग्धवदनः सह तैः  
 स ततः सरावनिभमद्रिमगात् ॥ ६९ ॥  
 समुपैति योस्य शिखरं स पति—  
 र्भविता श्रियः खचरवाक्यमदः ।  
 समरोहदेनमथ सोपि तदा  
 विजितश्च बाहुयुधि तेन सुरः ॥ ७० ॥

वरकण्ठिकाङ्गदयुगं परमं  
 कटकद्वयं स कटिसूत्रमतः ।  
 समवाप्य पञ्चविशिखोपि ततः  
 समगाद्ब्रह्मामनु वराहगिरेः ॥ ७१ ॥  
 स विवेश तां कृतरवस्तरसा  
 दनुजस्तमैक्षत वराहमुखः ।  
 समरे स तेन विजितश्च ददौ  
 जयघोषशंखसुमनोधनुषी ॥ ७२ ॥  
 क्षणतः पयोवनमवाप्य कृती  
 खचरं मनोजवमितिप्रथितम् ।  
 छलतो वसंतकखगेन दृढं  
 स ददर्श तत्र सितमेकतरौ ॥ ७३ ॥  
 महतां विपत्सु विहितोपकृति-  
 र्यशसे भवेदिति नृपाङ्गभुवा ।  
 स विपाशितश्च तरसैव यया—  
 वपकारिणं च विनियम्य ततः ॥ ७४ ॥  
 रिपुरेष देव मम दुष्टमनाः  
 परिभूय मामिति गतस्तरसा ।  
 तदहं भवन्तमुपकारपरं  
 गतवांक्षणादपरिभाष्य विभोः ॥ ७५ ॥  
 तव किङ्करोस्मि वद किकरवा—  
 यिति सन्निगद्य मदनाय ददौ ।  
 शुभविद्ययोर्व्वितयमिद्धरुचिं  
 बड्ढमूल्यहारमपि खेटपतिः ॥ ७६ ॥  
 सुरजालमप्युदितचित्रतरं  
 सखितां तयोरपि विधाय परम् ।

नवयौवनां खगवसंतसुतां  
 समवाप पञ्चविशिखोपि तदा ॥ ७७ ॥  
 जननान्तरोपचितपुण्यवशा—  
 दुपलब्धलाभमवगम्य खलाः ।  
 तमतस्तथापि शठभावरताः  
 समनैषुरर्जुनवनं भयदम् ॥ ७८ ॥  
 समुपैति यो वनमिदं विभयो  
 लभते स लाभमिति ते न्यगदन् ।  
 विजितश्च तत्र दनुजः समदात्  
 सुमनोधनुः सह शरैरतनोः ॥ ७९ ॥  
 मदतापशोषणविमोहकरान्  
 समवाप्य पुष्पविशिखान्विषमान् ।  
 जनताविलोचनमनोमदना—  
 न्नितरां तदादि समभून्मदनः ॥ ८० ॥  
 गुरुभोगिरूपसुरभीमगुहां  
 विषमेषुणा सममयुः खचराः ।  
 समितौ विजित्य जयमाप ततः  
 कुसुमातपत्रशयने स जयी ॥ ८१ ॥  
 स ततो व्रजन्विपुलनागवने  
 निकषा समुन्नतजयंतगिरिम् ।  
 नवपल्लवाचिततमालतले  
 गिरिवाहिनीमनु शिलाफलके ॥ ८२ ॥  
 विहितासनां स्थिरसमाधिकृते  
 निजनासिकाहितविलोलदृशम् ।  
 नखताम्ररश्मिपरिपाटलित—  
 स्फटिकाक्षसूत्रचलयं दधतीम् ॥ ८३ ॥



सितधौतचीनपरिधानवतीं  
 मृथकेशपाशपिहितांसयुगाम् ।  
 सुखसौरभाद्वतषडङ्गिकुलै—  
 रुपसेव्यमानवदनाम्बुरुहम् ॥ ८४ ॥

परिणाहिपीनकुचभारनतां  
 जघनालसां जितमरालगतिम् ।  
 कलबलकीमधुरनादरवां  
 चलनीलवारिजविलोलदृशम् ॥ ८५ ॥

निजरूपयौवनकलाविभवै—  
 स्तरुणीं तृणीकृतजगन्नितायाम् ।  
 स विलोक्य विस्मयमवाप्य पुनः  
 परिचिन्तयामिति बभूव युष्मा ॥ ८६ ॥ कुलकम्

सवितुः प्रभा किमुत शक्रवधू  
 रजनीकरस्य किमु कान्तिरसौ ।  
 मकरध्वजस्य रमणी किमियं  
 भुवमागता ननु कुतोपि भवेत् ॥ ८७ ॥

सकलाकलादरविधौ क विधे—  
 जडता क सर्वसुभगा तरुणी ।  
 मदनो ध्रुवं त्रिनयनाग्निभया—  
 दसुरक्षणाय रमणीत्वमगात् ॥ ८८ ॥

उद्वासतश्चिरमुपार्य तपो  
 नलिनं सुदुश्चरतरं सुदृशः ।  
 कथमप्यगाश्चरणयोरुपमां  
 परितर्कये नियतमेवमहम् ॥ ८९ ॥

इह कान्तिभाजिकथयोपरता—  
 मिह भव्यतापि जगतां विरता ।

इह सुन्दरीलवणिमा वसित

इह मुद्रितश्च महिलामहिमा ॥ ९० ॥

भुवनत्रयप्रथितरूपगुणां

युवतीं स्थितां समभिभूय तराम् ।

स विलोक्य तां मदयिता जगतां

परमुन्मनाः समभवन्मदनः ॥ ९१ ॥

अथ तत्क्षणादुपनतं त्रिदशं

विदितं वसंतकमपृच्छदसौ ।

किमु भीषणे स्थिरसमाधिरता

तरुणी बने वसति कस्य सुता ॥ ९२ ॥

स जगौ प्रभञ्जनजवोस्ति नृपो

दयितास्य बागिति तयोस्तनया ।

रतिनायिका कुसुमकेतुकृते

वनमाश्रिता तपति तीव्रतपः ॥ ९३ ॥

अवदानकर्मभिरतिप्रथितैः

स च देव सर्वविदितस्त्वमसौ ।

अनुरूपसंगमविधानतया

सफलश्रमो भवतु विश्वसृजः ॥ ९४ ॥

इति पेशलं वचनमस्य तदा

विनिशम्य पुष्पधनुषा विधिवत् ।

सहसा कृतोपकरणः सरसं

रतिपाणिपीडनविधिर्विदधे ॥ ९५ ॥

सकटाचलात्सुरवरात्प्रणता—

द्वरकामधेनुमथ पुष्परथम् ।

स वसंतसङ्गतमवाप्य कृती

निजलीलया निरगमत्स वनात् ॥ ९६ ॥

रतिसंयुतस्य मदनस्य रथा—

त्पुरतो दधातुरतिदीनमुखाः ।

विदुषां वदन्त इव ते प्रकटं

सुकृताद्भवन्त्यनुचरा रिपवः ॥ ९७ ॥

इति षोडशप्रवरलाभयुतं

मदनं विशन्तमवगम्य पुरे ।

अतिकौतुकात्सरललोलदृशः

पिदधुर्गवाक्षपदवीं वदनैः ॥ ९८ ॥

नृपवीथिसौधतलहस्तनखं

प्रवितन्य तस्थुरपरा वनिताः ।

स्सररूपदर्शनविलोलदृशः

सहसा परस्परनिपीडनतः ॥ ९९ ॥

ऋथकेशपाशपिहिताग्रदिशं

किमु तिष्ठसि प्रसृतबाहुयुगा ।

पुरतोपगच्छ मम देहि पदं

इति तत्र काचन जगाद पराम् ॥ १०० ॥

सखि दृश्यते कुसुमचापभृतो

नयनामृतं यदि न रूपमिदम् ।

नयनद्वयं विफलमेव भवे-

न्ननु दृश्यदर्शनममुष्य फलम् ॥ १०१ ॥

निबिडोरूपीवरनितम्बभरा—

त्सहसा प्रयातुमसहामपरा ।

मकरध्वजेक्षणसमुत्कदृशं

स्वयमुत्सुका प्रियसखीमवदत् ॥ १०२ ॥

परमाणवोपि खलु ते सुभगा

वपुरस्य यैः कृतमनन्यसमम् ।

ननु पूर्वजन्मनि तथैव कृतं  
 सुकृतं ययायमुदरेण धृतः ॥ १०३ ॥  
 रतिकामयोर्युगमशृणु परं  
 विषयीकृतं तदधुनाऽऽत्मदृशा ।  
 दयितेयमत्र खलु पुण्यवती  
 सखि चास्य निर्वृतिकरी भविता ॥ १०४ ॥  
 शिथिलाम्बराहितकराः सुदृशः  
 श्रुथकुन्तलाग्रविगलत्कुसुमाः ।  
 कुचमण्डलाश्रुदितहारलता  
 मदनं दध्रावुरवलोकयितुम् ॥ १०५ ॥  
 कटकं श्रुतिप्रणयिहारलतां  
 कटिसूत्रधामनि चकार परा ।  
 अथवा विमोहयति पञ्चशरो  
 न हि वेत्ति काचिदपि योग्यपदम् ॥ १०६ ॥  
 तनयं विच्छिन्नं परिषज्य तथा  
 सितपुष्पसायकशरैः क्षतया ।  
 सुदृशा कयाचिदभि पञ्चशरं  
 प्रकटीभवत्कुचमवंधि कचः ॥ १०७ ॥  
 इति वल्गुवादिनि पुरन्ध्रजने  
 नवकामदर्शनपिशाचवशे ।  
 विदधाति चेष्टितमनेकविधं  
 प्रविवेश वेश्म नृपतेर्मदनः ॥ १०८ ॥  
 श्रुथकेशपाशपिहिताङ्घ्रियुगं  
 नमतिस्र पुष्पविशिखः पितरम् ।  
 स च तं तदा विजयिनं मुदितः  
 परिरभ्य मूर्च्छनि चुचुम्ब नृपः ॥ १०९ ॥

तदनन्तरं च जनकानुमतो  
 नयवाञ्छगाम जननीनिलये ।  
 नतमौलिचुम्बितपदाम्बुरुहं  
 विनयात्प्रणम्य निषसाद पुरः ॥ ११० ॥  
 विनतस्य तस्य च वितीर्थं मुदा  
 जननी समाशिषमथैक्षत तम् ।  
 नवयौवनं सकललामयुतं  
 धवलीकृतत्रिभुवनं यशसा ॥ १११ ॥  
 मृदुभङ्गुरायतसुनीलकचं  
 धवलायतासितविलोलदृशम् ।  
 विभुविम्बकान्तवदनं सुभगं  
 पृथुवक्षसा विजितमेरुतटम् ॥ ११२ ॥  
 मृगराजमध्यमिमनाथगतिं  
 कनकावदातवपुषं गुणिनाम् ।  
 सकलोपमाननिचयेन कृतं  
 विधिना ध्रुवं सुभगमस्य वपुः ॥ ११३ ॥  
 इति यावदस्य विकसन्नयनं  
 वपुरीक्षते हृतमनोनयना ।  
 अथ मर्ममेदिमिरनंगशरैः  
 हृदि ताडिता खचरराजवधूः ॥ ११४ ॥  
 हिमलम्बिताम्बुरुहदीनमुखा  
 चिरहानलेन परितप्ततनुः ।  
 करपल्लुवार्पितकपोलतलां  
 गलिताश्रु शोचितुमुपक्रमते ॥ ११५ ॥  
 नवयौवनं लवणिमानुगतं  
 सकलाकला निरुपमो विभवः ।

विफलं भवेन्मम समस्तमिदं  
यदि सेव्यते न हि मिथः सुभगः ॥ ११६ ॥

मुखपङ्कजं मुखसुगन्धि यया  
न हि पीयतेस्य सरसं सुदृशा ।

अथ हन्ति या प्रणयकोपवशा—  
द्वतंसकैर्न च न तं प्रमदा ॥ ११७ ॥

कृतगोत्रमेदविशं रमणं  
कुपिता नियम्य सिवयेन ददम् ।  
श्रवणोत्पलेन वदनाभिमुखं  
परिताड्य रोदिति न या सुचिरम् ॥ ११८ ॥

प्रमदा न सा सुभगता वसति—  
न चकास्ति सा बहुपुरन्धिजनैः ।  
इति यावदुत्सुकमनाः खचरी  
सुचिरं विचिन्तयति कर्मवशात् ॥ ११९ ॥

मदनोपि तच्चरणपङ्कुरुहं  
प्रणिपत्य तावदतिमुग्धमनाः ।  
मुदितस्तदीयमनसा सहितो  
निजसौधमुच्छ्रितपताकमगात् ॥ १२० ॥

निजधाम राजतनयेथ गते  
स्मरसायकैः क्षतसमस्ततनुः ।  
विरहव्यथां न हि विषोदुमलं  
विगतत्रपा कृतविकारभरम् ॥ १२१ ॥

प्रविलोकते कुचतटं विवशा  
बहु जृम्भते शिथिलकेशचया ।  
सहसा विभूषणमपास्य च सा  
स्वमथो विनिन्दति विविग्नमनाः ॥ १२२ ॥

अथ केशपाशमवकीर्य तरां  
 सहसा बबन्ध च पुनः क्षणतः ।  
 करपङ्कजस्थितमुखाम्बुरुहा  
 शनकैर्जगौ किमपि शून्यमनाः ॥ १२३ ॥  
 कदलीदलैर्मलयजैर्जलजै—  
 र्धनसारहारहिमरश्मिकरैः ।  
 न हि निर्वेवौ खचरराजवधू—  
 विरहे भवेत्किमथवा सुखदम् ॥ १२४ ॥  
 अपरेद्युराप्तवचनात्त्वरितं  
 तनयोपि रोगपरिबोधपटुः ।  
 स शरीरकारणमकाण्डभवं  
 विनिशम्य मातुरगमत्सविधम् ॥ १२५ ॥  
 विरहव्यथाविधुरतामिति तां  
 शयनस्थितां समवलोक्य तदा ।  
 न खलु त्रिदोषभव एष गद  
 स्वमतर्कयन्नरपतेस्तनयः ॥ १२६ ॥  
 इति यावदास्त सुचिरं विविधं  
 परिचिन्तयन्गादनिमित्तमसौ ।  
 मदनालसा प्रकटितावयवा  
 समुवाच सा रहसि तावदमुम् ॥ १२७ ॥  
 खदिराटवीगिरिगुहाविवरे  
 विभुना समं विलसितुं गतया ।  
 जननान्तरोपचितपुण्यवशात्  
 त्वमलम्ब्यवर्द्धिं च मयादरतः ॥ १२८ ॥  
 प्रथमानुरागनवयौवनयो—  
 रसमस्य चापि वपुषः सङ्गमम् ।

कुरुषे न चेत्सुभग नूनमियं  
 रमणीहृतिस्तव भवेद्विषमा ॥ १२९ ॥  
 उभयत्र निन्द्यमिति तद्वचनं  
 स निशम्य कम्पितशिरो जगदे ।  
 अपि नैव चिन्त्यमिदमम्ब भवे—  
 दभिष्यते किमु कुलप्रभवैः ॥ १३० ॥  
 विपथादितोम्ब विनिवार्य मनो  
 यशसे यतस्व कुलमार्गरता ।  
 इति मातरं समभिधाय मुहु—  
 र्जिनमन्दिरं मकरकेतुरगात् ॥ १३१ ॥  
 सकलश्रुताम्बुनिधिपारमितं  
 वरसागरेन्द्वमिधया प्रथितम् ।  
 स ददर्श तत्र मुनिसङ्घनुतं  
 परमावधीक्षणमपास्तभयम् ॥ १३२ ॥  
 प्रणतिं विधाय च निषद्य पुरः  
 समवाप्य चान्तरमुदारवचाः ।  
 स जगाद् गोप्यमपि मातृमनः  
 सविकारमात्मनि मुनेः शनकैः ॥ १३३ ॥  
 समुवाच तं यतिपतिर्मधुना  
 भवतेयमन्यजननेऽपहृता ।  
 शशिरोचिरित्यमिधया प्रथिता  
 तपसा च तेन समवाप दिवम् ॥ १३४ ॥  
 अनुभूय तत्र च सुखं सुचिरं  
 शितिसंवरस्य विजयार्द्धगिरौ ।  
 अवरोधरत्नमभवद्विधिता  
 कनककनित्यमिधयानुगता ॥ १३५ ॥



अनुजेन साकमनुभूय भवं  
 यदभूस्त्वमच्युतसुतः प्रथमः ।  
 प्रियदक्किमणीतनुभवोथ कथा  
 रिपुणापहृत्य च गिरौ निहितः ॥ १३६ ॥  
 कनकस्रजा त्वमवलोक्य गिरौ  
 निजभर्तुरङ्गुतया च गृहे ।  
 कृतमङ्गलं समभिनीय पुरं  
 परिचर्द्धितः पुनरिहादरतः ॥ १३७ ॥  
 तव पूर्वजन्मभवमोहवशा-  
 द्भरविद्यकात्रयमनङ्ग मुदा ।  
 परिदातुमिच्छति खगेन्द्रवधू-  
 ऽच्छलतो गृहाण च मुदाशु ततः ॥ १३८ ॥  
 इति तत्तथेति विनिशम्य वचो  
 यतिनायकं सकलसत्त्वहितम् ।  
 स जगौ तदन्त जननीविरहः  
 समभूत्कुतः कलिलतो वद मे ॥ १३९ ॥  
 वसुधापुरन्ध्रितिलको विषयो  
 मगधामिधोऽस्ति भरतेत्र महान् ।  
 बहु सम्पदत्र कलमानिगमो  
 भगवानवाचत तदा मदनम् ॥ १४० ॥  
 पतिरस्य भूपतिसमृद्धियुतो  
 द्विजसोमदेव इति नामधरः ।  
 श्रुतिमार्गधर्मकुशलैकमतिः  
 कमलाभिधास्य च बभूव वधूः ॥ १४१ ॥  
 गुणरूपयौवनविभूतिकला-  
 कुलजातिगर्वतृणनुल्यजगत् ।

स्फटिकाम्बुनिर्मलतमेन्दुतले  
 निजरूपदर्शनपरास्त मुदा ॥ १४२ ॥  
 कृतमासपारणमपारगुणं  
 मलदिग्धकायमकषायमुनिम् ।  
 गृहमागतं प्रवरपिण्डकृते  
 मुकुरंदबिम्बितमपश्यदसौ ॥ १४३ ॥  
 विमलावधिं विजितकामरिपुं  
 प्रतिबिम्बितं तमवलोक्य तदा ।  
 कुपिता विनिन्द्य बहुधा कलिलं  
 समुपाज्य कुष्ठिततनुः समभूत् ॥ १४४ ॥  
 गुरुकुष्ठतः कुथितदिव्यवपुः  
 प्रविवेश सप्तमदिने दहने ।  
 बहुधार्तचिन्तनपरा विवशा  
 मृतिमाप्य निन्दितखरी समभूत् ॥ १४५ ॥  
 गृहसूकरी तदनु सा च मृता  
 गुरुदुःखतः समभवच्च शुनी ।  
 सुतमोहतो ज्वलनमेत्य तदाऽ  
 मृत सातिदुःखितवपुः क्षणतः ॥ १४६ ॥  
 निगमे च मेकपदपूर्वपदे  
 समभूच्च धीवरकुले तनया ।  
 अतिपूतिगन्धिरभवद् दुरितै—  
 र्निजगन्धतः परिहृता स्वजनैः ॥ १४७ ॥  
 सुरनिस्त्रगातटवटस्य तले  
 कृतजीर्णपर्णशतरन्ध्रगृहे ।  
 उडुपेन तारिततितीर्षुजना  
 पितृपोषणेति निपुणास्त च सा ॥ १४८ ॥

इति यावदत्र कतिचिद्विषया—

अयतिसा सा परमदुःखसहा ।

चिरजीवितः किल स एव मुनिः

समवाप तावदवबोधनिधिः ॥ १४९ ॥

हिमवायुदुःसहतरे शिशिरे

दिवसात्यये वटतरोः सविधे ।

विजिताङ्गजोऽप्रतिमधैर्यनिधि—

र्ददशे स्थितः प्रतिमया स तथा ॥ १५० ॥

शिशिरानिलाहतिसहिष्णुममुं

मशकाद्युपद्रवमवेक्ष्य तदा ।

कृपया च सास्य वटजीर्णदलै—

श्चरणौ पिधाय निजगेहमगात् ॥ १५१ ॥

अथ तां प्रभातसमये प्रणतां

परिपूर्णयोगविधिराह मुनिः ।

द्विजबल्लभे शुभतमे तनये

कमलामिधे तव परं कुशलम् ॥ १५२ ॥

विनिशम्य नाम मुनिनोक्तमसौ

समचिन्तयञ्च किमिदं न मया ।

श्रुतमास्त यावदिति तावदभू—

त्स्मृतपूर्वजन्मकृतकर्मफला ॥ १५३ ॥

भगवन्मुने कथमहं विदिता

मयि ते कृतागसि कुतः करुणा ।

अपकारकेष्वपि भवत्यथवा

सदयं मनो मुनिजनस्य परम् ॥ १५४ ॥

किमु जातिहीनमनुजत्वमिता

करवै विमो कथय मेऽद्य गतिः ।

इति साधुलोचनमिमां वदतीं  
यतिराह साध्वि भव धीरमतिः ॥ १५५ ॥  
निजकर्मणामिह सदा वशग—  
स्तनुमान्यदा भवति पुत्रि तदा ।  
किमु शोच्यते त्वमधुना तु शुभे  
गृहिधर्ममेव हि विधेहि परम् ॥ १५६ ॥  
जिनमार्गसाधुषु कृतापकृतेः  
फलमित्येत्य भव शान्तमनाः ।  
इति तां विनीय स जगाम यतिः  
नगरं च कोशलमवापदियम् ॥ १५७ ॥  
नगरे च तत्र जिनमार्गरतां  
विषयेष्वसक्तहृदयां परमाम् ।  
गणिनीमवाप्य चिरकालमसौ  
विधिना निनाय गृहधर्मरता ॥ १५८ ॥  
विविधैस्तपोभिरतिघोरतरै—  
स्तनुतां गता च वरराजगृहम् ।  
अधि तद्धराधरगुहाविवरे  
मृतिमाप्य षोडशादिवं समगात् ॥ १५९ ॥  
त्रिदशाधिपस्य रमणीत्वमियं  
समवाप तत्र पुरुषुण्यवशात् ।  
चिरकालतश्च्यवनमेत्य ततः  
समभूच्च कुण्डिनपतेर्दुहिता-॥ १६० ॥  
वररुक्मिणीत्यभिधया प्रथिता  
दमघोषजाय च सजातिरदाम् ।  
सहसानुरक्तहृदयाच्च ततो  
हरिणा हृता युधि निहत्य रिपून् ॥ १६१ ॥

तनयस्तथोर्गुणनिधिस्त्वमभूः  
 शिखिबालकस्य च यतोन्यभवे ।  
 कृतवान् रुषा किल वियोगवर्ती  
 जननीं वियोगमगमस्त्वमतः ॥ १६२ ॥  
 इति तन्निशम्य यतिनाथवचो  
 मुदितः प्रणम्य च स तत्कुशलः ।  
 जननीगृहं समगमस्त्वरितं  
 कृतसत्क्रियञ्च निषसाद पुरः ॥ १६३ ॥  
 तमसौ निशम्य परितुष्टमना  
 वदतिस्म काम यदि मे कुरुषे ।  
 वचनं ततो नियतमेव दिशे  
 पुरुरोहिणीप्रभृतिमन्त्रगणम् ॥ १६४ ॥  
 किमु ते कदाचिदपि तन्वि वचो  
 न कृतं यदेवमतिमामवदः ।  
 गुरुविद्यका चितर देवि तत—  
 स्तव किङ्करोस्मि यत आमरणात् ॥ १६५ ॥  
 विनिशम्य सा वचनमस्य तथा  
 विनयानताय मदनाय परम् ।  
 वरविद्यकाद्वयमदाद्विधिना  
 परितोषमाप्य च जगाद स ताम् ॥ १६६ ॥  
 गिरिकन्दरेऽतिविषमे रिपुणा  
 पिहितस्य नो मम तदा सविधे ।  
 जननी न चापि जनकः शरणं  
 शरणं त्वमेव ननु नास्त्यपरः ॥ १६७ ॥  
 तनयस्य यच्च करणीयमिति  
 प्रतिपाद्य तां निजनिकेतमगात् ।

स्वमवेत्य वञ्चितमथास्य शठा  
 समचिन्तयद् द्रुतमपायममुम् ॥ १६८ ॥  
 करजैर्विदार्य कुचकण्ठकरा—  
 श्रयनाम्बुधौतगुरुहारलता ।  
 अतिदुःखिता किल निकारवशा—  
 हृदतिस्र सा पतिमुपेत्य रुषा ॥ १६९ ॥  
 परिपालनाय भवतैव वने  
 शिशुरर्पितः करुणया मम यः ।  
 विहितस्तदेव च युवेशपदे  
 प्रविलोकतास्य करणीयमदः ॥ १७० ॥  
 कुलमस्य चेदमलमस्ति विभो  
 किमपास्यतेऽधिवनमेष जनैः ।  
 तव पुण्यतश्च निजशीलमिदं  
 परिरक्षितं कथमपीह विभो ॥ १७१ ॥  
 मम जीवितेन किमु नाथ परं  
 तव शुद्धवंशमलभूततनोः ।  
 यदि वीक्ष्यतेस्य न शिरःकमलं  
 रुधिरारुणं भ्ररणिपीठतले ॥ १७२ ॥  
 इति बल्लभोक्तमवधार्य नृप—  
 स्तनयान्प्रचण्डमनसो निभूतम् ।  
 निजगाद दुष्टतमकामममुं  
 नयताविचारमधुना निधनम् ॥ १७३ ॥  
 समचिन्तयंस्तदपि चापचितं  
 मुदितास्तदेति सहसैव खलाः ।  
 जनतापवादचकिताश्च ततः  
 पृथुवापिकामनु विनिन्युरमुम् ॥ १७४ ॥

उपनीय तत्र किल यावदिमे  
 कृतसंविदो जगदिरे मदनम् ।  
 भ्रवणेऽस्य तावदहितं कथितं  
 हितविद्यया सलिलमञ्जनकम् ॥ १७५ ॥  
 जलकेलिमञ्जनविधावथ तां  
 सहसा नियुज्य निजवेशधरीम् ।  
 रिपुसंहतेर्विविदिषुश्चरितं  
 स तिरोदधे द्रुतमशंकमनाः ॥ १७६ ॥  
 गुरुनादपूरितककुब्जिवरं  
 मदनः पपात पयसि प्रथमम् ।  
 निधनं रिपुं नयत तूर्णमहो  
 पतिता वदन्त इति तेपि जले ॥ १७७ ॥  
 रिपुकृत्यमीदृशमवेक्ष्य रुषा  
 पृथुवापिकां स पिदधे दृषदा ।  
 उदलंबयच्च विपरीतशिखां—  
 स्तदधो रिपून् प्रसभमार्त्तरवान् ॥ १७८ ॥  
 उपविश्य तत्र गुरुधैर्यनिधिः  
 प्रजिघाय पुत्रमवनीशसुतः ।  
 कथयेति सोपि निजगाद तथा  
 चलितः क्रुधा नरपतिः स यथा ॥ १७९ ॥  
 रथकंद्यया गिरिपतीन्दलयं  
 समयंस्तुरङ्गमुखोच्छ्रयन् ।  
 सकलं जगत्करं टिदानजलैः  
 स्थगयन्पदातिनिवहैश्च धराम् ॥ १८० ॥

करटीन्द्रगर्जितधनुर्ध्वनिभि—

र्ह्यहेषितैश्चरणतूर्यरवैः ।

व्यथयंश्च कर्णविवराणि भृशं

नृपतिः क्रुधास्य सविधिं समगात् ॥ १८१ ॥

मदनोपि तद्विपुबलं निकटे

समवेक्ष्य सस्मितमुखाम्बुरुहः ।

प्रविधाय सैन्यमरिचक्रसमं

निजविद्यया समचलञ्च रुषा ॥ १८२ ॥

तुरगा हयान् गजघटांश्च घटा

रथिनश्च दुर्दममहारथिकान् ।

समगुः क्रुधा युधि भटांश्च भटा

इति सेनयोः समभवत्समरः ॥ १८३ ॥

पतितैर्गजैस्तुरगिभिश्च हतैः

परितै रथैर्विहतसूतहयैः ।

अतिभीषणं समवलोक्य युधं

नटतिस्त्र स्त्रे सुरमुनिर्मुदितः ॥ १८४ ॥

अथ कालसम्बरबलेन निजं

मकरध्वजो जितमवेक्ष्य बलम् ।

चलदञ्जनाचलनिभैर्द्विरदै

रभसा चचाल चलयन्धरणीम् ॥ १८५ ॥

वीरैः सद्योधैः पातिता योधमुख्याः

स्थूरीपृष्ठौधैः सादिनः सादिताश्च ।

नागैर्नागेन्द्रा वीरभूपैश्च भूपाः

सर्वे खेटौघा मायया सम्प्रयुध्य ॥ १८६ ॥

विश्वं सैन्यं पातितं स्वं निरीक्ष्य

दुष्टारार्तिं दुर्जयन्तं पुरस्तात् ।



विद्ये भार्या याचितुं खेचरेन्द्रः

प्रह्वन्त्याख्यां रोहिणीमप्ययासीत् ॥ १८७ ॥

रहस्यवादीदिति तां स मुग्धः

प्रयच्छ शीघ्रं मम देवि विद्ये ।

हत्वा हठाद्येन सपत्नमुच्चै—

मैनोरथांस्ते सफलीकरोमि ॥ १८८ ॥

पालयिष्यति स मां किल पुत्रः

पश्चिमे वयसि नाथ मयापि ।

स्तन्यमिश्रमतिमोहवशेन

विद्ययोर्द्वयमदायि पुरैव ॥ १८९ ॥

ज्ञात्वा वृत्तान्तं योषितश्चेष्टितेन

शीघ्रं निर्गत्यानङ्गवीरेण साकम् ।

दिव्यैः सामान्यैः सोऽस्त्रशस्त्रैर्महात्मा

भूभृन्मानी यो युद्धवान्वद्धरोषः ॥ १९० ॥

दोर्दण्डमण्डलितचापकरश्चिरेण

व्यस्त्रीचकार नृपतिं रणकेलिदक्षः ।

नीत्वात्मनः सविधमास्त च याचदेवं

लज्जाकुलः किमपि नम्रमुखः शुशोच ॥ १९१ ॥

तावत्सम्प्राप्य व्योमतो नारदोऽस्मै

दत्त्वा सद्भाष्यैराशिषं नामकर्त्रे ।

स्थित्वा तस्याग्रे ज्ञातवृत्तोपि दाक्ष्यात्

युद्धं किंवा जातमित्यभ्यपृच्छत् ॥ १९२ ॥

तद्वचश्च विनिशम्य यथावत्

पुष्पकेतुरवदत्तमुदन्तम् ।

पाणियुग्मपिहितश्रवणः सन्

धौतमस्तकमबोचत् साधुः ॥ १९३ ॥

चक्रवाकसमवृत्तिर्जीवितं  
 बल्लभं पितरमात्मजं गुरुम् ।  
 मृत्युमानयति दुष्टकामिनी  
 कोपितान्यमनुजे नु का कथा ॥ १९४ ॥

विष्णुः श्रीहरिवंशभूषणमणिश्चक्राङ्गलक्ष्मीपति-  
 र्दत्तारातिवधूमुखाम्बुजविधुः कल्पद्रुमो योर्थिनाम् ।  
 कीर्तिव्यासजगन्नयश्च जनकः ख्यातस्त्रिखण्डाधिपो  
 भर्तुः प्राणगरीयसी गुणपदं माता च ते रुक्मिणी ॥ १९५ ॥

सत्यया सह सपत्न्यविरोधो  
 मातुरस्ति तव पुत्र नितान्तम् ।  
 अन्वयादिति निशम्य मुनेः स्वं  
 तोषमापदधिकं विषमेषुः ॥ १९६ ॥  
 प्रकटितसकलार्थान्नारदाल्लब्धबोधो  
 जनविदितसुवृत्ताद्भ्रिभासां निवासात् ।  
 स्मृतमुनिपतिवाक्यो मन्मथोऽभासतदानीं  
 दिनकरकरसङ्गात्पद्मखण्डो यथैव ॥ १९७ ॥

इति श्रीसिन्धुराजसत्कमहामहत्तमश्रीपद्मपटगुरोः पण्डित-  
 श्रीमहासेनाचार्यकृते प्रद्युम्नचरिते अष्टमः सर्गः ॥ ८ ॥



## नवमः सर्गः ।

पितरं कनकस्रजान्वितं  
भवनो द्वारवर्ती व्रजन्पुरीम् ।  
प्रणिपत्य जगौ विमृष्यतां  
ननु दुर्वृत्तमिदं शिशोर्मम ॥ १ ॥  
मातः क्रियतां च नः प्रसादो  
दुष्कर्मोदयजातदुष्टबुद्धेः ।  
को वा परतन्त्रकेषु कोपं  
धीमान् कुरुते जनाग्रभूतः ॥ २ ॥  
स्वभ्रातृन्पितरं स्वमातरं  
पौनःपुन्यमतीव सादरम् ।  
स स्नेहमतिः प्रणम्य तान्  
तद्देशाञ्चलितः सनारदः ॥ ३ ॥  
निर्गत्य ततो जगाद तं  
साधुं काम इति प्रियोक्तिः ।  
मानार्हं विमानमाशुगं  
सन्मानं कुरु सत्वरं विभो ॥ ४ ॥  
ललितं सुविशालमद्भुतं  
स विधायाह विमानमङ्गजम् ।  
यदि ते रुचितं मनोभव  
द्रुतमारोह विरोधवर्जितम् ॥ ५ ॥  
इति तद्वचनात्किलादरात्  
त्वरितं तत्र पदं ददौ गजः ।

श्रुदिताखिलसन्धितत्क्षणा—

तदभूच्छिद्रशतैरलङ्कृतम् ॥ ६ ॥

इति तत्स विबोध्य सस्मितं

मुनिमाहार्यमहामतिर्भवान् ।

अतिशिल्पविशेषकोविदो

भवतां नास्ति जगत्रये समः ॥ ७ ॥

वचनं तदतीव पेशलं

मदनोकं विनिशम्य नारदः ।

अयि वत्स जराधिकस्य मे

निपुणत्वं कुत इत्यवोचत् ॥ ८ ॥

कुशलस्तरुणोसि सत्वरं

कुरुषे किं न विमानमुत्तमम् ।

जननी तव दुःखिता परं

किमु कालं गमयस्यनर्थकम् ॥ ९ ॥

व्रतिनो वचनात्तदाद्भुतं

मदनो विस्रयनीयमीदृशम् ।

विदधेयं विमानमद्भुतं

यशसः पुञ्जमिवात्मनः स्थिरम् ॥ १० ॥

उच्छ्रितध्वजसमाकुलमञ्चं

मौक्तिकस्रगनुलम्बितघटम् ।

पञ्चवर्णमणिनिर्मितकूटं

हाटकोज्ज्वलकटीतटपीठम् ॥ ११ ॥

चक्रवाकगरुडादिविहंगैः

प्रोलसद्गरिपुरस्सररूपैः ।

तालशालकदलीप्रतिरूपैः

हारिचित्रमरावलिजालैः ॥ १२ ॥

किङ्कणीध्वनिभिरान्वितमन्यै—

रंगिभिर्दुर्गुपलभ्यमपुण्यैः ।

आरुरोह च विमानमनंगो

नारदेन सहितः स विलम्बी ॥ १३ ॥

तं विलम्बिनमथाह नारद—

स्त्वद्वियोगगुरुशोकविह्वलाम् ।

वत्स गच्छ पुरमुत्कयादवां

किं न धीरयसि धीर मातरम् ॥ १४ ॥

तद्विरं समुपकर्ण्य मन्मथो

नारदं वरविमानवर्तिनम् ।

क्रीडयेति विदधे समाकुलं

खस्तर्पिगलजटं सवेपथुम् ॥ १५ ॥

वत्स वत्स मकरध्वज काम

व्याकुलो मुनिरकारि विमाने ।

स्नेहभारविषशीकृतचेताः

किं त्वया मुदितमानसकेन ॥ १६ ॥

हकिमणी मम सुतेव वत्सला

पूजितोस्मि पितृवत्पितुस्तव ।

यादवैरपि तथैव भक्तितः

कर्तुमीदृशमतो न साम्प्रतम् ॥ १७ ॥

तन्निशम्य वदतिस्व मन्मथः

सस्मितं तव मनोपि लक्ष्यते ।

नैव तात विगतक्रियं क्षणा—

दित्युदीर्य गगनेपि तद्वाधात् ॥ १८ ॥

तद्विमानमथ दूरमम्बरे

स्तस्मितं समवलोक्य नारदः ।

खेटलोकमपहातुमुत्सुको

नो भवानिति रुषा बभाण तम् ॥ १९ ॥

तत्तथा स्थितमवेक्ष्य विमानं

तं मुनिर्वदति काम जनित्री ।

सा गता परिभवं यदि पूर्वं

किं करिष्यसि गतः खलु पश्चात् ॥ २० ॥

यद्यपि प्रियतरं न मात्रिकं

कार्यमन्यदुरु ते हितं भुवे ।

कन्यका हि बहवो निवेदिताः

प्राक्तवारिरनुजो हरिष्यति ॥ २१ ॥

भ्रोत्रहारि वचनं निशम्य त—

व्यायुवेगचलितोऽर्धकेतनैः ।

यादसाम्पतितरंगचञ्चलै—

राततं व्यमुचदङ्गजो हरेः ॥ २२ ॥

अथ विमानमचालि मनोभुवा

नभसि वामदशां नयनोत्सवम् ।

विकसितानननारदशोभितं

द्रुतचिलम्बितया क्रियया युतम् ॥ २३ ॥

खचरवासमहीधरलङ्घनं

सपदि तौ प्रविधाय मनस्विनौ ।

वनधराधरसिन्धुपुरजै—

र्वदशतुश्च महीतलमाकुलम् ॥ २४ ॥

मुकुलकुसुमपुष्पन्मत्तभृङ्गालिख्यं

क्षितिरुहचलपक्षिव्याकुलां मालिनीं याम् ।

खदिरपदसमेतां चाटवीं पश्य यत्र

कुपितसुरविपक्षेणार्भकस्त्वं विमुक्तः ॥ २५ ॥

श्रवणशुभगं घंटानादं कलं गगनोन्मुखं  
चपलशिशुकं श्रुत्वा वेगात्प्रयाति पुनः स्थिरम् ।  
हरति हरिणीवृन्दं चेतोमनोरमचेष्टितं  
चपलललितं कीडारभ्यं मनो न हरेत्कथम् ॥ २६ ॥

उत्फुल्लास्यं व्याततपक्षं कृतकेकं  
नृत्यासकं मन्थरपादं वनगुञ्जं ।  
गुञ्जन्मत्तैर्भृङ्गसमूहैः कृतगीतैः  
पश्योत्कण्ठं मत्तमयूरं मदनेमम् ॥ २७ ॥

दंष्ट्रातीक्ष्णनखाभिपाटितबृहत्संरन्ध्रकोलव्रजं  
तन्मांसाशनरक्तपानभयकृत्पञ्चाक्षलद्वालधिर्मू ।  
नादाकम्पितशैलरन्ध्रगहनं भीमं मनोहारिणं  
पश्य त्वं मकरध्वज क्षणमिदं शार्दूलविक्रीडितम् ॥ २८ ॥  
स्तम्बेरमान्मदजलार्द्रकपोलमूलान्  
गुञ्जन्मदालिशितचामरकर्णतालान् ।  
वंशोज्जतान् स्थिरगभीरजलाशयेषु  
पश्याम्बु मन्मथ पुरः समदं पिबन्तः ॥ २९ ॥

गुरुवंशमनन्तसत्त्वयुक्तं  
स्थिरमत्युन्नतिशालिनं महान्तम् ।  
स्वसमानमनन्तरवन्निसेव्यं  
पश्य त्वं नगमेकमन्तिकस्थम् ॥ ३० ॥

उपतटस्थितदिव्यमहीरुहां  
कुसुमपुञ्जरजःसुरभीकृताम् ।  
मकरमीनकुलीरसमाकुलां  
दिषमगाधजलामनुकुर्वतीम् ॥ ३१ ॥

घनतरैरुपरञ्जितवारिमिः  
 परिमलैरुपरिस्थितस्त्रेचरी ।  
 सलिलकेलिमधो विवृणोति या  
 खतटिनीमिव पश्य धुनीमिमाम् ॥ ३२ ॥ युग्मम् ।  
 विमलवारितरंगमनोहरां  
 मदन पश्य पुरः सुरनिस्त्रगाम् ।  
 पृथुनितम्बनिविष्टसुराङ्गनां  
 मधुरगीतवशीकृतकिन्नरीम् ॥ ३३ ॥  
 इति निदर्शितवस्तुकुतूहला—  
 त्सुसमतीत्य शनैः कियदन्तरम् ।  
 रथगजाम्बपदातिसमाकुलां  
 समवलोकितवान्स वरुथिनीम् ॥ ३४ ॥  
 चक्रनाथकटकावभासिनीं  
 तां विलोक्य सहसा सविस्मयः ।  
 तात कस्य पृतना विलोक्यते  
 पृच्छतिस्म मुनिमादरादिति ॥ ३५ ॥  
 चत्सास्ति हास्तिनपुरं प्रथितं प्रथिव्यां  
 तन्नाभवनरपतिः पुरुदेवतीर्थे ।  
 यो दानतीर्थमुपदर्श्य पुरा जनानां  
 श्रेयानिति प्रथममास यथार्थनामा ॥ ३६ ॥  
 तद्वंशभूषणमणिर्नृपतिर्बभूव  
 भूपालमौलिमणिरक्षिप्रचरिषिः ।  
 यत्संज्ञया समभवत्कुरुवंशनामा  
 वंशः प्रसिद्ध इह भूवलये समस्ते ॥ ३७ ॥  
 बहुष्वतीतेषु नृपेषु तत्र  
 वंशे धृतो नाम बभूव राजा ।



रामाञ्च तिन्नोथ बभूवुरंवा

तस्यांबिकांबालिकया सहान्या ॥ ३८ ॥

अजनिष्ट तासु नृपतिस्तनयान्

धृतराष्ट्रपाण्डुविदुरान् क्रमशः ।

प्रथमोत्र सूनुशतमापदिह

प्रमुखः सुयोधन इति प्रथितः ॥ ३९ ॥

त्यागशौर्यगुणरञ्जितलोकान्

पाण्डुभूपतिसुतानपहस्य ।

बुद्धिकौशलवशेन स मानी

राज्यमाप नमितप्रतिभूपम् ॥ ४० ॥

विष्टपत्रयजनातिगशोभा

रूपयौवनकलागुणपात्रम् ।

उन्नतामलकुलाचलगङ्गा

तत्सुतोदधिरिति प्रथितास्ति ॥ ४१ ॥

रूपं सञ्चरितं वचो मधुरतां विद्याविशेषं तथा

लावण्यं पुनरीक्षणे क्षणरुचिव्याभासि भामण्डलम् ।

बोधं बोधितलोकवृत्तमखिलं लीलावशिष्टां गतिं

तस्याः कः खलु भाषितुं त्रिभुवने शक्तः कृती प्राकृतः ॥ ४२ ॥

पूर्वमेव भवतो भविष्यतो

भाविनीयमभवन्निवेदिता ।

किं वदन्त्यपि न ते यतः श्रुता

प्रेष्यता तव कनीयसे ततः ॥ ४३ ॥

इति निशम्य स तद्वचनं तदा

परमतोषमवाप्य च सत्त्वरम् ।

निजकलत्रनिरूपणकेलिना

समभवत्क्षणतः शवरो वने ॥ ४४ ॥

विरलवक्रवृहदशनावलि—

गुरुललाटकपोलभयावहः ।

व्रततिवेष्टितभीषणजूटक—

अपलरक्तविलोचनतारकः ॥ ४५ ॥

करिकरोपमभीमभुजोरुकः

पृथुकटिः कठिनोन्नतवक्षसा ।

स्थगितदिग्भृकुटी कुटिलालक—

स्तम इवाभिगतं मनुजाकृतिम् ॥ ४६ ॥

तमवलोक्य जगुर्नृपमानवाः

समुपहस्य कुमारवयोधराः ।

अपसरेति कठोरवचोन्विताः

त्वमिह तिष्ठसि भद्र कुतः पथि ॥ ४७ ॥

समवदत्कुपितोऽथ वनेचरः

हरिनियोगवशात् स्थितिवानहम् ।

उचितशुक्लहरः शबरोस्मि मे

प्रतिवितीर्य व्रजन्तु भवज्जनाः ॥ ४८ ॥

भवति किं तव वस्तु नियोगतः

समुपलभ्यमहो वद सत्वरम् ।

इति जगुर्हरिविप्रियवर्जिनो

मृदुतया सहिता हि भटास्तदा ॥ ४९ ॥

करिकरेणुतुरङ्गमवस्तुषु

यदिह सारतरं प्रतिगृह्यताम् ।

वयमतीव सुखेन यतो वनात्

कुशलतः प्रतियाम इतो द्रुतम् ॥ ५० ॥

स च जगाद यदत्र भवेद्वरं

तदिह मे प्रतिदाय गता यदि ।

न हि रुणञ्चि पुनः स्थिरनिश्चयः  
कुपथकारि कुलं न हि मे भटाः ॥ ५१ ॥

इह यदुत्तमवस्तुसुखावहं  
तदभिवाञ्छसि चेद्गुणशालिनीम् ।  
प्रतिगृहाण सुतां नृपतेरिमा—  
मिति हसद्गिरसौ जगदे भट्टैः ॥ ५२ ॥

वदति तान् शबरो यदि सा वरा  
मम वितीर्य वधूं व्रजताधुना ।  
न हि भयं भवतां विपिने घने  
कचिदपीह भवत्यरिभीषणे ॥ ५३ ॥

समुपगृह्य वधूं सकलाञ्जनान्  
विजहतो मम पश्यत धीरताम् ।  
वचनमेव हरेरपि तादृशं  
ग्रहणमेकतमस्य हि वस्तुनः ॥ ५४ ॥

इति जगाद् वनेचरवेषभाग्  
हरितनुप्रभवो मतिसत्तमः ।  
जगुरिमे हरिणा किमु जातवान्  
त्वमिह येन हरेरुदधि बलात् ।

अकृतपुण्यजनैर्न हि लभ्यते  
वरवधूर्मनसापि गतत्रप ॥ ५५ ॥ [ षट्पदं ]

कपिलकेशभृतोरुणचक्षुषः  
सितदतोऽसितकान्तिधरस्य ते ।

कठिनपीनघनस्तनमण्डला  
वरवधूरियमेव समा न तु ॥ ५६ ॥

भृगुतटे विनिपत्य स्त्रियस्व भो  
व्रतधरा न हि जातिरियं तव ।

यदनया सदृशीं वनितां हुतं  
ध्रुवमवाप्स्यसि नत्विद्यमाप्स्यते ॥ ५७ ॥

अथिलमेनमतः क्षिपताग्रतो  
व्रजत किं कुरुते कुपितो हरिः ।

न हि किराटकशुल्कगृहीतिवा—  
भृपजने यतते मतिमाञ्जनः ॥ ५८ ॥

व्रजितुमेवमथाशु समुद्यता  
रुद्धिरे धनुषातिविसर्पिणा ।

उभयकोटिनिरुद्धदिशा लस—  
ललितहासमुखस्य कराश्रिता ॥ ५९ ॥

प्रथमसूनुरहं हरिचक्रिणो  
नृपतिरस्मि न किं वनवासिनाम् ।

ललितवेषधरो न भवामि किं  
यत इयं न वधूर्मम दीयते ॥ ६० ॥

ननु हरेरपि तोष इतो भवे—  
अ च मया सदृशा हरिसूनवः ।

यदि बलादपि यातुमभीप्संषो  
वदत यूयमहं च यते तथा ॥ ६१ ॥

इति निगद्य निजान्निजसंक्षया  
प्रतिसमान् जुहुवे कृतकुक्कः ।

तदनु शावरमावृतसर्वदिग्  
विविधमाविरभूद्बलमुद्धतम् ॥ ६२ ॥

असितमूर्तिधरं निदिशायुधं  
लकुटकाष्ठशरादिपरिग्रहम् ।

अहि गृहाण कियत् क नु याति वा  
द्रुतमिति बुवदाप समन्ततः ॥ ६३ ॥

अरुणपल्लवचार्वतंसका  
 विविधवृक्षफलैः कृतकण्डिकाः ।  
 कपिलरूक्षविशीर्णशिरोरुहा  
 मलिनवस्त्रभृतोऽल्पतराक्षिकाः ॥ ६४ ॥  
 निखिलदेशरुधोथ वनेचराः  
 परिदध्रावुरनेकविधास्तथा ।  
 तदवलोकनतत्क्षणमाकुला  
 कुरुनरेशचमूरभवद्यथा ॥ ६५ ॥  
 असिशरासनकुन्तगदाभृतो  
 गजसुवाजिरथादिकवाहनाः ।  
 नृपसुताञ्चलिता हि युयुत्सवो  
 जहति नैव भटाः समयं निजम् ॥ ६६ ॥  
 क्वचिदतिव्रसनात्तुरगा निजान्  
 सममिपात्य नरानभिदुद्बुधुः ।  
 गतमदाः करिणो रवमुच्चकैः  
 परिविधाय वनेचरतो भयात् ॥ ६७ ॥  
 त्रसन्तुङ्गखराद्भुवि कुट्टिनी  
 पतितवस्त्रविभूषणविह्वला ।  
 युवजनैर्हसिता पतिता पर-  
 त्रिजजनैः कृतशोकमहारवाः ॥ ६८ ॥  
 धृतविषाणयुगो बहुधा जनैः  
 शवरनादभयादतिभीषणात् ।  
 करुणनादकरोति वलाङ्गकः  
 समभिरोपयितुं न ददे भरम् ॥ ६९ ॥  
 इति महाभयकम्पितसैनिके

सति जने खरयानरथस्थिते ।  
 शबरकैरमियुध्य कुरोर्बलं  
 कृतरणं विजितं सहसा तदा ॥ ७० ॥  
 इति निपात्य भटान् क्षणतोऽखिलां-  
 स्तुरगनागरथानपि मायया ।  
 धरवधूमुपगृह्य दुराकृतिः  
 शबरवेषधरो वियदुद्ययौ ॥ ७१ ॥  
 भिल्लसंगरमहाभयाकुलां  
 संततश्वसितकम्पितस्तनीम् ।  
 तां विमानमुपनीय कन्यकां  
 नारदस्य पुरतो न्यवेशयत् ॥ ७२ ॥  
 तं तथाविकृतरूपधारिणं  
 सा विलोक्य गुरुदुःखविक्रवा ।  
 पश्य तात मम पूर्वदुष्कृतं  
 स्वं निनन्द मुनिसन्निधाविति ॥ ७३ ॥  
 येन नैव हरिसूनुरग्रिमो  
 नाभवत्तदनुजोपि वाञ्छितः ।  
 आ दुराकृतिरपाहरत्कथं  
 मामभाग्यवसतिं वनेचरः ॥ ७४ ॥  
 अम्ब नैव मरणे विलोकिता  
 तात मां विपदि किं न रक्षसि ।  
 बान्धवाः किमिति दुःखभागिनीं  
 मां न पश्यत यतो न रक्षथ ॥ ७५ ॥  
 उद्धतश्वसितवेपितस्तन-  
 भस्तमम्बरमुदञ्चती मुहुः ।

पाणिपद्मपिहितास्यपङ्कजा

सा हरोद भृशमुन्मनाश्चिरम् ॥ ७६ ॥

शवर एष कुतो नभसा गतिः

सुरवरोऽपि कृताकृतिरेष किं ।

दितिजभूतनिशाचरयोनिजो

यदि भवेत्तत्र सङ्गतिरस्य किम् ॥ ७७ ॥

वैरिणाहमिव दुष्टचेतसा

किं भवानिति हृतो महामुने ।

चाचमित्थममिधाय सुन्दरा

निश्चिकाय मरणं मुनेः पुरः ॥ ७८ ॥ युगलम् ।

पुरा पितृभ्यामुपकल्पितो यः

पतिस्तवैषोऽस्ति स पुत्रि सत्यम् ।

अलं रुदित्यावसरे मुदस्ते

युक्ता न शोकेन मृतिर्विधातुम् ॥ ७९ ॥

उक्त्वेति तां प्राह मुनिर्मनोजं

क्रीडा चिरं नो क्रियतेत्र वत्स ।

निजेन रूपेण मनोहरेण

विलोचनेऽस्याः सफली कुरुष्व ॥ ८० ॥

कनककुण्डलहारतिरीटस—

त्सगनुलेपनमङ्गदभूषितम् ।

भुवनभूषणमम्बुजसहल—

प्रतिमनेत्रयुगं नयनोत्सवम् ॥ ८१ ॥

कनकशैलनिभं कठिनोरसं

करिकरायतवृत्तमहाभुजम् ।

अमरसंततिकुञ्चितकुन्तलं

स्थिरतरं मनसोपि भयोजितम् ॥ ८२ ॥

यन्निर्दर्शनमशेषजनानां  
 मर्त्यलोकनयनामृतभूतम् ।  
 तद्वपुः समवलोक्य मृगाक्षी  
 विस्मिता च हृषिता च बभूव ॥ ८३ ॥ विशेषकं ।  
 कमपि भावमभूतमवाप्य तौ  
 विविधकेलिसमुल्लसिताननौ ।  
 समनुरक्तपरस्परमानसौ  
 ददृशतुः पुरमुच्छ्रितकेतनम् ॥ ८४ ॥  
 उत्तोरणां द्वारवतीतिनाम्ना  
 निर्दर्शयामास मुनिः पुरीं ताम् ।  
 या नागराणां स्थितये विधात्रा  
 हृतेव साक्षान्नगरी सुराणाम् ॥ ८५ ॥  
 मज्जत्पुरन्निभ्रकुचकुङ्कुमपिञ्जराम्बु—  
 खातां सदा नरपतेरधिवासभूताम् ।  
 मत्तद्विप्रेन्द्रकरटच्युतदानवारि—  
 सञ्जातकर्दमसुदुर्गमराजमार्गाम् ॥ ८६ ॥  
 सायं सुधाधवलहर्म्यतलाधिरूढ—  
 सीमन्तिनीवदनसंशयितेन्दुविम्बा ।  
 तुङ्गप्रतोलिषु निवेशविनिर्गमाभ्या—  
 मायासिताखिलदिगागतलोकलक्ष्याम् ॥ ८७ ॥  
 मुक्तांशुलितककुभः प्रचुरप्रवाला  
 निःसंख्यशङ्खवलयाः स्फुटरत्नभासः ।  
 यस्यामगस्तिपरिपीतपयश्च यस्य  
 सिन्धोः श्रयन्त्यविकलां श्रियमदृवीथ्यः ॥ ८८ ॥  
 यस्यां मत्तभ्रमरमुखराः पादपा नित्यरम्याः  
 पद्मिन्योपि प्रतिदिशमलं पुष्पमालाभिरामाः ।



वाप्यः प्रायो मरकतशिलाबद्धमितिप्रदेशाः  
स्वर्गीं स्वर्गं त्यजति बहुधा वीक्ष्य यस्याश्च लक्ष्मीम् ॥ ८९ ॥

जिनेन्द्रभक्त्या स्वयमेव यस्याः  
कारापकोऽभूद्भिदशाधिनाथः ।

कर्त्ता च साक्षाद्धनदोनुरागा—

त्वा वर्णनान्या क्रियतेऽपराऽस्याः ॥ ९० ॥

साभिङ्गं प्रतिवेश्म निश्चितमतिर्वीक्ष्येति तां मन्मथः  
इत्थं नारदवाक्यतो नवनवं कुर्वन्महाकौतुकम् ।  
स्तम्भित्वा गगने विमानमगमद् द्रष्टुं पुनस्तामसौ  
भानुर्भानुरिव प्रतापनिलयो दृष्टस्तदाकस्मिकम् ॥ ९१ ॥

छत्रचामरविभूतिविशेषं—

स्तं लघूकृतजगत्रयमारात् ।

वीक्ष्य विस्मितमनाश्च स किञ्चि—

द्विधया मकरकेतुरवाचि ॥ ९२ ॥

वाजिवाहनकृतप्रतिकर्म—

वेष्टितो नृपसुतेः सव्यगेभिः ।

देव याति तव मातृसपत्न्याः

सूनुरेष उदयंकनिवासः ॥ ९३ ॥

प्रज्ञप्तिवाक्यमवधार्य सतोषमेना—

मभ्वं विकृत्य चपलं वरलक्षणाङ्गम् ।

लम्बोदरोष्ठभुजमुष्मतीव गौरं

स्वं स्थूलरूपमुपकल्पितवांश्च वृद्धम् ॥ ९४ ॥

श्रुत्वोवाच प्रश्रययुक्तं वचनं स

किं भो यूयं निष्ठुरचित्ता वनपालाः ।

दातुं शक्ता नो फलजातं कपिरेष

छित्त्वारण्यं याति बलान्मे न च दोषः ॥ ९५ ॥

कञ्चिद्विकम्पितशिरःकरपादयुग्म-  
मुच्चैःश्रवःसममिमं तुरगं गृहीत्वा ।

चञ्चत्सपल्ययनमाट स तत्र यत्र

भानुः स्वयं कृततुरङ्गमवाहमास्ते ॥ ९५ ॥

अश्वः कस्य किमत्र धारयसि भो हेटावृकस्त्वं किमु  
विक्रीणासि नु वा ह्यं स्वयमथो पप्रच्छ भानुस्तदा ।

तं प्रत्याह स बल्लभातनुभवस्त्वं चक्रपाणेः सुतो  
योग्योऽयं ययुरन्यदुर्लभतमो यद्यर्थिता स्वीकुरु ॥ ९६ ॥

मूल्यं किमस्य स तमाह सुवर्णकोटी

किं नर्म नैव सुतरां तुरगः समर्थः ।

किं हस्यते सकलमेव हि वस्तु लोके

ग्राह्यं परीक्ष्य यदि कार्यमुतावधार्यम् ॥ ९७ ॥

एवं करोम्यार्य ससंभ्रमो द्रुतं

समारुरोहाश्वमतीव चञ्चलम् ।

अश्वोपि बभ्राम तथातिवेगतो

ऽनुरञ्जयामास यथास्य मानसम् ॥ ९८ ॥

भ्रान्त्वा सलीलमथ चक्रपदं ततोऽनु

वेगात्ततः पतितवस्त्रविभूषणं तम् ।

कृत्वा भयाकुलमधोक्षजसूनुमेवं

तस्थौ प्रपात्य च पुरोस्य हयो विनीतः ॥ ९९ ॥

अनेकराजन्यरथाश्वसंकुलं

महाभिमानैकधनं स पातितम् ।

विलोक्य भानुं कृतहस्तताडनः

प्रहस्य दक्षः सहसेति चावदत् ॥ १०० ॥

तव कीर्तिरशेषभूतलं

प्रतनोत्यश्वसुशिक्षयार्जिता ।

तदहं तुरगं महामते  
 वरमादाय भवन्तमाश्रितः ॥ १०१ ॥  
 न हि जातु हयस्य वाहना  
 क्रियते विष्णुसुतेन भानुना ।  
 वदतीति जनो यथा पुरा  
 तदशेषं स्फुटमेव नान्यथा ॥ १०२ ॥  
 इह वाहयते प्रशस्यशिक्ष-  
 स्तुरगाश्चा स्थिरसत्कटिर्न चान्यः ।  
 अपि निपुणतरास्त एव लोके  
 हृदयं ये विदुरध्वकुञ्जरस्य ॥ १०३ ॥  
 अथवा हरिवल्लभाङ्गजस्य  
 स्थिरबुद्धेस्तव वाजिशिक्षयाप्तम् ।  
 नैपुण्यत्वयशः कथं भवेत्तु  
 जगति प्राकृतयो निजस्य जातु ॥ १०४ ॥  
 उक्तवेति हसन्तमाह भानु-  
 स्त्रपया क्रोधभरेण चाश्रितात्मा ।  
 यदि गर्वमतिः स्वमेव तुरगं  
 वाहय तात किमन्यथा वृथोक्तैः ॥ १०५ ॥  
 न हि वाहयितुं ममास्ति शक्ति-  
 र्भवतस्तेन तुरङ्गमर्पयामि ।  
 अथवा धृतबाहुकं प्रयत्नात्  
 यदि मां रोपयितुं क्षमाः समस्ताः ॥ १०६ ॥  
 सविशेषमहं तु वाहयामि  
 प्रसमं किं कुरुषेति मानवास्त्वम् ।  
 हरिपुत्र जयामि शिक्षयाहं—  
 हरिमप्यत्र कथैव का त्वया ॥ १०७ ॥

इति वाचमतीव गर्वसारां  
 हरिसूनुः प्रमदावहां निशम्य ।  
 निजभृत्यजनान् जगाद शक्ता-  
 निममारोपयतेति कौतुकेन ॥ १०८ ॥  
 उद्धृतः क्षितितलादथ टक्को  
 माययोपरि पपात गुरुः सः ।  
 कूर्पराङ्घ्रिरदनास्यशिरांसि  
 स्फोटयन्नखिलभृत्यजनस्य ॥ १०९ ॥  
 केचिदत्र विगताखिलचेष्टा  
 मूर्छिता धरणिपीठमवापुः ।  
 कम्पमानवपुषः पुनरन्ये  
 तस्थुरर्पितमुखाः करपद्मे ॥ ११० ॥  
 पातितोस्म्यहह कष्टमविज्ञे—  
 रेभिराः कटिरियं व्यथते मे ।  
 निस्वनन्निति सुपीवरगात्र—  
 स्तान् ममर्द च जगाद च भानुम् ॥ १११ ॥  
 नाश्रयो मम जनाश्च वराका  
 धर्तुमेव न च मां खलु शक्ताः ।  
 कौतुकं च महदस्ति ततो मा—  
 मन्यथोद्धरत पश्यत शिक्षाम् ॥ ११२ ॥  
 इत्युदीर्णमुपकर्ण्य बलिष्ठा-  
 नादिदेश हरिसूनुरशेषान् ।  
 आरुरोपयिषुकान् युगपत्ते  
 प्रोद्युर्नृपसुताः सममेव ॥ ११३ ॥  
 तेपि तद्विधिमवापुरदोषा  
 उज्जिहीर्षुरथ तं जडगात्रम् ।

पूज्यराज्यतनयैः सह भीरै-

रुत्थितो हरिसुतः स्वयमेव ॥ ११४ ॥

तं प्रपात्य धरणौ धरणीभृत्

स्थैर्यमार्थसहितं गुरुमूर्तिः ।

तस्य वक्षसि निधाय च पादं

वेगतस्तुरगपृष्ठमियाय ॥ ११५ ॥

पश्यतां मुदितचेतसां नृणा-

मग्रतो ललितवाजिनं चिरम् ।

सम्प्रवाह्य वरशिक्षयोजितं

स्वं यशोतिविशदं प्रकाश्य सः ॥ ११६ ॥

उन्मुखैर्हरिसुतादिभिर्जनै-

र्वीक्षितः पटुमतिस्तिरोऽभवत् ।

भामिकापवननागवल्लिका-

कान्तमाग्य स जगद् रक्षकान् ॥ ११७ ॥

एतदेव धनमस्य चाशया

दूरदेशमनुयातवानहम् ।

तत्क्षणं मम हयाश्चरन्त्वमी

येन विक्रियमवाप्नुयुर्दुतम् ॥ ११८ ॥

वातकी त्वमसि किं पिशाचकी

केनचित्किमुत भो प्रतारितः ।

यन्न द्रष्टुमपि लभ्यते वनं

तत्र चेद्धयगतिं समीहसे ॥ ११९ ॥

ते जगुस्तमिति विष्णुवल्लभा-

नागवल्लिवनमेतदत्र हि ।

चक्रवर्तितनयः प्रसादवान्

क्रीडितुं यदि लभेत नापरः ॥ १२० ॥

तद्वचश्च स निशम्य तान् जगौ  
 रक्षका भवत निष्ठुराः किमु ।  
 स्थानमानपुरुषान्तरं न वा  
 वेत्ति योऽस्य पुरतो वृथा वचः ॥ १२१ ॥  
 सञ्चरन्तु तृणमात्रभक्षिणो  
 रक्षका मम हया वनान्तरे ।  
 वञ्चयामि यदि वः प्रगृह्यतां  
 मुद्रिकाग्रहणकं ममोत्तमाः ॥ १२२ ॥  
 तन्निशम्य मुदितान्तराशया-  
 स्तं गृहीतवरमुद्रिका जगुः ।  
 पचमस्तु परितोऽत्र कुल्यकं  
 भक्षयन्तु तृणजातमिच्छया ॥ १२३ ॥  
 तान् जगाद पुनरित्यसौ हया  
 यद्यमी व्यथितगात्रकाः क्षुधा ।  
 पत्रपुष्पफलभक्षणं व्यधु-  
 र्नां निषेद्धमुचितास्ततः क्षणम् ॥ १२४ ॥  
 तन्निशम्य जगदुः परस्परं  
 ते हसन्त इति किं तुरङ्गमाः ।  
 नागवल्ल्यदनमत्र कुर्वते  
 इत्युदीर्य शिथिला गताः पुरीम् ॥ १२५ ॥  
 तद्वनं सपदि नन्दनोपमं  
 स्थण्डिलीकृतमनंगवाजिमिः ।  
 तत्सरांस्यपि महान्ति तत्क्षणा-  
 च्छोषितानि भृगुवद्वभूषतुः ॥ १२६ ॥  
 मातृकार्यकरणैकतत्परो  
 वीक्ष्य शून्यमखिलं वनं ततः ।

हर्षपूर्णमतिरिष्टचेष्टितः

प्राप चारु नगरीचनं क्षणात् ॥ १२७ ॥

दृष्ट्वाऽनेकाः पादपजातीरमणीया

नानापक्षिव्याततशाखाः फलपुष्पैः ।

मृष्टैरिष्टैरुद्धतगन्धैः परिनम्राः

पप्रच्छेदं कस्य वनं स्यादिति विद्याम् ॥ १२८ ॥

विष्णोरिष्टा या वनितानामतिमात्रं

सत्या मातुस्ते रिपुभावं सततं या ।

धत्ते दुष्टा तद्वनमेतन्मदनेष्टं

कामं विद्या प्राह यथेष्टं कुरु देव ॥ १२९ ॥

एवं श्रुत्वा मर्कटमेकं चपलांगं

दीर्घोत्पुच्छं चञ्चलनेत्रं तनुमध्यम् ।

भण्डीरास्यं भीषणनादं सितदंतं

कृत्वा स्थूलं सुस्वरवादी श्वपचोऽभूत् ॥ १३० ॥

प्राह साहो मे वनरक्षाः कपिरेष

बालो वादं वाञ्छति भोक्तुं फलमेकम् ।

क्रीडा रम्या जीवनहेतुर्मम यस्य

तल्पं यच्छत पक्वं चैकं फलमस्मै ॥ १३१ ॥

उक्तं श्रुत्वा प्रोचुरतस्ते हरिवध्वाः

सत्याख्यायाः सद्वनमेतत्फलपूर्णम् ।

द्रष्टुं स्पृष्टुं दुर्लभमङ्ग स्फुटमेव

प्राप्तुं भोक्तुं कैव कथा च क्रियतेस्य ॥ १३२ ॥

गच्छाश्वसाद्गो वनदेशात् श्वपच त्वं

दृश्येथाश्चैद्वैष्णवलोकैः पुरुषैस्तैः ।

प्राप्नोस्यन्त्यैर्वक्तुमशक्यं बत कृच्छ्रं

दोषोऽस्माकं नास्ति तमूचुर्वनपालाः ॥ १३३ ॥

उक्त्वेवं तांस्तं स च वेगात्प्रमुञ्च  
 क्षुद्रा यूयं पश्यत कृत्यं कपिभर्तुः ।  
 विष्णुः सत्या किं कुरुतेस्मै कुपितापि  
 मह्यं चेत्याभाष्य जगाम द्रुतमेषः ॥ १३५ ॥  
 दण्डैर्दोभिः खड्गपलाशैर्बहुशस्त्रै  
 रुद्धोप्याप तान्परिहृत्य क्षणतोऽसौ ।  
 उद्यानं सच्छाखिमनोऽङ्गं प्रविवेश  
 तच्च ध्वस्तं तेन समस्तं प्लवगेन ॥ १३६ ॥  
 कोपवशादमिपात्य समस्तं  
 भूरुहवृन्दमसंवृतगात्रः ।  
 त्रोटितचारुलतानिकरोस्मा—  
 त्पाप पुरीं पुरुषोत्तमसूनुः ॥ १३७ ॥  
 तत्र कनत्कनकाख्यरथं तं  
 दिव्यमनेकसुमंगलयुक्तम् ।  
 सन्मुखमेष उरुस्थितधैर्यो  
 वीक्ष्य विवेद च कर्णपिशाच्याः ॥ १३८ ॥  
 भानुविवाहसुमंगलकुम्भैः  
 केतुचितानकशङ्खसमेतैः ।  
 काहलवंशमृदङ्गकमेरी—  
 तोरणदुन्दुभिदर्पणवृन्दैः ॥ १३९ ॥  
 याति युतोयमतिस्फुटवाचा  
 शत्रुजनं प्रतिबुद्धय समेतम् ।  
 उष्ट्रखरेण रथं प्रविधाय  
 क्षोभयितुं सकलं स हि वेगात् ॥ १४० ॥  
 धावयतिस्म जनैरुपहास्यः  
 पातितमङ्गलकुम्भचितानः ।



चूर्णितभानुजनः क्षणतोसौ  
क्रीडितवांश्च चिरं प्रतिवीथि ॥ १४१ ॥

दशमहामशकादिभिरुग्रै—  
नोदितशेषजनोतिरुध ।

मार्गमितस्तत उन्मुखधावन्  
स्यन्दनकेन सुतोथ मुरारेः ॥ १४२ ॥

तं प्रविलोक्य जना जगुरेवं  
कोयमहो पुरुषो विकृतिस्थः ।

क्रीडति धीरमतिः पुरि विष्णो—  
र्धावदुदुष्टस्वराहितचक्री ॥ १४३ ॥

किन्नर एष स्वगः सुरनाथः  
पन्नगराडुत दैत्यवरो वा ।

जालमिदं सुरपस्य तु माया  
स्वप्नमहं किमु वास्म्यथ जाग्रत् ॥ १४४ ॥

इत्यतिविस्मितधीः पुरलोकः  
काममवेक्ष्य परस्परमुक्तः ।

हास्तभृदुद्धतना करताडं  
स्वेन विधाय चिरं प्रतुतोष ॥ १४५ ॥

क्रीडितमन्यजनैर्दुरचापं  
तत्र विधाय ततः प्रविवेश ।

तन्नगरीपृथुमध्यनिविष्टां  
प्राप पवित्रजलामुरुवापीम् ॥ १४६ ॥

तत्र बभाण यदुं निजविद्या  
त्वज्जननी प्रतिपक्षयुवत्याः ।

विद्धि मनोभव भानुजनन्या  
स्त्रीजनरक्षजलां धरवापीम् ॥ १४७ ॥

विद्यावाक्यं तन्निशम्यांगजन्मा  
 दृष्टोत्पन्तं स्वं परावृत्य देहम् ।  
 छत्री दण्डी कुण्डिकायोगपट्टः  
 श्रुत्याम्नायी वेदविर्तिपगलाक्षः ॥ १४८ ॥  
 ज्ञात्वा लम्बि श्वेतवासाः सदर्मः  
 कोपी सूक्ष्मी शुभ्रयज्ञोपवीती ।  
 विप्रो वृद्धः कम्पिताशेषगात्रो  
 भूत्वा रामा याचते ताः स चैवम् ॥ १४९ ॥  
 पुत्र्यो दत्त ज्ञातुं मह्यं  
 वाप्यां नीरं शान्त्यर्थं च ।  
 कस्याप्येतद्वत्तं येन  
 भोक्तुं पुर्यां प्राप्नोम्यस्याम् ॥ १५० ॥  
 श्रुत्वैवं ताः प्रोक्षुर्विप्रं  
 विष्णोरिष्टा भार्या सत्या ।  
 भानोर्माता सौभाग्यान्धि-  
 त्तस्या वापी भात्येवं या ॥ १५१ ॥  
 हारिचक्रवाकसुस्तनी  
 हंसवृन्दचारुगामिनी ।  
 अंगनेव बल्लभा नृणां  
 भट्ट दुर्लभा हि पापिनाम् ॥ १५२ ॥  
 यादवभोजगपाण्डववीरैः  
 पौरजनैरपि पूजितपादः ।  
 विष्णुरिहैकतमो वनिताभि-  
 त्तस्तनुजोपि च मज्जति नान्यः ॥ १५३ ॥  
 तद्वचः स विनिशम्य जगाद  
 सनुरस्मि हरिवल्लभवध्वाः ।

वेदविद्विजवरप्रथितात्मा  
 भ्रान्तिरस्ति यदि वः शृणुतोक्तम् ॥ १५४ ॥  
 भूपतिर्गजपुरे कुरुवंशे  
 यः सुयोधन इति प्रथितोऽस्ति ।  
 प्राहिणोन्निजसुतां स च भानोः  
 सा हतार्क्षपथ एव च मिल्लैः ॥ १५५ ॥  
 तेपि तां निजपतेरुपनिन्युः  
 सोपि तां समवलोक्य निदध्यौ ।  
 नोचिता मम वधूरियमार्या  
 क्षत्रियस्य कुलजस्य च योग्या ॥ १५६ ॥  
 इत्यसौ किल निगद्य तदानीं  
 वावदास्त पथि तत्र स विप्रः ।  
 प्राप्तवानहमभार्यतयार्त—  
 स्तां दिदेश च स मे दृढभक्त्या ॥ १५७ ॥  
 तत्समानयुवतिर्भुवि काचि—  
 न्मत्समो न च वरो मनुजेषु ।  
 तेन विष्णुतनयः किमु वत्से  
 दीयते न सलिलं न च मंकुम् ॥ १५८ ॥  
 तद्वचश्च विनिशम्य हसित्वा  
 ता जगुर्घटत एव हि सर्वम् ।  
 त्वं क विप्र कुरुराजसुता क  
 दूरतस्तु हरणं शवरेण ॥ १५९ ॥  
 सोपहासमिति विप्रवरोऽसौ  
 वारितोपि स तथा युवतीभिः ।  
 द्राक् प्रियोक्तिरविशङ्करुवापीं  
 कं गृहाण च कमण्डलुपूरम् ॥ १६० ॥

आक्षणाय कुपिता दृढवृत्त्या  
 ताः प्रविश्य परिवसुरथैनम् ।  
 तस्य गात्रपरिताडनमाप्ताः  
 शोभनाः समभवन्श्च विरूपाः ॥ १६१ ॥  
 वीक्ष्य रूपमतिशाधि निजं ता-  
 स्तं परस्परमुखेक्षणमाहुः ।  
 चित्रमार्य तदतीव यदेवं  
 त्वं करोष्युपकृतिं कुपितोऽपि ॥ १६२ ॥  
 कुरु पृथुकुचजघनस्थलरम्याः  
 श्रवणनयनवचनामृतयुक्ताः ।  
 द्विजवर निरूपम नो द्रुतमनय-  
 प्रणतिविनतशिरसो वयमपि ते ॥ १६३ ॥  
 इति निशम्य वचो द्विजसत्तमो-  
 प्यकृत रम्यतमं युवतीजनम् ।  
 क्षणत एव विधाय विदांवरः  
 सकलतोयहरो निरगास्ततः ॥ १६४ ॥  
 भृंगसन्निभैश्चिताः कचैर्बभूवुरंगनाः  
 काश्चनायताक्षिका वरांगिका क्षणेन ताः ।  
 कर्णपूरपूरिताः पराः कुचानतांगिका  
 मन्मथेन निर्मितास्सुशर्मलम्भबुद्धयः ॥ १६५ ॥  
 अहो छद्मिता वै वयं विप्रकेण  
 विंगुप्ताश्च सर्वं हतं चापि तोयम् ।  
 खलेनात्र कुर्मो वयं किं वराक्षयः  
 स्फुटं चेति वाहू रुषा ताम्रनेत्राः ॥ १६६ ॥  
 दधावुश्च तोयेन विभ्रं युवत्यो  
 वदन्त्यो द्विजः पापकर्मा क यातः ।

पुरीहृद्दृशोभा हतात्यन्तमेवं

मज्जतं च तं तत्र तास्तूर्णमीयुः ॥ १६७ ॥

आपणेषु विविधान्मणिमेदान

रत्नभूषणसुभाजनलोहान् ।

शस्त्रवस्त्रधृतमाण्डसुगन्धि-

द्रव्यजातमिदमप्रतिमं यत् ॥ १६८ ॥

हस्त्यादिवाहनविशेषगवादिजातं

तेषां महोपकरणानि बहूनि तत्र ।

पश्यंतमुद्वहनमंगुलिकाः स्पृशन्त-

मूचुर्विमुञ्च जलमग्रमवाप्तदीपम् ॥ १६९ ॥

श्रुत्वा द्विजः परुषगालिवचांसि तासां

प्रस्फोट्य तत्र जलपात्रमुरुप्रवाहम् ।

नीरं मुमोच स तथा जनता विभीता

वृते यथाम्बुधिरयं चलितः स्थितेः किम् ॥ १७० ॥

मुक्ताप्रवालमणिकांचनरत्नवाहः

श्रुभ्यञ्जनोर्मिमकराद्यटनाभिरामः ।

लोकं चकार समयं परितो विसर्पी

कल्पान्तकालजग्धेगिव वारिसंघः ॥ १७१ ॥

एवं विधाय जग्सा चलितांगयष्टि-

र्विप्रो जगाम कुसुमेत्करसंप्रपूर्णम् ।

स्रक्कारसन्ननिकरं पठनोपशोभि-

वक्रो वदन्निति वचो विदिताखिलोक्तिः ॥ १७२ ॥

मालाकृतो हरिसुतोत्सवगेहमेत्य

दत्त्वाशिषं नववधूहरिवल्लभाभ्याम् ।

तस्मात्प्रदत्तं कुसुमानि वराणि मह्यं

येनाद्य भोजनमहं सरसं लभेयम् ॥ १७३ ॥

ऊचुर्द्विजोत्तम सुकेतुसुतासुतार्थं  
 पुष्पाणि यानि विविधानि सुरक्षितानि ।  
 दातुं न तत्र दलमेकमपि क्षमा भो  
 विप्रागतो ब्रज ततस्त्वमतः सुतूर्णम् ॥ १७४ ॥  
 तद्वाक्यतः कुपितमानसवृत्तिरेवं  
 चक्रे द्विजः कुसुमवृन्दमशेषमेव ।  
 मन्दारकुन्दबकुलोत्पलजातिनाग-  
 पुष्पागपूर्वकमथार्कमयं क्षणेन ॥ १७५ ॥

गन्धान् गन्ध्रापणेषु प्रतिविपणि तथाधान्यमन्येषु चान्यान्  
 विप्रः क्रीडानुषङ्गात्सकलमपि यदुत्कृष्टवस्तु प्रयत्नात् ।  
 तत्तन्नीत्वान्यथात्वं गजपतिगमनो ब्रह्मछद्मा मनोभूः  
 कीर्णं लोकैरसंख्यैस्त्रिजगदिव परं राजमार्गं ददर्श ॥ १७६ ॥

क्षीवकुञ्जरकपोलमदाम्भः  
 कर्दमातिविपमं तमवेश्य ।  
 तुष्टिमेत्य कृतमङ्गलगीतं  
 राजवेश्म स ददर्श यदेकम् ॥ १७७ ॥

पृच्छतिस्स स तदा निजविद्यां  
 कस्य सौधमिति सा च जगौ तम् ।  
 देव विद्धि जनकस्य पितुस्ते  
 मेपयुद्धकृतकौतुककस्य ॥ १७८ ॥

कनत्कनकतोरणं ध्वजापताकिकासन्मणि-  
 स्फुरद्विविधदर्पणप्रचुरकुम्भभृङ्गारकैः ।  
 मृगेन्द्रशरभाद्भुतप्रतिनिधिप्रभाभासुरं  
 विवेश कृतमेषकः स किल तद्गृहं मानवः ॥ १७९ ॥  
 तत्रानकं निखिलराजसुतैः परीतं  
 भास्वत्सुकाञ्चननिभं सकलेन्दुवक्त्रम् ।

दिङ्नागहस्तपरिवृत्तभुजं महाङ्गं  
शैलेन्द्रमिस्त्रितुलितोज्ज्वलबाहुमध्यम् ॥ १८० ॥

सुरपतिनीलरत्नचयसन्निभकेशभरं  
जलचरनामिकंठमरुणाधरपाणिपदम् ।

विकसितकुन्ददन्तमतिदीप्तिधरं वपुषा  
समभिनिरीक्ष्य तोषमगमन्मदनो मनसा ॥ १८१ ॥

तत्रास्त देशकवरैर्विविधैरुपायै—  
हंस्यश्वचारुतरसौख्यविधौ प्रसक्तम् ।

सांम्यं स्वभावललितं बहुपुण्यराशिं  
गत्वा पितामहमनस्त सुदूरतोपि ॥ १८२ ॥

वृत्ताङ्गयष्टिमतिरश्चमनल्पशोभि  
मञ्जीरशुम्भितसुवकितरुक्षृङ्गम् ।

मेषं विलोकयदिमं मुदितान्तरात्मा  
पप्रच्छ शौरिरथ तं वद कस्य मेषः ॥ १८३ ॥

सोवोचन्मम विषमोयमीश मेषो  
नह्यस्य कचिदिह विद्यते विजेता ।

तेनाहं तव सविधं समागतोऽस्मि  
कञ्चित्त्वं मृगयितुमीशिषे न चान्यः ॥ १८४ ॥

इत्युक्ते वदति पिता हरेः स्मितास्थो  
भद्र त्वं द्रुततरमेव मुञ्च मेषम् ।

मज्जानुप्रमथनशक्तिमान्यदि स्या—  
मृग्योन्यः किमु न भवेद्बलिष्ठमेषः ॥ १८५ ॥

प्राह तं समुपहस्य ममेदं  
जानु मुञ्च निजमेषमदोषः ।

पात्यते नृपतयो यदि राजा  
नात्र दोषकणिकापि ममास्ति ॥ १८६ ॥

उक्तैवं वज्रसुमस्तकाख्यमेवं

मुक्त्वाह प्रोचवाचा प्रपूज्य शौरिम् ।

आयान्तं भो सह मानवोत्तम त्वं

शक्तश्चेच्छक्तिमतां प्रधानभूतः ॥ १८७ ॥

प्रधाव्य स तथाजवाद्य जघान मेषो नृपं

यथातिगुरुघाततो भुवमवाप्य मूर्च्छामगात् ।

तथा स्थितमवेक्ष्य तं निजपितामहं सस्मितो

मनोभवयुवा कृती निरगमत्ततः सत्वरम् ॥ १८८ ॥

विप्रोतिपिङ्गलरुचिः सुविशालनेत्रो

भूत्वा त्रयोदशचतुर्दशवर्षवेक्ष्यः ।

उच्चैः पठन्पटुवचा बहुभाषणात्मा

सत्यालयं चतुरधीः स विवेश भोक्तुम् ॥ १८९ ॥

स्वस्त्यस्तु चक्रपतिमानसराजहंसि

विस्तीर्णपुण्यफलभागिनि देवि सत्ये ।

निःशेषशास्त्रमकरालयपारमाते

वाञ्छामि भोक्तुमुपभोजय मां यथेष्टम् ॥ १९० ॥

श्रुत्वेति तस्य वचनं जनता जगाद्

निःपुण्य विप्र किमु प्रार्थयसे त्वमस्तुम् ।

यं वीक्ष्यतेऽद्य समदृष्टिरियं सधन्य—

स्तुष्टा न किं हरिवधूः कुरुते कृतार्थम् ॥ १९१ ॥

हस्त्यश्वकाञ्चनमहामणिरत्नजातं

पण्यांगनाविविधगोधनपत्तनानि ।

संयाच्य किञ्च विविधान्विषयान्प्रभुक्षे

भाग्यानुरूपमथवा वचनं त्वदीयम् ॥ १९२ ॥

प्रत्युत्तरं पटुवचा वदतिस भो य—

न्मृग्यं गजादिकमिहाज्ञनिमित्तमेव ।



तस्मात्तदेव परिपूर्णममोद्यमृष्टं  
 मह्यं ददानु सुतमंगलवृद्धिहेतोः ॥ १९३ ॥  
 तुष्टा बभाण हरिवल्लमिका द्विजं तं  
 गत्वा महानसमशेषरसं महाभम् ।  
 त्वं भुंक्ष्व भोजयति मे परिवारिलोको  
 विप्रादरेण महता परमं विवेकी ॥ १९४ ॥  
 भुञ्जे न वाहमधमैः शठविप्रवर्गैः  
 पाखण्डिभिः सुतकलत्रवृत्तैः कुशीलैः ।  
 सन्ध्याक्रियाचरणवेदविधिं विहाय  
 नास्मैव विप्रपरिषत्सु निवेष्टुकामैः ॥ १९५ ॥  
 यस्मादिमे विगुणताधिकृता विनिन्द्या  
 वेदांगशास्त्रविदहं तु यथोक्तविप्रः ।  
 तस्मादतः पतितविप्रगणात्पृथङ्मुमे  
 देयं वरासनमधोक्षजपत्नि पूर्वम् ॥ १९६ ॥  
 तृप्तं गवादि मयि तृप्तिमिते समस्तं  
 पात्राय देयमखिलार्थविदे च किं तत् ।  
 तच्चाहमेव कुरु तेन मयि प्रयत्नं  
 कृत्यं किमेभिरधमैरपि कोटिसंख्यैः ॥ १९७ ॥  
 विप्रस्य वाक्यमवधार्य समादिदेशे  
 राक्षी निजांश्चरणधावनवारिदाने ।  
 तत्राग्रतः सकलविप्रगणस्य पादौ  
 प्रक्षालनार्थमभियोजितवान्बटुः सः ॥ १९८ ॥  
 प्रक्षाल्य पादयुगलं प्रवराग्रपीठे  
 मान्ये स्थितः पटुवचाः परिकर्मणिस्थे ।  
 अन्ये पुनः समवलोक्य वटुं सकोपाः  
 प्रोचुर्द्विजाः समुपहस्य मनाक्सगर्वाः ॥ १९९ ॥

अज्ञातजातिकुलगोत्रसुशाखकोऽयं  
 क्षुद्रोग्रपीठमधिरुह्य निविष्टवान् द्राक् ।  
 शुष्कोग्रमूर्खं कलहेन किमत्र साध्यं  
 साध्वासहे कचिदिति पृथगेव गत्वा ॥ २०० ॥  
 एवं प्रभाष्य कुपिताश्च सलज्जचित्ता—  
 स्तस्थुस्ततः पृथुनि भोज्यगृहे यथा स्वम् ।  
 तत्राप्यजाग्रतनयोग्रगतो बभूव  
 नारायणाग्रवनितासमुदीक्ष्यमूर्तिः ॥ २०१ ॥  
 दृष्ट्वाथ तं जगुरहो कलहप्रियोयं  
 प्रायेण जातिरहितो द्विजवेषधारी ।  
 सर्वान्द्विजान् सकलवेदविदः प्रधाना-  
 न्यक्कारको निहत दुष्टममुं न दोषः ॥ २०२ ॥  
 इत्यादिभाषणपरानवलोक्य विप्रान्  
 ब्रूते बहुर्विकसिताननचन्द्रमांस्तान् ।  
 भो भो द्विजाः सकलवेदविदःषडङ्ग—  
 मंत्रार्थकोविदतराः किल यूयमेते ॥ २०३ ॥  
 ब्रह्मत्वे सति जगति प्रमाणसिद्धे  
 वेदे वा पुरुषवच्चःप्रयोगमुक्ते ।  
 युष्माकं तदतिपूजनं तदास्या—  
 त्किन्वेतद्द्वयमपि दुर्घटं सुयुक्त्या ॥ २०४ ॥  
 नो जातिर्न हि वपुराकृतिर्न शिष्या  
 ब्राह्मण्यं कचिदपिलक्षणं प्रसिद्धम् ।  
 सर्वेषां व्यभिचरणादकर्तृकस्य  
 वेदस्यानवगमनान्न सोपि युक्तः ॥ २०५ ॥  
 यत्राजाहयनरराजगोश्वमाता—  
 पित्राद्याः शुभमुपदिश्य मार्यमाणाः ।

भूयन्ते गमनमगम्यमप्यदोषं  
 पीत्वापि क्षितिदिविजाः सुरां न दुष्टाः ॥ २०६ ॥  
 मांसाद्यो मधुपरिभोजनं न दुष्टं  
 यत्रान्या जगति विरुद्धरूपभूताः ।  
 विख्याता विपुलतराः कथा द्विजार्या  
 वेदः स्यात्स इह कथं प्रमाणभूतः ॥ २०७ ॥  
 इत्युक्ते सकलुषमनसो द्विजेन्द्राः  
 प्रोत्तस्थुश्चटुलबहुलध्वनिप्रपूर्णाः ।  
 हन्तुं तं प्रचलितकूर्चबाहुगात्रा  
 गृहीत द्रुतमिति वादिनः समस्ताः ॥ २०८ ॥  
 ततो न्योन्यगात्राण्यमी ताडयन्तः  
 क्षिरोमिः क्षिरांसि स्रवत्स्वेदवन्ति ।  
 स्वदोभिश्च दोषो बृहन्मुष्टिघातै—  
 श्चिरं युद्धवन्तो महाक्रोधभारम् ॥ २०९ ॥  
 पतन्तस्खलन्तो लुठन्तो व्रजन्तो  
 वदन्तः स्फुरन्तः शपन्तोतिदुःखाः ।  
 नुदन्तो रुदन्तः क्षरन्सान्द्ररक्ता  
 बभूवुर्विलक्षा विषण्णा द्विजेन्द्राः ॥ २१० ॥  
 इति प्रेक्ष्य विप्रान् हसन्ती बभाषे  
 निजान् सत्यभामा बटुं यत्नतोमुम् ।  
 महागौरवेण द्रुतं भोजयध्वं  
 ददध्वं यथेष्टं वराश्रमं मनोज्ञम् ॥ २११ ॥  
 तथा तैः कृतोसौ सुवर्णादिपात्रे—  
 प्वनेकेषु दत्तं क्रमं स प्रमुच्य ।  
 प्रवृत्तः प्रभोक्तुं महद्भिः सुपिण्डै—  
 गंजेन्द्रो यथायं बुभुक्षार्दितः सन् ॥ २१२ ॥

ददध्वं ददध्वं वदन्नातुरात्मा  
 पतंतं स्वपात्रे क्षिपन् कापि शीघ्रम् ।  
 क्षिपन्ति स्म दृष्ट्वा परं ते जनौघा  
 वराहारजातं महाकौतुकेन ॥ २१३ ॥  
 ततो यादवानां प्रधानाः सुयोषा  
 विवाहे समेता विशालायताक्ष्यः ।  
 रणन्नूपुरादिप्रधानानुभूषाः  
 प्रधान्या गतास्तं निरीक्ष्यावदंश्च ॥ २१४ ॥  
 महामण्डकौघानपूपानसंख्या—  
 लुदश्विहृद्विधिरतैलोदन्नानि ।  
 अदन्नेष विप्रः शिशुर्नैव तृप्तिं  
 व्रजत्यल्पकायो निरीक्ष्यध्वमेनम् ॥ २१५ ॥  
 महश्चित्रमेतच्छिशुस्त्रप्यते नो  
 गजाश्वोद्भृत्यक्षितीशार्थसिद्धम् ।  
 समस्तं प्रमक्ष्याप्य सन्तुष्टचित्तः  
 कथं जीवतीत्यं स्वगेहे द्विजोयम् ॥ २१६ ॥  
 अन्योन्यांशनितम्बवक्रजघनोन्मुङ्गस्तनोत्पीडनं  
 कुर्वत्यः सुदृशोतिकौतुकवशाद्वीक्ष्यां बभूवुर्द्विजम् ।  
 भुक्त्वा सोपि समस्तमन्नमवदच्छीघ्रं ददध्वं जना  
 दोषः किं भवतामियं हि कृपणा सत्या दरिद्राथवा ॥ २१७ ॥  
 भानुस्ते तनुजो हरिः पतिरहो तातोपि खेटाघिपः  
 स्वामिन्यस्यखिलाङ्गनासु सुभगा सत्ये तथापीदृशम् ।  
 लोभं धारयसीहसे च मुखतो भोज्यं करोमीत्यलं  
 ह्री कष्टं तव चेष्टितं प्रतिगृहाणान्नं स्वकीयं खले ॥ २१८ ॥  
 इत्युक्त्वा क्षणतोन्नपानमखिलं वान्त्वा प्रपूर्वाङ्गणं  
 स्तम्भान्नष्टमनीश्वरां द्विजवरान्सत्याञ्च मग्नां व्यधात् ।

कृत्वा विस्मितमानसं जनमसावन्तर्द्धिमाप क्षणा-  
न्मातुर्गेहमवामुमुत्सुकमना द्रष्टुं चिरान्मातरम् ॥ २१९ ॥

लक्ष्मीपतेर्वल्लमिकातनूजो  
भूत्वा क्षणात्क्षुल्लकवेषधारी ।  
क्षीणो विरूपोऽस्तसुगन्धभावो  
दण्डी करंकी समितिप्रयुक्तः ॥ २२० ॥

उदन्तुरः शुष्कमुखोल्पनेत्रः  
खल्वाटकोऽचूटकरुक्षरूपः ।  
उद्धादितास्योतिसिरालगात्रो  
दीर्घोग्रिहस्तः कुटिलांगुलिश्च ॥ २२१ ॥

निर्भासकस्फिकपरिशुष्कजंघो  
भग्नोरुपृष्ठः कुटिलोदरोराः ।  
विराजमानं मणिभिः समन्ता-  
त्प्रापद्गृहं श्रीनिलयं स्वमातुः ॥ २२२ ॥

मेरीमृदंगानकवंशताल—  
वीणोरुशंखस्वनपूरिताशम् ।  
श्रीखण्डकालागुरुधूपधूम-  
प्रधूपिताशेषदिगन्तरालम् ॥ २२३ ॥

विलासिनीरूपसमुच्चयेन  
यनिर्जिगायामरयोषितोपि ।  
व्यापारशक्ताखिललोककाम्तं  
दृष्टो व्रती वेदम विवेश तस्याः ॥ २२४ ॥

नीलाब्जपुञ्जप्रभदेहकान्तिं  
पूर्णेन्दुसम्पूर्णमुखीं कृशांगीम् ।  
बन्धूककुन्दाधरपाणिपाद—  
दंतां कनक्ताञ्जनरत्नभूषाम् ॥ २२५ ॥

जगन्नयस्त्रीसमुदायकान्ति  
 शरीरमादाय भुवं गतां वा ।  
 शची नु कान्ता नु महेश्वरस्य  
 विकल्पमेवं दधतीं जनानाम् ॥ २२६ ॥  
 तस्मिञ्जिनेन्द्रायतनाग्रदेश-  
 स्थितां महामण्डपमध्यभागे ।  
 भद्रासने मंगलयुक्तयोषा-  
 सेव्यामकस्माज्जननीं ददर्श ॥ २२७ ॥  
 दृष्ट्वा स चित्तेन नतो बभूव  
 को वा न पूज्ये नमति विधत्ते ।  
 आयान्तमालोक्य च सापि जैनं  
 धर्मानुरागात्सहसात्युदस्थात् ॥ २२८ ॥  
 इच्छाम्यहं क्षुल्लक ते जिनोक—  
 रत्नत्रयं शुद्धमिति प्रभाष्य ।  
 दत्त्वासनं रत्नमरीचिचक्र-  
 प्रकाशिताशेषदिगन्तरालम् ॥ २२९ ॥  
 उत्तुंगपीनस्तनभारनम्रा  
 सा क्षुल्लकेनानुमताथ राक्षी ।  
 दुष्टा परं सम्प्रममादधाना  
 निजासने सा निषसाद् तन्वी ॥ २३० ॥  
 अन्योन्यरत्नत्रयशुद्धिमेतौ  
 पृष्ट्वा प्रियालापपटुर्यथोक्तम् ।  
 श्रीक्षुल्लकश्चक्रपतेश्च भार्या  
 स्थितौ क्षणं क्षीणकुदृष्टिमोहौ ॥ २३१ ॥  
 अथाह तां क्षुल्लकवेषधारी  
 लक्ष्मीशभार्ये बहुतीर्थदेशान् ।

दृष्ट्वा प्रवन्द्यादरतोहमाप्तः

श्रुत्वा प्रसिद्धिं तव देवि धर्मे ॥ २३२ ॥

तेनाशु मे पेयमनेकभूरि-

द्रव्यैः सदुष्णं प्रविधाय शीघ्रम् ।

प्रदापयामोघममोघवाक्ये

स्वस्थो यतोहं प्रभवामि मातः ॥ २३३ ॥

उक्त्वेति संस्तम्भितपावकोसौ

बुभुक्षितोऽस्म्याश्विति वक्ति भूयः ।

स व्याकुलत्वादतिवेगयुक्ता

भूयो जनान् प्रेरयति स्म साध्वी ॥ २३४ ॥

शक्नोमि नो स्यातुमहं मुरारेः

कान्ते द्रुतं देहि गतांश्च मेऽसून् ।

विद्धीति चोवाच पुनः पुनश्च

मायाप्रधानो हि मृषोद्यमोहम् ॥ २३५ ॥

सन्मोदकान्विष्णुनिमित्तसिद्धान्

दत्तान् स्वमात्रा दशभूरिसङ्ख्यान ।

एकैकमेवात्र सुदुर्जरत्वा—

द्यान्विष्णुरप्यस्ति महादरेण ॥ २३६ ॥

पूत्कारकोऽभूत्पुनरप्यनङ्गो

बुभुक्षितोऽसीति भणन्सरोपः ।

धर्मानुरागं स परीक्ष्य मातुः

स्वस्थः क्षणं यावदसौ किलास ॥ २३७ ॥

प्रभाषितास्तावदशेषभावाः

क्षेमधरस्वामिजिनेन पूर्वम् ।

संसूचका ये सुतसङ्गमस्य

प्रादुर्भवन्सञ्जनि भीष्मजायाः ॥ २३८ ॥

मूकी वचो शोकतरोश्च पुष्पं  
 वापीभरः कोकिलकेकिनादः ।  
 उद्यानशोभापि वसन्तकालः  
 सर्वे मनःप्रीतिकरा जनन्याः ॥ २३९ ॥  
 दृष्ट्वाथ तान् भीष्मसुतातितोषा—  
 हृद्यौ ममेष्टांगजसंगमस्य ।  
 ये सूचका सन्निहितास्त एते  
 हृद्यो न चासौ किमु ध्रुल्लङ्घकः स्यात् ॥ २४० ॥  
 रोमञ्चते मे तनुरप्यजस्रं  
 क्षीरश्रवोयं कुचकुम्भभारः ।  
 दिशोपि निर्मुक्तरजःप्रताना—  
 श्चित्तप्रसादोपि महान् बभूव ॥ २४१ ॥  
 स्यादेष चेन्मत्तनयोथ निन्द्या  
 बीभत्समूर्तिर्बिधिनोपनीतः ।  
 सत्यामुखं मत्सरदोषदुष्टं  
 कथं नु वीक्ष्ये गलितावलेपा ॥ २४२ ॥  
 प्रायेण विष्णोर्मयि सम्प्रभूतो  
 बालोतिरूपा बलवान्सुविद्यः ।  
 सहृष्टिरुत्तुंगगुणो यशस्वी  
 स्यादेव शूरः प्रथितात्मकीर्तिः ॥ २४३ ॥  
 पुण्यात्परं रूपसरूपतादि  
 स्यात्क्षेत्रमात्रोऽप्रकृतं हि जन्तोः ।  
 क्षेत्राश्रयं रूपमिहागिनां चेत्  
 किं भोगभूमौ हरिणोष्ट्रसिंहाः ॥ २४४ ॥  
 विद्याधरेशाग्रवधूगृहेसौ  
 प्रवर्धमानः कथितोखिलानाम् ।



विद्याविपानां प्रभुरात्तविद्यो  
मायाप्रधानो भवतीति धीमान् ॥ २४५ ॥

लब्धो नु यत्षोडशलम्भकः सन्  
दिव्यामिरूपो निपुवगजेता ।  
कृत्वा विरूपाकृतिमागतः किं  
परीक्षणार्थं मम चित्तशुद्धेः ॥ २४६ ॥

चिरं विचिन्त्यैवमुवाच राज्ञी  
तं क्षल्लकं शीलनिधिं विचित्रम् ।  
स्वमातृबन्धादिकथाभिरुच्चैः  
कर्णद्वयं मे सुखिनं कुरुष्व ॥ २४७ ॥

सोप्याह तां श्रावकसत्तमे किं  
साधुव्रतस्थः श मेताः खलेच्छाः ।  
कचित्कदाविच्च विमुक्तरागाः  
स्वजातिनामादकथां प्रकुर्युः ॥ २४८ ॥

युक्तो न तेऽप्यस्व क्लोरुजाति-  
प्रश्नो मुनीनां पटुभावनयाः ।  
जिनेन्द्रमार्गे कुलजातिहीना  
दृष्टा त्वया किं क्वचिदुन्नताकौ ॥ २४९ ॥

यद्युन्नता किं कुरुषे ममत्वं  
नोचेद्भवेयं त्वपकारजातम् ।  
मौढ्यादृथा पृच्छसि रुक्मिणि त्वं  
त्वमेव माता हरिरेव तातः ॥ २५० ॥

तौ दृष्टचित्ताविति यावदास्ता-  
मत्रांतरे पूर्वकृतां प्रतिज्ञाम् ।  
स्मृत्वा सुकेतोस्तनयापि ताव-  
दजीगमन्नापितमात्तगर्वा ॥ २५१ ॥

आयांतमालोक्य विलासिनीभि—

स्तं बाष्पपूराकुलदृष्टिमेनाम ।

पप्रच्छ देशव्रतिकः शुचस्ते

किं कारणं मे कथयाम्ब शीघ्रम् ॥ २५२ ॥

सावोचदुत्तुंगनपोधनानां

युष्मद्विधानां हि पुरो वचो यत् ।

स्याद्दुःखविच्छेदकरं यतोन्तः

शृण्वेकचित्तो व्रतपूतदेहः ॥ २५३ ॥

सत्यास्ति पत्युः प्रथमांगना मे

विद्याधरी सर्वकलानिवासा ।

अहं तु भीष्मस्य सुता स्वपत्युः

प्रसार्दान्वितापि भवामि किञ्चित् ॥ २५४ ॥

प्रागावयोरेवमभूच्च संस्था

सत्साक्षिका मत्सरचित्तवृत्त्योः ।

यस्याः सुतः स्यात्प्रथमो विवाहे

तस्यानपत्यालकवल्लरीभिः ॥ २५५ ॥

पादार्चनं कार्यमिति क्रमेण

पुत्रोऽभवन्मे शुभलक्ष्मदेहः ।

तस्याश्च भानुर्वनजायताक्ष्या

द्वावप्यशेषप्रियजन्मपुण्यौ ॥ २५६ ॥

तत्रैव केनापि हृतो दिने मे

पुत्रो भृशं निष्ठुरचेतसाशु ।

वृद्धिं गतो भानुरपि क्रमेण

विवाहयोग्योपि बभूव पुण्यात् ॥ २५७ ॥

सुयोधनस्योदधिनामकन्यां

वोढुं स वाञ्छत्यनुरागपूर्वम् ।

तेनाल्पपुण्यानलकान्ममैतान्  
 गृहीतुमायाति तदीयलोकः ॥ २५८ ॥  
 नामालकच्छेदमयात्पुरैव  
 मर्तुं ममाभून्मतिरुत्सुकायाः ।  
 पुत्रागमाशसिकथावचोमिः  
 प्रत्याशयाबोधि च नारदेन ॥ २५९ ॥  
 चिह्नानि यानि प्रतिपादितानि  
 तस्यागमे मे तनयस्य मिश्रो ।  
 जातानि तानि क्षितिदुर्लभानि  
 नासौ ततः किं करवाण्यपुण्या ॥ ३६० ॥  
 उक्त्वेति भूयः पुनरश्रुधारा—  
 परीतनेत्रामभणत्स मिश्रुः ।  
 मा रोदिहि प्राज्यगुणे सुमातः  
 किं ते सुतोऽहं न भवामि कृत्ये ॥ २६१ ॥  
 प्रोच्येति सत्याप्रहितस्य केशान्  
 हन्तुं जनस्याप्रवरासनस्थाम् ।  
 मायामयीं तां सविधाय सद्यः  
 स्वयं च तस्थौ किल कञ्चुकी वा ॥ २६२ ॥  
 तावत्समागत्य जनोपि नम्रो  
 भीतो जगौ स्वागमनस्य हेतुम् ।  
 साप्याकृतिः प्राह गृहाण केशैः  
 सहलकान् किं व्यभिचारिणी स्याम् ॥ २६३ ॥  
 वाचं निशम्येति स दुष्टचित्तो  
 गृहीतुकामोलकवल्लरीस्ताः ।  
 दोषो न मे कश्चिदिति ब्रुवाणः  
 कृतानतिदोषितवांश्च देवीम् ॥ २६४ ॥

माणिक्यरश्मिस्थगिताखिलाशा—

स्फुरत्पटल्यां किल तत्सुकेशान् ।

तन्नापितः स्थेतुमनाः स्वकर्ण—

घोणांगुलिच्छेदमथाकृतोच्चैः ॥ २६५ ॥

तासां च सत्यागणिकोत्तमानां

चिच्छेद केशानलिनीलकान्तीन् ।

अज्ञातवृत्ताः परितुष्टचित्ता

ययुश्च ता गेहमिदं वदन्त्यः ॥ २६६ ॥

अहो मृदुत्वं पटुता सुवक्तुं

सुरूपता कान्तिरहो महत्याः ।

भीषात्मजाया इति विस्मयिन्य—

स्ता लूनकेशा इति सत्ययोक्ताः ॥ २६७ ॥

वदन्ति किं हृष्टमना भवन्त्यः

सत्यं स्तुमो देवि तदेव तस्याः ।

यद्वल्लभा पत्युरपि प्रकामं

रुक्मिण्यमोघोक्तिरदात्स्वकेशान् ॥ २६८ ॥

यूयं विगुप्ता इति किं युवत्यो—

रे नापित बृहि तवापि केन ।

छिन्नाः कक्षाः कर्णयुगं च घोणा

पप्रच्छ रुष्टेति सुकेतुजा तान् ॥ २६९ ॥

एवं वचस्तद्विनिशम्य हस्तैः

पराभृशन्त्यः स्वकमस्तकानि ।

सोऽपि क्षणेनाप्यविलक्षतां च

प्रावृत्य गात्राणि सुलज्जयोच्चुः ॥ २७० ॥

जानीम ईशेन वयं निकृष्टाः

सम्प्रापिता येन दशमिमां तु ।

किलातितोषादलकान् ददौ से-

त्येवं महानन्दधियः प्रयाताः ॥ २७१ ॥

त्वद्वाक्यतो ज्ञातमिदं हि वृत्तं

पूर्वं न वा देवि समूचुरेताः ।

श्रुत्वेति सत्यापि हरोष पत्ये

भृत्यापराधे प्रभवो हि दुष्टाः ॥ २७२ ॥

कृत्वा समक्षं नृपसंहतेः प्राक्

संस्थां परां पत्युरवाप्य चित्तम् ।

रुक्मिण्यहो स्वालकवल्लरीमै

नो दातुमिच्छत्यतिवल्लभत्वात् ॥ २७३ ॥

दातुं न वाञ्छा यदि मे कचानां

किं मे जनस्यातिविडम्बनां सा ।

केशाङ्गुलिच्छेदपुरःसरां द्राक्

करोति दुष्टा प्रभुमानमत्ता ॥ २७४ ॥

दोषोथवायं खलु किं सपत्न्याः

करोति बाधां शठमाधवो मे ।

रुष्टा विचिन्त्येत्यमिधातुमेवं

स्वाः प्राहिणोद्विष्णुसमीपमेषा ॥ २७५ ॥

गत्वा च वृद्धाः प्रणिपत्य तस्मै

प्रोचुर्यथावृत्तमनेकयुक्त्या ।

तत्रान्तरे प्राह हली विमृष्यं

जनैरिति न्यायविदां तु रोषः ॥ २७६ ॥

अत्रान्तरे मातृमनोभुवोर्या

कथा प्रवक्ष्ये परमाद्भुतां ताम् ।

सत्याङ्गनानापितयोश्च वृत्तं

दृष्ट्वा जनन्याह सुतं प्रहृष्टा ॥ २७७ ॥

यो मेघकूटे शितिसम्बरस्य  
 पुरे गृहे काञ्चनमालिकायाः ।  
 वृद्धिगतः षोडशलम्भमागी  
 प्राप्तिश्च यस्याह मुनिः सुमूर्तेः ॥ २७८ ॥  
 स षोडशेन्द्रे शुभचिह्नकानि  
 प्रोक्तानि यस्यागमने महान्ति ।  
 येनाखिलाः खेचरलोकपाला  
 वशीकृता शैशव एव पुण्यान् ॥ २७९ ॥  
 यस्मै हिता देवखगेशलोका  
 यं नारदोगादिह चानिनीषुः ।  
 स त्वं न चान्यो वद पुत्र सत्यं  
 श्रेयो न नर्मात्र चिरं हि कालम् ॥ २८० ॥  
 इत्येव मुक्तो गदतिस्र भिक्षुः  
 कृताञ्जलिः खेचरलोकवासात् ।  
 प्राप्तोमुनाहं सह नारदेन  
 सत्यं भवाम्यम्ब सुतस्तवाहम् ॥ २८१ ॥  
 सन्तप्तकार्तस्वरगात्रयष्टि-  
 र्व्याकोशलीलाम्बुजपत्रनेत्रः ।  
 रूपं परावर्त्य स तत्क्षणेन  
 ननाम पादद्वितयं जनन्याः ॥ २८२ ॥  
 नेत्रामृतं सर्वविलासिनीनां  
 यस्योपमानं वपुरद्वितीयम् ।  
 विलासिनां चारुतया बभूव  
 का वर्णना तस्य परा विधेया ॥ २८३ ॥  
 तद्रूपवीक्ष्यानुपलब्धतृप्तिः  
 पुनः पुनस्तत्तनुमामृशन्ती ।

तं प्रक्षरस्वारूपयोधरा सा  
 व्यालिङ्ग्य विज्ञातसुता चुचुम्ब ॥ २८४ ॥  
 एवंविधस्यातिमनोहरस्य  
 बाल्यं तव प्रेक्षितमीक्षणाभ्याम् ।  
 यथाङ्ग सत्काञ्चनमालयासौ  
 धन्येति तं सा निजगाद माता ॥ २८५ ॥  
 धृत्वोदरे त्वां नव पुत्र मासान्  
 क्लेशात्प्रसूतेति विनष्टपुण्या ।  
 त्वद्बाल्यमीक्षे न हि चारुलीलं  
 भाग्यानुरूपा भवितव्यता यत् ॥ २८६ ॥  
 उक्तं निशम्येति बभाण कामो  
 बाल्यं च वृत्तं मम देवि सर्वम् ।  
 किं दुर्लभं द्रष्टुममोघवाक्ये  
 वाञ्छास्ति वीक्षस्व करोमि बाल्यम् ॥ २८७ ॥  
 उक्त्वेत्यभूत्तत्क्षणजातमात्रो  
 बालो वराङ्गे विकजाम्बुजास्यः ।  
 उत्तानशायी चलपाणिपादः  
 सुलक्षणैश्चर्चितमुग्धगात्रः ॥ २८८ ॥  
 लीलोपसर्पी प्रहसी स्वमातुः  
 स्तनंधयोनेकविलासदक्षः ।  
 तिष्ठन् स्वयं प्रोत्थितिरीषदीप—  
 त्रसर्पको जानुगतिः क्रमेण ॥ २८९ ॥  
 उत्थाय भूयः पतनं स्थिरात्मा  
 मातुः करालम्बगतिः प्रधावन् ।  
 नाना मणिद्योतितकुट्टिमेषु  
 भ्रमन्वदत्किञ्चिदनक्षरं सः ॥ २९० ॥

आरभ्य पांशुप्रचुरे प्रवेशे

मातुर्गलालम्बसुखं ददौ च ।

बालोचितैराभरणैः समस्तै—

र्विभूषितो भूषितयादवश्रीः ॥ २९१ ॥

क्रीडां प्रकुर्वन् विविधान्नपानं

त्यजन् रुषा मातृमनोज्ञवाक्यः ।

वृद्धिं प्रयान्तीन्दुवदिन्दुवक्त्रो

बभूव सम्पूर्णसुयौवनश्रीः ॥ २९२ ॥

तं तादृशं पुत्रमवेक्ष्य तोषा—

दालिङ्ग्य सञ्जुम्भ्य धृतिं प्रयाता ।

पुत्राङ्गसङ्गादथवात्र लोके

न कस्य जन्तोः परमं सुखं स्यात् ॥ २९३ ॥

दृष्टं श्रुतं यत्स्वनुभूतमिष्टं

परस्परं मातृसुतौ वदन्तौ ।

यावत्स्थितौ तावदुपात्तशस्त्रो

रामाङ्गया भृत्यगणः समापत् ॥ २९४ ॥

प्राप्तं विलोक्याह स मातरं स्वा—

मास्ताम्ब तूर्णी क्षणमेकमीषत् ।

स्वक्रीडितं ते परमीक्षयामि

प्रेक्षस्व चेतः प्रमदावहं यत् ॥ २९५ ॥

उक्त्वेति विद्यां प्रजिघाय सापि

स्थूलोदरास्यः श्रमपीडिताङ्गः ।

सत्यागृहाभ्रादननिःसहात्मा

भूत्वा द्विजो द्वारि निपत्य तस्थौ ॥ २९६ ॥

तान् स्तम्भयित्वा सकलांश्च भृत्या—

नेकं प्रवृत्तेः कथकं विमुच्य ।



तेनापि वृत्ते कथिते सुरोषात्  
 प्राप द्विजं तं स्वयमेव रामः ॥ २९७ ॥  
 दृष्ट्वा स्थितं द्वारि निरुद्धमार्गं  
 रुष्टो बभाषेति स तं द्विजेन्द्रम् ।  
 चिरायसे किं द्विज मुञ्च मार्गं  
 ममास्ति किञ्चिन्महदत्र कार्यम् ॥ २९८ ॥  
 सत्यागृहे पुत्रविवाहभोज्ये  
 भुक्त्वा यथेष्टं सुहितोतेमात्रम् ।  
 अप्येकमस्मान्न पदं प्रयातुं  
 सहो व्रज त्वं स्वपिमीति तात ॥ २९९ ॥  
 निशाम्य तं वाक्यमथास्य राजा  
 निशम्य वक्तिस्म कुतूहलेन ।  
 भुक्त्वेति किं साध्यमहोथवास्ति  
 लौल्यं द्विजानां प्रकृतिस्थमेव ॥ ३०० ॥  
 भवत्वमीभिर्बहुभाषितैर्वा  
 ममास्ति किञ्चित्करणीयमत्र ।  
 उत्तिष्ठ दुष्ट द्विज मुञ्च मार्गं  
 तवोपरिष्ठाच्च कथं व्रजामः ॥ ३०१ ॥  
 उक्तंऽगदीक्षं द्विजवेषधारी  
 भो निष्ठुरस्त्वं बलदेव विप्रम् ।  
 तिरस्करोष्याः कथमृद्धिमत्तः  
 क्षमो न दातुं मम किं रुषा ते ॥ ३०२ ॥  
 श्रुत्वोदितं तस्य बलोऽभिमानी  
 पादौ गृहीत्वास्य चकर्ष रोषात् ।  
 दूरं पुराद्वाह्यमुदग्रशक्तिः  
 कायस्तथाप्यस्य चचाल नाल्पम् ॥ ३०३ ॥

विस्मित्य तं निश्चलकाययष्टिं  
 दृष्ट्वा पुरा दूरगताग्रपादम् ।  
 सङ्कर्षणो द्राक्परिमुच्य पादौ  
 युयुत्सुरायादवबुध्य मायाम् ॥ ३०४ ॥  
 आयान्तमालोक्य बभाण कामः  
 कोयं रुषा याति नरोऽवलक्षः ।  
 पृष्टेति मातापि बभाण तोषा—  
 दयं पितृव्यस्तव पुत्र शीरी ॥ ३०५ ॥  
 श्रीमान्महाविक्रमसूदितारिः  
 प्राणप्रियः पृष्टतमः पितुस्ते ।  
 प्रौढैर्मृगेन्द्रैः सह युद्धरङ्गे  
 विधाय लीलां च रतिं प्रयाति ॥ ३०६ ॥  
 यावत्स विप्रेण समं युयुत्सु —  
 रायाति नो राजकुलप्रतोलीम् ।  
 श्रुत्वेति मातुर्वचनं प्रहृष्य  
 रूपं परावृत्य बभूव सिंहः ॥ ३०७ ॥  
 चन्द्रप्रभं बालमृगाङ्गदंष्ट्रं  
 व्यालोलसत्कुङ्कुमकेशरालिम् ।  
 दीर्घाग्रमूर्द्धस्थितपुच्छशोभं  
 संजम्भ्य दिक्चक्रनिविष्टदृष्टिम् ॥ ३०८ ॥  
 दृष्ट्वा मृगेन्द्रं तमसावकस्मा—  
 त्पुरः स्थितं भीषणसिहनादम् ।  
 शीरी स्ववामाग्रकरप्रयुक्त—  
 दिव्योत्तरीयं सहसा डुढौके ॥ ३०९ ॥

अन्योन्यघातप्रतिघातदक्षौ  
 सन्तर्जनैस्ताडनवञ्चनैश्च ।  
 परस्परोल्लङ्घनचालनाभि-  
 श्रिक्रीडितुस्तौ चिरमुग्रकोपौ ॥ ३१० ॥  
 चपेटया स्फाल्य बलं क्षणेन  
 कृत्वा नृपास्थानभुवं प्रलङ्घाम् ।  
 हसन्स किञ्चित्तनयो मुरारेः  
 स्थितः प्रमादी पुरतः स्वमातुः ॥ ३११ ॥  
 अन्त्रातरे विस्मितमानसा सा  
 पुत्रं महाविक्रमरूपकान्तम् ।  
 पप्रच्छ वार्तां मुनिनारदस्य  
 कासौ गतोऽकारणबान्धवो मे ॥ ३१२ ॥  
 उक्तेऽभणीदम्ब मयैव सार्द्धं  
 विद्याधराद्रेः पुरमेघकूटात् ।  
 समागतस्तिष्ठति खे पुरोऽस्या  
 बहिर्मृगाक्ष्या तव देवि बन्वा ॥ ३१३ ॥  
 प्राप्ता स्नुषा पुत्रं कुतस्त्वयेति  
 पृष्टो बभाषेति मनोभुवोसौ ।  
 दुर्योधनेनोदधिनामकन्या  
 या प्रेषिता भानुविवाहनार्थम् ॥ ३१४ ॥  
 श्रुत्वा स्वपुत्रेष्टवधूपलब्धिं  
 तिरस्कृतिं चापि सुकेतुनप्तुः ।  
 आहस्म पुत्रं मुनिनारदं द्राक्  
 पुत्रेक्षितुं मे मतिरुत्सुकेति ॥ ३१५ ॥  
 बभाष कामोम्ब कुलप्रसूतो  
 यः प्राप कालेन चिरेण मानी ।

आख्यापितस्वात्मपराक्रमादिः

सूनुस्तवास्मीति कथं प्रवक्ति ॥ ३१६ ॥

तस्मात्प्रयुध्यात्मपराक्रमादि-

प्रकाशनोत्कृष्टवचामिरम्ब ।

पित्रे स्वबन्धुक्षितिभृज्जनाय

वक्तुं स्वमेवं ननु साम्प्रतं नः ॥ ३१७ ॥

प्राहस्व माता न हि पुत्रं शक्या

जेतुं त्वया यादवभोजवीराः ।

सोवाच देवं प्रविहाय नेमिं

त्वं द्रक्ष्यसे किं बहुभाषितेन ॥ ३१८ ॥

अम्बां प्रयाचे कुरु मे प्रसादं

यतिस्नुषासन्निधिमम्ब शीघ्रम् ।

संस्थाप्य तत्र प्रतिभोतिमुक्तः

संग्रामसौम्यागतयादवौघैः ॥ ३१९ ॥

एवं करोमीति त्वयोदिते तां

माणिक्यभूषाकपिशिरुताशाम् ।

दोभ्यां गृहीत्वाम्बरमारुरोह

ब्रुवन्निति श्रीधरशीरिपूर्वान् ॥ ३२० ॥

भो यादवाः पाण्डुसुताः सुभोजा

अन्येपि ये पुंस्त्वयुजोऽत्र पुर्याम् ।

वाक्यं मदीयं शृणुतैकचित्ता

यूयं यदि प्राज्यकुलप्रसूताः ॥ ३२१ ॥

भीष्मात्मजा चक्रपतेः प्रिया या

चेद्यं वराकं विनिहत्य पूर्वम् ।

द्वाभ्यां हता विष्णुहलायुधाभ्यां

क्लेशेन संशीतिमुपागताभ्याम् ॥ ३२२ ॥

सा साम्प्रतं खेटसुतेन साध्वी  
 वीरेण नीलाञ्जदलायताक्षी ।  
 तथा मनोज्ञा ह्रियते द्रुतं भो  
 रोद्धुं क्षमाश्चेल्लघु रुन्धतां च ॥ ३२३ ॥  
 व्रजाम्यदत्वा न हि युद्धमस्मा—  
 त्संभूय सर्वेपि यथास्वमेता ।  
 नेष्याम्यमुं स्वेष्टपदं च पश्चात्  
 स्वेष्टानुसारी न मलिम्लुचोहम् ॥ ३२४ ॥  
 वाक्यं समाकर्ण्य सभा यदूनां  
 चुक्षोभ वाताहतवार्द्धिवारि ।  
 प्राघूर्णितोत्तुङ्गतर्ङ्गलीला  
 रोषाज्ज्वलद्वाडवसंहतिर्वा ॥ ३२५ ॥  
 शीरी सितोप्युग्रतुषांगभाजां  
 भिये बभूवारुणतां प्रपन्नः ।  
 स्फुरत्सुदन्तावृतिरत्र लोके  
 च्युतस्वभावो हि भिये न कस्य ॥ ३२६ ॥  
 पाण्डोः सुता भीमधनंजयाद्या-  
 श्वेत् रूषा चारुवरासनेभ्यः ।  
 ज्येष्ठोपि संज्ञां सुयुधि स्थिरत्वात्  
 ख्यातिं नयन्धीरतयावतस्थे ॥ ३२७ ॥  
 केप्यत्र वक्षःस्थलमग्रहस्तैः  
 परामृशन्तः परुषोक्तयोरम् ।  
 अन्ये तु केयूरमणिप्रदीप्ता-  
 न्दष्टाधरा बाहुतटान्प्रजञ्जुः ॥ ३२८ ॥  
 राजाङ्गजाः केचिदवाप्तरोषा  
 युयुत्सवो मानधना सगर्वाः ।

पूर्णेन्दुवक्रद्युतिपूर्णशोभाः

समं चलाङ्गा जहसुर्नितान्तम् ॥ ३२९ ॥

चकम्पिरे केचिदतीवरोषात्

कुधापरे बभ्रमुरन्धवच्च ।

बभञ्जुरन्ये महतः शिलामया—

ननेकशः स्तम्भगणान्महौजसः ॥ ३३० ॥

क्षुब्धेषु योधेष्विति केचिदूचुः

स्वल्पेभंवद्भिर्न हि ज्ञेय एषः ।

ततो भटानां प्रतिबोधनाय

सङ्ग्राममेरी सहसा प्रदेया ॥ ३३१ ॥

मेर्या निनादं तु निशम्य सर्वे

कार्याणि मुक्त्वार्द्धकृतानि सद्यः ।

भीताः समाश्वास्य रहः स्वकान्ता

द्वारावतीवीरभटा निरीयुः ॥ ३३२ ॥

केचिन्महाशौर्यमदेन वीराः

स्वाङ्गेऽपि चकुर्न हि कङ्कटानि ।

सङ्ग्रामतोषान्तनुपुष्टिभाजा—

मथापरेषां त्रुटितानि सद्यः ॥ ३३३ ॥

हस्त्यश्वसत्तङ्गरथाधिरूढाः

कोदण्डखड्गत्रिशिखायुधाद्याः ।

शङ्कोरमेरीपणवादिनादै

राजाङ्गणं सर्वनृपाः प्रपन्नाः ॥ ३३४ ॥

तुङ्गाः कुथप्राप्तरुचोभिसीम

मन्दाम्बुभिः प्लावितभूमिभागाः ।

कल्पान्तवातेन समं प्रणुष्ठा

धाराधरा वा चलिता गजेन्द्राः ॥ ३३५ ॥

क्षितिं खनन्तः प्रखरैः खुराग्रैः  
 क्षोणीतलं व्याप्य समन्ततोपि ।  
 जग्मुस्तुरङ्गाः प्रतिवाजिनो वा  
 समाह्वयन्तो निजहेषितेन ॥ ३३६ ॥  
 दिव्यास्त्रशस्त्रैः परिपूर्णमध्या—  
 धीत्कारशब्दैर्बध्निरीकृताशाः ।  
 मरुचलैः केतुकरै रथौघा-  
 ध्वेलुर्युधं शत्रुमिवाह्वयन्तः ॥ ३३७ ॥  
 पतङ्गरश्मिस्फुरितासिमीन-  
 स्तुरङ्गमोत्तुंगतरङ्गमालः ।  
 क्षोणीशमाच्छाद्य पदातिसङ्घः  
 कल्पाब्धिकल्पः सहसा चञ्चल ॥ ३३८ ॥  
 पराजयस्य प्रतिबन्धकानि  
 दृष्ट्वा निमित्तानि सुभूरिशोपि ।  
 तथापि चेलुर्यदुपाण्डयाद्याः  
 किं वा विधत्ते न हि कोपवश्यः ॥ ३३९ ॥  
 कामोपि नीत्वा जननीं सकाशं  
 साधोः स्नुषावन्दितपादपद्माम् ।  
 विधाय सेनां महतीं क्षणेन  
 योद्धुं स्थितः प्राप्य धरां विशालाम् ॥ ३४० ॥  
 अधोक्षजाद्या हरिसाधने ये  
 क्षमाभृतस्तेपि बलेस्य शत्रोः ।  
 चिह्नानि तान्येव स एव वेषो  
 गृहीत जित्वेति वदन्ति नग्नाः ॥ ३४१ ॥  
 बलद्वयं वीक्ष्य रणोत्सुकं तत्  
 पुराङ्गनाः पूर्णशशाङ्कवक्त्राः ।

ऊचुर्महाहर्म्यतलाधिरूढाः

शमो यदि स्याद् द्वयमेव धन्याः ॥ ३४२ ॥

ग्रहीव विष्णुः प्रतिभाति मातः

जगत्प्रसिद्धानखिलान्नेन्द्रान् ।

कुमारकाङ्क्षाद्बहुवंशजातान्

योषाकृते मारयितुं प्रवृत्तः ॥ ३४३ ॥

इत्यादिवाक्यानि मनःस्विनीभ्यः

शृण्वन्भटानां निवहः सहर्षम् ।

पुरः प्रतोलीं समवाप वेगात्

केचित्पुनः शत्रुपताकिर्नी च ॥ ३४४ ॥

वेगात् प्रधाव्याहवमाविविक्षन्

वीरान्भटान् संरुधुः समंतात् ।

राजाङ्गया सत्प्रतिहारमुख्या

आत्मीर्यवर्ग्यानितरेपि नीत्या ॥ ३४५ ॥

रेणुर्घण्टाः सैन्ययोर्वारणानां

चक्रुः शब्दं काहलं काहलाश्च ।

मेरीमंभास्तूर्यमेदाश्च येन्ये

चेरुर्विश्वे व्याप्तदिक्काः समंतात् ॥ ३४६ ॥

नायं शत्रुः सूनुरेषस्ततः किं

हर्षस्थाने वा वृथा कोप एषः ।

स्कन्धावारस्याग्रतो भूय वेगा—

न्मन्ये विष्णुं वारयामास रेणुः ॥ ३४७ ॥

नास्त्येवात्र प्राणिजातस्य मृत्यु—

नूनं किं त्वं वारणायोद्यतोसि ।

कोपाद्धानैः सम्प्रवृत्तैर्गजानां

शान्त्या रेणुर्वारितो वा क्षणेन ॥ ३४८ ॥



इत्थं सैन्ये मान्मथे यादवीये  
 प्रत्यासत्तिं प्राप्तवत्युप्रकोपात् ।  
 किं स्याद्विशो नैव सैन्यद्वयेस्मिन्  
 भीतान् द्रष्टुं देवदैत्याः समीयुः ॥ ३४९ ॥

इतिसिन्धुराजसत्कमहत्तमश्रीपप्पटगुरोः श्रीमहासेना-  
 चार्यस्य कृते प्रद्युम्नचरिते नवमः सर्गः समाप्तः ॥ ९ ॥

---

## दशमः सर्गः ।

कल्पान्ताब्धेस्तुल्ययोरप्रयोधे  
सङ्घट्टोभूत्सैन्ययोरन्तराले ।  
गर्जत्युच्चैः शत्रुपक्षेऽन्तिकस्थे  
माध्यस्थं कः शौर्यशाली दधीत ॥ १ ॥  
नागं नागो वाजिनं वाजिमुख्यः  
पत्तिः पत्तिं स्यन्दनस्थश्च तत्स्थम् ।  
योद्धुं वेगात्प्राप हेतुं विनापि  
प्रायो वैरं निर्निमित्तं हि लोके ॥ २ ॥  
योधा योधैः सायकैर्भिन्नगात्राः  
पेतुर्दन्तैर्दन्तिभिर्दन्तिनश्च ।  
पर्यापुश्च स्यन्दनाः स्यन्दनस्थे—  
रेवं युद्धं सेनयोर्भीममासीत् ॥ ३ ॥  
खड्गाखड्गि क्षमारहाक्षमारुहीत्थं  
तूर्णं केशकेशि दीर्घं बभूव ।  
वीरैः कुन्ताकुन्ति कैश्चित्तु युद्ध—  
मन्यैर्मुष्टामुष्टिकैरप्यकारि ॥ ४ ॥  
योद्धुं कश्चित्प्रच्छदं वारणस्य  
वक्रार्द्धागान्नाक्षिपद्यावदेव ।  
तावत्तूर्णं प्रत्यनीकस्य बाणैः  
प्रोक्तः कुम्भे पिच्छवर्जं निमग्नैः ॥ ५ ॥

हस्तैर्हस्तान्योजयित्वा गजेंद्रा  
 दंतैर्दंतान् कुञ्चिताग्रप्रपादान् ।  
 कम्पिष्मामृल्लीलया शोभमाना  
 दीर्घं चक्रुः क्रीडया चारु युद्धम् ॥ ६ ॥  
 अन्ये रेजुर्दतिनः शस्त्रजालै-  
 शिख्रा धारा पांकभिः श्रोणितानाम् ।  
 शैलाः शम्भच्छ्राविधातूदकानां  
 धाराभिर्वा निश्चलत्वं प्रपन्नाः ॥ ७ ॥  
 चक्रैश्छिन्नान् स्वान् गृहीत्वा करांग्नीन्  
 शत्रून् स्वच्छं ताडयित्वा सहैव ।  
 पेतुस्तोषात्पूर्णचित्ता भटा ये  
 लुब्धा वार्ता नैव निःसारदेहे ॥ ८ ॥  
 एवं भीमे संयुगे कामसैन्यं  
 दृष्ट्वा नश्यत्प्रेषिता धीरयंतः ।  
 योधाः सर्वं सायकैश्छादयंतः  
 प्रेक्ष्योत्तस्थुस्तान्पुनर्यादवीयाः ॥ ९ ॥  
 साक्षाच्छीरी पाण्डवाद्याश्च वीरा  
 नामादेशं स्पृद्धर्याह्वय गर्वात् ।  
 दिव्यैः शस्त्रैः प्राकृतैरप्युदारं—  
 मायायोधैर्युद्धवंतो यथास्वम् ॥ १० ॥  
 जाल्याश्वानां हेषितैस्तूर्यनादै-  
 र्भौर्वीध्वानैः सिंहनादैर्भटानाम् ।  
 शस्त्राघातैर्गर्जितैर्वारणानां  
 स्वैर्निस्वानैः खं स्फुटद्वा ररास ॥ ११ ॥  
 लूनैर्वण्डैर्मूलतोर्द्धदुषकै-  
 र्मत्तेभाद्या तूर्णवाताहतानि ।

भ्रेमुर्व्योमन्यातपत्राणि शंके  
प्रापुर्द्वष्टुं चंद्रबिम्बानि जन्यम् ॥ १२ ॥

मा शंकिष्ठा देहि गाढं प्रहारं  
कम्पं कस्माद्धारयस्युज्ज्व भोतिम् ।  
केशान् शीघ्रं वीर संयम्य चाखं  
शखं भूमौ सुस्थितं संगृहाण ॥ १३ ॥

युद्धात्स्वर्गो नाप्यते नापि मोक्षः  
कीर्त्या किं वा साध्यमाचक्ष्व मृत्वा ।  
योषा मुक्त्वा सत्सुताश्चन्द्रवक्त्रा  
मा युद्धयस्त्वं याहि मा स्थाः पुरो मे ॥ १४ ॥

इत्यन्योन्यालापदक्षा नृपेन्द्रा  
मायायोत्रैस्तीव्रवाग्भिश्चिराय ।  
ये युध्यन्ते वीरमानावलेपा  
जघ्नन्तोरीन् चित्रशस्त्रास्त्रजालैः ॥ १५ ॥

शैलेन्द्राभैः पातितैः कुञ्जरौघै—  
र्दुःसञ्चारैः स्यन्दनैश्चापि भग्नैः ।  
भल्लूकानां फेत्कृतैरन्ध्रभूषै—  
र्वेतालैस्तद्गीममासीन्नटद्भिः ॥ १६ ॥

इत्थं बाणैर्मान्मथैः पाण्डवाद्यान्  
ध्वस्तान्योघान्वीक्ष्य विष्णुः सुरोषात् ।  
नागान् स्थित्वा स्यन्दने कृष्टशार्ङ्गो  
विश्वं बाणैश्छादयन् संप्रचेले ॥ १७ ॥

तातं दृष्ट्वा सोऽपि वैलक्ष्यभावा—  
न्मन्दं मन्दं स्यन्दनस्थः प्रतस्थे ।  
तावच्चक्षुर्दक्षिणं बाहुनामा  
विष्णोरिष्टाशंसि प्रस्पन्दतेऽसौ ॥ १८ ॥

क्षीणे सैन्ये संस्थिते बन्धुवर्गे  
 शत्रौ वापि प्रोद्धते युद्धशौण्डे ।  
 एतद्यन्मे स्पन्दतेऽद्यापि नेत्रं  
 तर्त्तिक भद्र प्रेक्षणीयं सुभद्रम् ॥ १२ ॥  
 प्राहसैवं सारथिश्चक्रिणं तं  
 यन्नेत्रस्य स्पन्दनं तत्प्रतीमः ।  
 संग्रामेस्मिन्वैरिणं देव जित्वा  
 लब्ध्वा कीर्तिं प्राप्स्यसि त्वं प्रियां च ॥ २० ॥  
 एवं विष्णुः सारथिः सोपि तुष्टः  
 प्रीत्यान्योन्यं भाषमाणौ महेच्छौ ।  
 शत्रुं भीमादोपवतं सुसारौ  
 प्राप्तौ प्राप्योवाच चैवं हरिस्तम् ॥ २१ ॥  
 दाराहतां न्यकृतेः संविधाता  
 बन्धून् हन्ता त्वं तथाप्यन्तरङ्गः ।  
 स्नेहोत्पन्नं येन नैवास्मि हन्ता  
 तस्माद्भार्यो नः समर्प्य प्रयाहि ॥ २२ ॥  
 उक्तोवोचन्मन्मथस्तं हसित्वा  
 केयं वेला स्नेहसम्बद्धबुद्धेः ।  
 हत्वा बन्धून्योषितश्चापि हत्वा  
 बन्धुः स्याच्चेत्कीदृशः स्यात्तवारिः ॥ २३ ॥  
 शक्तो योद्धुं नो भवांश्चेद्भवेत्यं  
 भार्यो वीर त्वं हि मह्यं प्रयच्छ ।  
 शत्रोरुक्तं माधवस्तं निशम्य  
 प्रापच्छत्रुं मण्डलीकृत्य शार्ङ्गम् ॥ २४ ॥  
 भूमिव्योमाशेषदिक्चक्रवालं  
 बाणैर्विष्णुं छादयन्तं विलोक्य ।

चिच्छेद प्रागर्द्धचन्द्रेण धीरः  
 कामः किञ्चिद्विस्मितस्तस्य चापम् ॥ २५ ॥  
 विष्वक्सेनश्चापमन्यद्वृहीत्वा  
 यावद्वेगात्सम्मुखस्संप्रतस्थौ ।  
 तच्छिञ्चत्वाहस्ताङ्गजस्तं प्रहस्य  
 कस्मादीदृक् चापकौशल्यमाप्तम् ॥ २६ ॥  
 ख्याता भोजा यादवाः पाण्डवाद्या—  
 स्तेषां स्वामी शस्त्रविद्याप्रवीणः ।  
 घातुर्धैर्यं त्वीदृशं येन योषे  
 चापं स्वीयं रक्षितुं नैव शक्तः ॥ २७ ॥  
 योद्धुं वा यो वेत्ति नो किं स लोके  
 स्वेच्छाचारी जीवितुं नो लभेत ।  
 किं वा कार्यं भार्यया बान्धवैर्वा  
 जीवं याहि प्राप्नुहि त्वं सुखानि ॥ २८ ॥  
 इत्यादिहास्यवचनं प्रतताड शाङ्गी  
 कामं गृहीतधनुरुग्रशरैरनेकैः ।  
 यो रंगमर्म निखिलं त्वभणत्प्रसिद्धं  
 मायाविनोस्य मदनस्य रुषा क्षणेन ॥ २९ ॥  
 छत्रं ध्वजं रथनियुक्ततुरंगमांश्च  
 तत्सारार्थं परिजनं च निपात्य भूमौ ।  
 तोषी स्वपक्षजयनिर्वृतिमाप्य यावत्  
 सन्तिष्ठते रथवरे किल यादवेशः ॥ ३० ॥  
 तावदन्यं समारुह्य रथं वेगान्मनोभवः ।  
 गुरुमात्मसमं चक्रे मायया किं न साध्यते ॥ ३१ ॥  
 दिव्यं स्यन्दनमारुह्य हरिर्वा यदुसत्तमः ।  
 क्रोधादाह्वय सखिद्यां मुमोच हुतमुष्णारम् ॥ ३२ ॥

स गत्वाथ शरो दिव्यप्रलयानिलसन्निभः ।  
 ददाह मान्मथीं सेनां परिवेष्ट्य समन्ततः ॥ ३३ ॥  
 स छात्कारं क्वचिद्वह्निः करोत्याश्रयशक्तितः ।  
 सात्कारश्च क्वचिद्भीमः स्फुर्लिगाणुनिरुद्धदिक् ॥ ३४ ॥  
 कटकान्तं स्फुटदीप्तिं हठाद्धाटकभूषणः ।  
 प्रदह्यमानं व्यालोक्य पावकं कार्णिकरादरात् ॥ ३५ ॥  
 सस्सरे वारुणं बाणं बाणासनपरिग्रहः ।  
 शरासनगतं वेगाच्चिक्षेप च रिपुं प्रति ॥ ३६ ॥  
 सोऽभिभूत्वा महामेघः शक्रचापविभूषितः ।  
 गज्जत्सौदामिनीयुक्तो विमुञ्चन्नमितोऽशनीः ॥ ३७ ॥  
 मुशलाकारधारामिः प्रवर्षन्नमितो जलम् ।  
 व्यदिध्यपत्क्षणेनामुं कुशानुमकुशत्विषम् ॥ ३८ ॥  
 अयुग्माश्चिषमात्मीयमवलोक्यापसारितम् ।  
 वायव्यास्त्रं महावेगं व्यमुञ्चन्मधुसूदनः ॥ ३९ ॥  
 तेनाक्षिता नरेभाश्च रथाश्चापि विदूरतः ।  
 छत्रकेतुध्वजैः सार्द्धं पत्रसङ्घा इव क्षणात् ॥ ४० ॥  
 ततश्चिक्षेप कामोखं तामसं मोहकारणम् ।  
 भृंगाभ्राम्बरनागेन्द्रनीलं लोलमितस्ततः ॥ ४१ ॥  
 तच्चक्रे खलवृत्तिर्वा समं सर्वभुवस्तलम् ।  
 व्यामोहोत्पादिका वृत्तिस्तामसानां हि सर्वतः ॥ ४२ ॥  
 एवमादिभिरत्युग्रैर्दिव्यास्त्रैरितरैरपि ।  
 प्रहरन्तौ तावकाष्टौ विस्मय खेटनाकिनाम् ॥ ४३ ॥  
 अस्त्रं हरिः क्षिपति यद्यदमोघमुग्रं  
 व्यर्थं बभूव तदर्हि समवाप्य सर्वम् ।

आश्चर्यमेवमथवा न हि चित्रमेतत्  
 स्वस्मिन्कुले न हि शराः प्रभवन्ति दिव्याः ॥ ४४ ॥  
 इति नितान्तखलीकरणाकुलः  
 सकलशस्त्रनिरर्थविलक्षणीः ।  
 निजबलक्षयदुःखवशीकृतः  
 फणिरिपुर्मनसा धृतनिश्चयः ॥ ४५ ॥  
 दृढपरिकरबन्धो बाहुयुद्धं विधित्सु-  
 विरहितरथयानो भूतले न्यस्य पादौ ।  
 शिथिलितवसुधाभृत्सन्धिरुन्निद्रकञ्ज-  
 हतिरतिभयदोकिस्ताम्रदृष्टिर्दुर्दौके ॥ ४६ ॥  
 पितरमधिकरोषात्प्राप्तमालोक्य साधु-  
 र्गगनतलविमानं स्तम्भितं द्राग्विमुच्य ।  
 प्रतिभयचकिताभ्यां वीक्षितो मातृभार्ये  
 स्थिरगुणयुवतिभ्यां मन्मथो विप्रचेले ॥ ४७ ॥  
 दिक्करीन्द्रनिभयोरथ मध्यं  
 नारदः समुपगम्य जगाद ।  
 चारुचेष्ट किमिदं मधुशत्रो  
 साम्प्रतं निजसुतेऽपि विधातुम् ॥ ४८ ॥  
 कालसम्बरगृहे समगाद्यो  
 वृद्धिमाप्य च स षोडशलाभान् ।  
 षोडशाब्दवयसा कृतभूषः  
 प्रापितस्तव समीपमिदानीम् ॥ ४९ ॥  
 त्वमपि मदन किं भो चेष्टसे त्रातरीत्थं  
 पितरि सकलपूज्ये स्नेहगेहे मुरारौ ।  
 सकलनरपतीन्द्रैः सेव्यपादारविन्दे  
 कुरुवर करणीयं पुत्र मुञ्चान्यचेष्टाम् ॥ ५० ॥



इति निगदति साधौ माधवोऽस्यन्ततोषा-

न्निखिलबलविनाशोद्भूतशोकाच्च मन्दः ।

द्रुतगतिरिति कामं प्राह वत्सेहि शीघ्रं

निजभुजवरगाढाश्लेषसौख्यं प्रयच्छ ॥ ५१ ॥

वचनमिदमुपेन्द्रस्यातिसस्नेहगर्भं

श्रवणसुखदमुच्चैरङ्गजस्तन्निशम्य ।

क्षितित्रिनिहितमौलिः केशवस्याङ्घ्रिपद्मं

तदनु पुनरनंसीत्कामपालस्य पादौ ॥ ५२ ॥

अविरलपुलकौघैः सूचितान्तःप्रमोदः

प्रविगलदुरुवाणैर्मूर्ध्नि सिञ्चन्निनितान्तम् ।

तनुजमिति विलोक्य प्रस्फुरद्वाग्रयष्टिः

स्विदिलवचित्तदोभ्यामालिलिङ्गातिगाढम् ॥ ५३ ॥

तदनु वदति तोषात्पूर्णचित्तो मुनिस्तौ

किमिह चिरमकार्यं तिष्ठतोद्यापि वीरौ ।

प्रविशतमतिलोलापाङ्गदङ्गनागरीणां

नयनमुदप्रनूनां प्रापयन्तौ पुरीं स्वाम् ॥ ५४ ॥

निगदितमुपकर्ण्योवाच नारायणस्तं

क्षयमुपगतसैन्यौ बन्धुभिर्विप्रयुक्ता ।

पुरि विपुलतरायां द्वौ नतौ निर्नरायां

वद कथमिह शोभां धारयावो विशन्तौ ॥ ५५ ॥

मुनिरिति हरिवाक्यं दैन्ययुक्तं निशम्य

प्रहसितमुखपद्मोऽवोचदित्थं मुरारिम् ।

अहिदमन न कश्चिन्मन्मथेनाजिमध्ये

गजतुरगपदातिष्वर्दितः परमार्थ्यात् ॥ ५६ ॥

अयमतिशयविद्यः सर्वविद्याधरेशः

सकलजनमनोज्ञो मायया जेतुमीशः ।

त्रिभुवनमपि नो वा मारयत्यार्द्रचित्तो  
 रिपुमपि बलशाली किं पुनर्बध्नलोकम् ॥ ५७ ॥  
 भव मुदितमनस्कस्त्वं मुरारे प्रकामं  
 सकलमपि च सैन्यं त्वं समुत्थाप्य पित्रे ।  
 स्वजनसुखसमुत्थं देहि शर्माङ्गज त्वं  
 इति मुनिवचनेनात्थापयत्तोपि सर्वम् ॥ ५८ ॥  
 तुरंगमातंगरथाधिरूढा  
 नरेन्द्रभीमार्जुनसारणाद्याः ।  
 प्रबुद्धनीलोत्पलपत्रनेत्राः  
 समुत्थिता विस्रयपूर्णचित्ताः ॥ ५९ ॥  
 घंटारवप्रतिनिरुद्धदिशो गजेंद्रा  
 अश्वाश्च निष्ठुरखुरक्षतमेदिनीकाः ।  
 उक्तेतवश्चटुलतुंगहयारथौघाः  
 युद्धे च सत्त्वरमुदस्थुरमी च योद्धाः ॥ ६० ॥  
 एवं चतुर्विधबले मिलिते च भूरि—  
 व्यालोलहेतिततिरुद्धदिगंतराला ।  
 आनन्दपूर्णवदनो मदनागमेन  
 प्रोवाच सूनुमिति मानधनो मुरारिः ॥ ६१ ॥  
 स्वां मातरं युवतिमप्यच्चिरान्मनोज  
 द्रागानयानय सुखप्रदं धैर्यराशे ।  
 पित्रोदितं वचनमित्थमदो निशम्य  
 कामोकरोदथ तथैव विनीतवर्थः ॥ ६२ ॥  
 संमार्ज्यं सर्वविशिखांतरमम्भसाति—  
 सद्गन्धिना समभिषिच्य विचित्रपुष्पैः ।  
 आगुल्फपूर्णविपाणिं रचिताद्रिशोभा—  
 मुत्तोरणां मुररिपुर्मदनेन सार्द्धम् ॥ ६३ ॥

उदधिविजयपूर्वानानमस्यांगजेन

भुवनविधुमनंगं द्रष्टुकामाः समन्तात् ।

पटुपटहनिनादैः क्षोभयन्पौरनारी—

हरिरिव सजयन्तः स्वां पुरीमाविवेश ॥ ६४ ॥

यदि भवति नरश्चेत्कामदेवेन तुल्यो

भवतु निजविभूत्या निज्जितशेषभूतेः ।

रिपुसमिति विजेता भोगगेहं यशस्वा—

नितरन्नुमिरहो किं कष्टकर्माभिरूपैः ॥ ६५ ॥

यदि भवेत्तनुजो रमणीजने

भवतु कामसमः सकृदेव हि ।

भवति चेज्जननी निजपुण्यतो

रुक्मिणीसदृशी भवतादिह ॥ ६६ ॥

किमु कुलमिह पुण्यं यादवानां हरिर्वा

किमुत खचरनाथः काञ्चनस्त्रकसनाथः ।

किमु गजपुरनाथस्यांगजा पुण्यगेहं

गुणनिधिमदनस्य प्राप्तितः किं पुरीयम् ॥ ६७ ॥

क्षितिपतिसुत एषो यो हतो जातमात्रः

खदिरवनशिलाधःस्थापितः सम्पिधाय ।

किल खचरन्नुपेण प्राप्य संवर्धितो यः

प्रभुरिह पितृगेहं प्राप्तवान्मातृपुण्यात् ॥ ६८ ॥

रिपुरपि वरबन्धुर्जातवानस्य हर्ता

यदि पुरि परमद्भर्या वर्द्धितोऽसौ महात्मा ।

क नभसि गतिरस्य क प्रधानोरुलम्भः

क च कुसुमधनुष्मान्स्याज्जगत्यां प्रसिद्धः ॥ ६९ ॥

सर्वस्याभयदानदुश्चरतपोनुष्ठानपूजादिना

नूनं पुण्यमनेन सञ्चितमलं जन्मान्तरे निर्मलम् ।

इत्थं शौर्यमनाविला गुरुजने भक्तिर्यशश्चेदृशं  
लक्ष्मीः स्यादिदमन्यथा कथमहो रूपं च नेत्रोत्सवम् ॥ ७० ॥

शृण्वन् जनोक्तमिति राजगजाधिरुढः  
श्वेतातपत्रक्षितचामरवीज्यमानः ।

सीमन्तिनी जनविलोचनकैरवेन्दुः  
सम्राट् शनैः कृतसमुत्सवमाप वेदम् ॥ ७१ ॥

शितिसंवरोथ दयितासहितः  
खगकन्यकाः समुपगृह्य वराः ।  
विनिशम्य कीर्तिमिति तस्य मुदा  
समुपाययौ रतिपिता च खगः ॥ ७२ ॥

प्रकृतिललितमूर्तिश्चारुवीणा स्वराया  
जनितजनमुदोस्या विश्वरूपाप्तकान्तेः ।  
कनकयमलकुम्भोद्भासिपीनस्तनाया  
विकसितकमलश्री वक्रशोभान्वितायाः ॥ ७३ ॥

विततवहलधूपाकृष्टभृंगालिकास्याः  
प्रसितशिशुमृगाक्ष्या लोलकेतूदयबाहोः ।  
यदुनरपतिपुथ्याः कामवीवाहतोषा-  
दभवदधिकशोभा योषितो वा परैव ॥ ७४ ॥

गगनतलमशेषं छादितं केतुवृन्दैः  
समदकरिघटामिर्मण्डिता वाजिमिश्र ।  
खचरयुवतिसङ्घा नेदुरुत्तंगपीन—  
स्तनजघनभरेणानघ्रमध्याः समन्तात् ॥ ७५ ॥

कचिदतिशयनृत्यं कुत्रचिद्वेयवाद्यं  
कचिदुरुमणिमाला तोरणान्युन्नतानि ।  
ललिततुरगवृन्दं स्यन्दनानां कचिच्च  
जितसकलमृगाङ्गदलप्रसङ्गः कचिच्च ॥ ७६ ॥

इति सकलविभूत्यां चिन्तितोपस्थितायां  
 रुचिरचरुमिरुच्चैर्दीप्तदीपैश्च धूपैः ।  
 जिनपतिपदपूजां संविधायादरेण  
 अभवदथ विवाहः कामरत्योस्तदानीम् ॥ ७७ ॥  
 सुरयुवतिसमानाः पञ्चशत्याष्टसंख्या  
 उदधिसमरमण्यो लीलयोपायतासां ।  
 खचरपतिमिरेवं निर्मिते सद्विवाहे  
 स्वजनपरजनानां वै पूजिते चानुपूर्व्या ॥ ७८ ॥  
 अथ सभागतमाह यदूत्तमो  
 जिगमिषुं खचरेश्वरमन्यदा ।  
 शिशुममुं परिपालितवान्यत—  
 स्तव सुतः प्रथमं चरमं मम ॥ ७९ ॥  
 इति विविन्त्य समं यदमुष्य त—  
 त्खचरनाथ विधेयमहो त्वया ।  
 अभिदधाविदमेव च रुक्मिणी  
 सममिनन्द परं कनकस्त्रजम् ॥ ८० ॥  
 इच्छाविभूत्योः सदृशं मुरारिं  
 सम्पूजयित्वा दयितासमेतम् ।  
 विमुच्य दुःखादथ सोऽपि काम-  
 मार्लिग्य संचुम्ब्य जगाम धाम ॥ ८१ ॥  
 अथ गतवति खेटे क्षमापतावाप्तपूज्ये  
 सकलयदुनरेभ्यो भोजपाण्डूवादिकेभ्यः ।  
 मुदितमनसि विष्णौ तत्कुले चाप्यशेषे  
 विगतशुचि जनन्यां नारदे चापि जाते ॥ ८२ ॥  
 विलासिनीवक्रसरोजषट्पदः  
 सुखामृताम्भोनिधिर्मध्यवर्ती ।

निषेव्यमाणः स्वजनैर्दिवानिशं

विवेद कालं न गतं मनोभवः ॥ ८३ ॥

अथ मदनविवाहप्रेक्षणोज्झूतदुःखा

स्वतनयमपि सत्या याचयित्वाऽन्यकन्याः ।

कमलवदनकामिः प्रापयच्चारुभूत्या

ललितकरगृहीतिं भावुमुत्तुंगकीर्तिम् ॥ ८४ ॥

जन्मन्येव हृत्तोरिणातिविषमे क्षिप्तोऽथ गते तथा

दत्ता चैव महाशिला च विजनेऽरण्ये स्वपुण्यास्ततः ।

बालो लब्धजवोत्सवः खचरपेनानद्य संवर्धितो-

ज्ञानी मानधनः शुचिर्निजयशोऽध्वस्तारिदर्पोदयः ॥ ८५ ॥

विद्येशो विपुलाह्वाप्तविजयः सत्येष्टविध्वंसको-

प्यत्यंतं भुवि सत्यवाक् प्रियतमो लोकस्य येनाभवत् ।

सोऽयं धर्मदिवाकरो जिनमतः सेव्यो बुधैः संततं

संसारान्बुधिशोषणेतिनिपुणो भव्याब्जिनीबांधवः ॥ ८६ ॥

इति श्रीसिन्धुराजसत्कमहामहत्तमश्रीपद्मपुरोः पण्डितश्रीमहासेना-

चार्यस्य कृते प्रद्युम्नचरिते दशमः सर्गः ॥ १० ॥

## एकादशः सर्गः ।

श्रियमनन्यसमामतिनिर्मलां  
प्रदधतो हरिजंबवतीभुवः ।  
चरितमद्भुतकारि महात्मनः  
प्रणिगदाम्यथ शंवयशस्विनः ॥ १ ॥  
सुरपतिर्वरकैटभपूर्वकः  
सुरशतैरपि सेवितशासनः ।  
प्रभुमनन्तगुणाकरमाययौ  
जिनपतिं प्रणिनंतुमथान्यदा ॥ २ ॥  
परमभक्तिवशीकृतमानसः  
सुरगिरेः प्रथमस्य तु पूर्वतः ।  
पुरि पुरा प्रतिपादितनामनि  
श्रितिपपञ्जरथस्य महात्मनः ॥ ३ ॥  
जिनवरं प्रणिपत्य सुभक्तितः  
परमधर्मकथां विनिशम्य च ।  
अवसरं समवाप्य पुरातनं  
निजभवं विनयादिति पृष्ठवान् ॥ ४ ॥  
वरद सर्वजनप्रियचेष्टित  
स्थिरतमाप्रतिमाक्षयबोधदृक् ।  
मम भवान्तरमीश वदोत्तम  
त्रिभुवनार्चितभूतिनिवासभूः ॥ ५ ॥  
इति वचांसि निशम्य जिनोत्तमः  
कथितवान्मुनये मदनैषिणे ।

यदवदत्तदशेषमथास्य च  
द्विजभवादिकमासुरजन्मनः ॥ ६ ॥

तदनु सोऽवददच्युतसम्भवः  
स्वकसहोदरजन्मभुवि प्रभो ।

किमु ममापि भवत्यमृषा सुखं  
जननमेवमथाह जिनोत्तमः ॥ ७ ॥

त्वमपि तत्र पुरे हरिसन्ननि  
हरिवधूवरजम्बवतीसुतः ।

गुणनिधिर्वरशंवकुमारकः  
शमनुभूय ततः शिवमाप्स्यसे ॥ ८ ॥

इति निशम्य वचो मुदितोच्युतः  
स्फुरितभास्करकोटिसमप्रभः ।

हरिसमीपमवाप्य कृतप्रियः  
प्रवरहारमनर्घमणिं ददौ ॥ ९ ॥

तव सुतोऽस्म्यचिरादतिवल्लभो  
मदनवत्प्रमदाजनचित्तहृत् ।

अमुकपक्षदिने वरयोषिति  
क्षितिपते न मृषा वचनं मम ॥ १० ॥

इति निगद्य गतेऽच्युतनायके  
हरिरभूदतितोषपरायणः ।

मदनभूतिविलोकनपीडिता  
प्रथमयोषिति तज्जननेच्छया ॥ ११ ॥

तमवबुद्धय च दैवनियोगतः  
प्रियसहोदरदेवभवच्यवम् ।

स्वजननीं मदनो धिनयान्वितः  
प्रणिजगाद सुतोत्सवमाहिनीम् ॥ १२ ॥



जननि सप्तमजन्मसहोदरः  
 सुरपतिः किलमेव तरिष्यति ।  
 क्षितिपतेस्तनयत्वसमीहया  
 निजजनाद्दितं न मृषा भवेत् ॥ १३ ॥  
 तनुभवं यदि वाञ्छसि तं सुरं  
 जितनिशाकरहारमपि द्युता ।  
 खगसुतादिवसे च ततोऽम्बिके  
 तव करोमि तदाकृतिकं वपुः ॥ १४ ॥  
 तदुदितं च निशम्य जगाद सा  
 स्मितमुखाम्बुरुहा मदनं प्रति ।  
 तव समः किमु पुत्र सुतो भवे-  
 न्न हि समोस्ति रवेरिह विष्टपे ॥ १५ ॥  
 इयमतीव मम प्रियकारिणी  
 सुत सपत्न्यपि जम्बवती सदा ।  
 सुरमतः कुरु जम्बवतीभवं  
 सदुपकारफला हि विभूतयः ॥ १६ ॥  
 तदुदितं च निशम्य मनोभवः  
 प्रकृतितो जननीवचनादृतः ।  
 अवसरं च निरूपयितुं पुनः  
 कृतितनुः स्थितवानिति माधवः ॥ १७ ॥  
 अथ वसंतमहोत्सवसंगते  
 शुभदशुल्कभवे दशमे दिने ।  
 अवतरिष्यति निम्नयतो भुवं  
 सुरप इत्यवगम्य जनार्दनः ॥ १८ ॥  
 निजवधूं प्रथमां धनजाननां  
 सुतदिनत्रयलम्भधितोषिणीम् ।

समुपगृह्य गतो गिरिसन्निधौ  
 वनमनन्यसमं कुसुमाकुलम् ॥ १९ ॥  
 अवसरेऽत्र करांगुलियोजित-  
 प्रवरमुद्रकया क्षणमात्रतः ।  
 मुदितजांबवतीमपि केतुञ्जा-  
 कृतितनुं प्रजिघाय मनोभवः ॥ २० ॥  
 प्रलघुमिः परिवारजनैर्वृता  
 तदनुकारमियाय च मुद्रया ।  
 समभिगम्य च रैवतकं गिरिं  
 रतिमवाप्य च हारमवाप सा ॥ २१ ॥  
 व्यपगमय्य करांगुलिमुद्रिकां  
 स्मितपुरःसरमाह निजागमम् ।  
 इति कृते च तया हरिरुक्तवान्  
 किमिदमित्यभिधादथ शार्ङ्गिणम् ॥ २२ ॥  
 समुपहस्य जगाद हरिः पुन—  
 र्मदनचेष्टितविस्मितमानसः ।  
 जगति पीनघनस्तनिकस्य क—  
 स्तनुभृतां कुरुतेऽत्र हिताहिते ॥ २३ ॥  
 स्वकृतकर्म करोति सदैव ते  
 तदिह पुण्यमिति प्रतिपादितम् ।  
 सुतमिमं प्रथमप्रिययोषिते  
 किल ददामि सदा परिभाविते ॥ २४ ॥  
 विपुलपुण्यमदाच्च तव प्रिये  
 भवतु नैव तथापि मम क्षतिः ।  
 यदि भविष्यति तु त्रिदिवच्युत-  
 स्तव तनौ मदनानुजकैटभः ॥ २५ ॥

प्रचुरपुण्यतया स महाप्रमः

पृथुयशाः किल सर्वं इति श्रुतः ।

श्रितसुरेश्वरगर्भमनोहरा—

मिति निगद्य चिरं प्रजिघाय ताम् ॥ २६ ॥

रतिशृहे किल यावदसौ स्थितः

प्रथमयोषिदवाप शचीसमा ।

कुसुमतल्पतले मृदुपल्लवे

भ्रमरसंहतिगीतमनोहरे ॥ २७ ॥

शिशिरमारुतनुन्नपश्चिमे

तपनुदुत्तमशाखिभिरावृते ।

मधुमदारुणलोचनया रण—

न्मणिविभूषणभूषितया गलत् ॥ २८ ॥

त्रपविजृम्भितकामविकारया

भणितनिर्जितहंसवधूटया ।

विविधविभ्रमहासविलामस-

ञ्चटुलमन्मनभाषणदक्षया ॥ २९ ॥

चिरमरंस्त रतश्रमसम्भव-

स्विदिलवंश्रितचारुशरीरया ।

इति रते सति तत्र दिवच्युतः

प्रथमयोषिति गर्भधरोऽभवत् ॥ ३० ॥

सकलयादवचित्तरां हितौ

प्रियवयूद्वयगर्भसमुद्भवौ ।

प्रतिदिनं जय एव समृद्धयो

यदुकुलस्य मुदश्च निरंतराः ॥ ३१ ॥

१ क. ख. पुस्तकयोर्थव्ययमेव पाठः परन्तु कोषे शुभयुक्तार्थकः शंव इति पाठ एव वर्तते स एव समीचीनः प्रतिभातीति ।

समभवंस्तु तयोर्वरगर्भयोः  
 पृथुफलोदययोरभिवृद्धितः ।  
 नवनवोदयदेषु नवस्त्वथो  
 व्यपगतेष्वथ मासगणेषु सा ॥ ३२ ॥  
 सुतमसूतसुजंबवतीस्फुर-  
 द्धरमणिप्रचयाभमनुत्तमम् ।  
 कमलनामिसुसारथिदारक-  
 प्रथमसूनुरभूद्धि सुदारकः ॥ ३३ ॥  
 प्रथितवीरमहाहरिमंत्रिणो  
 ऽप्यभवदेव हि बुद्धिसुसेनकः ।  
 गरुडकेतुचमूपतिदेहजो  
 जयपदातिरभूद्धरसेनकः ॥ ३४ ॥  
 इति चतुर्भिरमैकदिनोद्भवैः  
 प्रववृधे वरजंबवतीसुतः ।  
 सुतसुभानुमसूत सुभामिका  
 जितसुभानुमनेकसुलक्षणम् ॥ ३५ ॥  
 ललितबालकचेष्टितमम्बुज-  
 प्रचयकान्तिधरं कमलेक्षणम् ।  
 यदुकुलाखिलयोषिदनुत्तम-  
 प्रवरपङ्कजिनीवरषट्पदा ॥ ३६ ॥  
 करतलात्करतः पुरि लीलितौ  
 विविधभूषणश्रेषविभूषितौ ।  
 नयनचित्तहगाद्भुतचेष्टितौ  
 रणितकिंकिणिसच्चरणोज्ज्वलौ ॥ ३७ ॥  
 मदनभान्वनुजावुरुचेष्टिता-  
 वनुदिनं परिवृद्धिमवापतुः ।

इति विचित्रकलागुणनायका—

वधिकरूपयुतावतिभुग्धकौ ॥ ३८ ॥

रुचिरबाल्यवयोव्यतिलङ्घनौ

वरकुमारवयोधिरतौ मतौ ।

अथ कदाचिदनेककुमारकैः

परममित्रतया परिवारितौ ॥ ३९ ॥

कुसुमचित्तमनोहरमण्डपे

हरितनूजसुशंवसुभानुकौ ।

बलपुरःसरयादवसाक्षिकं

स्फुटदुरोदरसद्रतिकारिणौ ॥ ४० ॥

अथ बभूवतुरुन्मदवेषिणौ

गृहगृहीतसुकोटिसवर्णकौ ।

द्रुततरं च जिगाय तमंगज—

प्रियतमो वरभानुसहोदरम् ॥ ४१ ॥

जितहिरण्यककोटिविलक्षधीः

समभवत्स्वजनैः सह भामिका ।

पुनरपि प्रजिघाय सुतं खला

शतनिनादवतो बलतः सभाम् ॥ ४२ ॥

खचरकुर्कुटकस्य जिगीषया

द्विकसुकोटिधनं पटुभामिका ।

तमपि बालवियोगविलापिनीं

समुपलभ्य जिगाय च कुर्कुटीम् ॥ ४३ ॥

पुनरतीव विलक्षतयाऽभव—

न्मृतसमाथ सुकेतुसुता चिरम् ।

पललगन्धजितान्यसुगन्धक—

श्चतुरदग्रककोटिपदुन्मदी ॥ ४४ ॥

प्रथितशंभुकुमारघरोप्यदा—

निखिलमर्थिजनाय धनं तदा ।

उदितरोषमनाः पुनरप्यरं

सदसि भाणयतिस्म मदोद्धतम् ॥ ४५ ॥

वसनकान्तिजिताष्टगुणामहं

कनककोटिमनूनतमां ददे ।

इति तदप्यजयद्भुतभुक्शिखा—

विमलतायुगनूनसुतेजसा ॥ ४६ ॥

कनकतन्तुविनिर्मितविस्फुर-

द्रुचिरवस्त्रयुगेन विलोभधीः ।

पुनरदात्तदपि क्षपिताद्भुतः

कनकसन्मणिकुण्डलहारकैः ॥ ४७ ॥

पुनरभूद्विजिगीषुरतो जितो

विजयषोडशकोटिधनं ददौ ।

मदनबुद्धिबलेन सकौस्तुभं

समुपलभ्य तदाभरणोज्ज्वलः ॥ ४८ ॥

प्रजितवानथ जंबवतीसुतः

खगपकेतुसुतातनुजं तदा ।

दददभूदखिलार्थमथार्थिने

प्रियतमो निखिलस्य जनस्य च ॥ ४९ ॥

त्रिभुवनेऽमितवस्तु ददज्जनः

प्रियतमो न भवेदिह कस्य वा ।

बलनिदर्शनतश्च जिगीषुकः

खगबलौघसुगर्बितमानसः ॥ ५० ॥

स्वकजनन्युदितादकरोद् ग्रहं  
 द्विगुणकोटिधनं प्रथमोदितात् ।  
 तुरगवत्कृतसर्वविभूषणः  
 पुरि समस्तजनैरतिवीक्षितः ॥ ५१ ॥  
 भ्रमणरेचकतः प्रतिवाह्य तं  
 जितवताथ जितोऽनितमत्सरः ।  
 कनकवाहनकर्मतया ग्रह—  
 द्वयमतिस्मयतोप्यभिधाय तु ॥ ५२ ॥  
 स्थितवति प्रियकीर्तिसुभानुके  
 मनसि कार्यमधान्मदनानुजः ।  
 यदि जयामि महाधिकसेनया  
 किल ददाति मतं ग्रहमत्र मे ॥ ५३ ॥  
 कनकवाहनकर्मतयाप्ययं  
 तदपि दुर्घटमत्र करोमि किम् ।  
 इति विचिन्तयते मदनो ददा-  
 द्विजयघोषसुरेन्द्रसुजालके ॥ ५४ ॥  
 तदुपलब्धिचलाद्वलदर्शने  
 विजितवान् लघु भानुसहोदरम् ।  
 ग्रहितया त्वपनेतुमशक्यया  
 तुरगतामुपनेतुमभीष्टवान् ॥ ५५ ॥  
 बलयुधिष्ठिरभीमपुरःसरैः  
 कथमपि प्रतिबोधमवापिता ।  
 हरिरदान्मुदितोस्य निजं पदं  
 नृपमतं मितमासदिनं स च ॥ ५६ ॥  
 अनुभवन् सुखमास्त दृषीकजं  
 सखिभिरेकदिनप्रभवैः समम् ।

अथ कदाचिदमुं सुकुलस्त्रियां  
 बलतया कृतशीलविखण्डनम् ॥ ५७ ॥  
 समवगम्य पराभवशंकिनी  
 हरिमुपालभते जनताखिला ।  
 हरिरपि प्रतिबुद्धसुताहितो  
 ऽभ्युपगतेषु दिनेषु गतेष्वथ ॥ ५८ ॥  
 स्वकृतदोषविदूषितमात्मजं  
 पुरवरात्कुपितो निरजीगमत् ।  
 हरिमप्रच्छदसौ पुनरादृतः  
 कथय देव ममागमनं कदा ॥ ५९ ॥  
 अवददेष यदा प्रथमप्रिया  
 सह मुदंकनिवेशितमादरात् ।  
 पुरजनस्य समक्षमनल्पया  
 जनमनोहरमङ्गलसम्पदा ॥ ६० ॥  
 पुरवरं प्रविवेशयति स्वयं  
 प्रविश शंव तदा क्रियते क्षमा ।  
 पुरवराञ्च निरित्य स तत्क्षणा-  
 च्छरुणयोषिदभूदधि तद्वनम् ॥ ६१ ॥  
 तदनु तामवलोक्य तनूदरीं  
 समुपश्रित्य च संस्करिणी जगौ ।  
 अवगणा किमु तिष्ठसि कन्यके  
 ललितवेषधरा विजने वने ॥ ६२ ॥  
 इति निशम्य जगाद च तामसौ  
 शृणु तवास्ति परं यदि कौतुकम् ।  
 नृपसुताहमनूढतया स्वकैः  
 परिजनैर्जनकेन समं पुरम् ॥ ६३ ॥



उपगता न च वेशि गतः क्व वा  
 मम पितात्र ततः स्थितवत्यहम् ।  
 इति निशम्य गृहं प्रतिवेश्य तां  
 शयनभोजनवस्त्राविभूषणैः ॥ ६४ ॥  
 अनुदिनं प्रतिपालयतिस्म सा  
 कनकचारुलतामिव कोमलाम् ।  
 व्यपगतेषु दिनेष्वथ केषुचि-  
 न्मदनमोदिवसन्तसमुत्सवः ॥ ६५ ॥  
 समभवज्जनतामुदमावहन्  
 दिशि दिशि प्रसरन्मलयानिलः ।  
 मधुपकोकिलनादनिनादके  
 विविधपुष्पसमृद्धिसमाकुले ॥ ६६ ॥  
 सति मधाविति भानुसहोदरः  
 समयस्यगुणैर्भुजितः परम् ।  
 रथतुरङ्गमवारणपान्तिभिः  
 परिवृतः पुरकान्तिविलोकने ॥ ६७ ॥  
 निहितदृक्कलवन्दिजनैः स्तुतो  
 निरगमन्मधुसम्पदमीक्षितुम् ।  
 मधुरतारगुणं प्रमदावहं  
 समययोग्यमनंगशरारवम् ॥ ६८ ॥  
 प्रतिममुक्तविकारमथाशृणो-  
 द्युवतिगीतमनन्तगुणालयः ।  
 श्रुतिसुखं प्रणिशम्य तदाभवत्  
 कुसुमबाणशिलीमुखताडितः ॥ ६९ ॥  
 तमवलोक्य तथा स्थितमङ्गजम्  
 समुपयाच्य च तां वरकन्यकाम् ।

पुरजनैरभिबीक्षितमंगलं  
 प्रतिविधाय निजांकविवर्तिनीम् ॥ ७० ॥  
 मधुमिदोप्रवधूः स्वयमादरात्  
 समधिरोप्य करेणुमथानयत् ।  
 कृतपिशाचमृगाधिपतद्भयः  
 सरमसं च तदा मदनानुजः । ७१ ॥  
 हरितनूजसुभानुकृते स्त्रियां  
 करगृहीतिमशंकतयाकरोत् ।  
 तदवगम्य जनैः कथितं हरिः  
 प्रमुदितो जननी च विशेषतः ॥ ७२ ॥  
 विमदभामिकयान्यवधूजनै-  
 रकृत पुत्रविवाहावेधिः पुनः ।  
 उपहसन्नुपसृत्य पितामहं  
 चिरपरिभ्रमणात्तवरांगनम् ॥ ७३ ॥  
 शतवधूवरतामदमुद्रहन्  
 चिरमरंस्त च भानुसहोदरः ।  
 मदनशंभुकुमारवरावथो  
 विदितरुक्मिसुतामुपयाच्य ताम् ॥ ७४ ॥  
 अनुपलभ्य विलक्षतया बला-  
 दहरतां स्वपचाकृतिधारिणौ ।  
 सकलयादवचित्तहरेगजः  
 प्रतिनिधिर्वनिताजनबल्लभः ॥ ७५ ॥  
 अभवदत्र तयोस्तनुजोऽचिरा—  
 दमनुरुद्ध इति ब्रुवते जनाः ।  
 इति स शंभतनूजपुरःसरैः  
 स्वजनबन्धुजनैःपरिवारितः ॥ ७६ ॥

विषयजं सुखमम्बरगामिभिः

समुपनीतमभुङ्क्त निरन्तरम् ।

भवनपर्वतनद्युपसागरे

निषधनीलतटे वरपर्वते ॥ ७७ ॥

अनुबभूव मनोभवसत्तमो

नयनकान्तवपुर्निजवल्लभाः ।

ऋतुषु षट्स्वनुरूपमिति प्रभुः

प्रणयिनीजनचित्तहरक्रियः ॥ ७८ ॥

समुदुदारमदो रमणप्रियैः

परिजनैः परिसेवितशासनः ।

सुरभिपाटलचूतसुचम्पक-

स्फुरितकिंशुक्रमाधविकागलत् ॥ ७९ ॥

बकुलनागजकेतकयूथिका-

प्रभृतिपुष्परजोरुणदिङ्मुखे ।

बहुरुचिः कृतपुष्पविमानमुक्

प्रियकृतागसि तोषविकासिनि ॥ ८० ॥

स्फुरितचेतसि मासि वसन्त इ-

त्यभिमते पथिकांगवितापिनि ।

ललितयौवनगर्वसुनिर्भर-

प्रवरनाटकगीतविदंगना ॥ ८१ ॥

समितिमध्यगतो गतविघ्नक-

श्चिरमरंस्त सुखं मकरध्वजः ।

तदनुमासि शुचौ सुविचेष्टितः

क्षपितवृक्षसरस्यतितापिनि ॥ ८२ ॥

बलहचम्पकरेणुकदम्बके

कुसुमनिर्भरशोभितमालिके ।

तदनु भाविनि मासि विदाहिनि  
 कुसुमपल्लवसंस्तरणे द्रवः ॥ ८३ ॥  
 विपुलदूष्यपटावृतभूमिके  
 किसलयांकुरहारमृणालिका ।  
 मलयजादिसुदिग्धवपुश्चरं  
 शिशिरवारिसुसीकरशोभिते ॥ ८४ ॥  
 मधुरपानविधूनपरिश्रमः  
 भ्रमरताम्बुविहारविदग्धिका ।  
 प्रियतमाभिरमा मकरध्वजः  
 चिरमरंस्त सुखं गतविघ्नकः ॥ ८५ ॥ (?)  
 गजघटाभपयोदनिरन्तरे  
 स्फुरितविद्युति गर्जितभीषणे ।  
 अमरचापविभूषितदिङ्मुखे  
 दिशि दिशि भ्रमदुन्मदचातके ॥ ८६ ॥  
 कुटजकन्दलनीपसुकेतुकी  
 वरशिलीध्रकदम्बपुरःसरम् ।  
 कुसुमनिर्भरसर्वदिशि भ्रम-  
 द्धवलपक्षिगणे समये सति ॥ ८७ ॥  
 रतिपरिश्रमनोदिसुसीकरैः  
 कृतरतिर्वनितासहितः पतन् ।  
 जलसमूहनिरीक्षणकौतुको  
 ऽभजत सौख्यमनन्तसुतः परम् ॥ ८८ ॥  
 तदनु शुभ्रघनैर्विरलैर्नभः  
 समभवच्छतमन्युशरासनैः ।  
 अनुदिशं निचितं कुमुदाकर-  
 प्रतिमशुभ्रचयैरतिनिर्मलैः ८९ ॥

तदनु योग्यतमैरतिहेतुभि-  
 र्वरतनुर्वनिताजनमध्यगः ।  
 अरमताद्भुतभोगनिधिर्महान्  
 सुरपतिप्रतिमोऽथ दिवानिशम् ॥ ९० ॥  
 कमलकांतिविनाशिनि निष्पत-  
 द्विमसमूहविमर्दितभूरुहे ।  
 भवनगर्भगृहे रमते चिरं  
 हरिसुतः प्रथमो हिमवत्क्षणे ॥ ९१ ॥  
 मदनभोगमिमं परिवर्जित-  
 प्रमितिमद्भुतरूपमहो जनाः ।  
 परिनिशम्य निरस्य विमूढतां  
 कुरुत किं न तदर्जनकारणम् ॥ ९२ ॥  
 सकलचन्द्रसितातपवारण-  
 स्थगितभानुकरः पृथुवारणः ।  
 जय जयेति भट्टैः कृतसंस्तुति-  
 र्भवति पुण्यधनोन्यभवे जनः ॥ ९३ ॥  
 सदसि वेश्मनि चारुवने मह-  
 न्मदविलासवर्तीभिरुपासितः ।  
 बहुधनो बहुबन्धुजनोदयो  
 भवति पुण्यजनो जगतीदृशः ॥ ९४ ॥  
 उदरपूरणचिन्तनयाकुलः  
 परविभूतिविलोकनखिन्नधीः ।  
 क्षितिनिघृष्टतनुर्जनवर्जितो  
 भवति धर्मविहीननरोधमः ॥ ९५ ॥  
 गृहनिवेशनमात्रविगर्हितः  
 स्तवदशेषजनैस्तु बहिः कृतः ।

शिशिरवातविशोषितगात्रभू-

न्मदविमुक्तमना गुरुपापतः ॥ ९६ ॥

गमयतीत्यमृतृन्सकलानिमा-

नतिशयेन महाविभवेऽनिशम् ।

मनसिजे तु यदत्र निगद्यते

तदपि साधुजनैरुपकर्ण्यताम् ॥ ९७ ॥

सुरनरैर्द्रव्यगेन्द्रशतावृते

युधि हते हरिणा मगधाधिपे ।

सकलभारतभूमिविभुत्वम-

प्यभिगते मधुसूदनसत्तमे ॥ ९८ ॥

जलजपूरणभोग्यधिशीतिशत्

सगुणशार्ङ्गधनुःकरणादिकम् ।

कृतवतीशिनि नेमिजिने तदा

करगृहीति पराङ्मुखमानसे ॥ ९९ ॥

स्थितवति व्रतशीलगुणालये

प्रवररेवतके हतघातिनि ।

विमलकेवलबोधविलोचने

सुरकृते शरणे समवादिके ॥ १०० ॥

सकलबोधनिधिं यदुपार्थिवाः

समाभिनुत्य जिनं हतकिल्बिषम् ।

अथ बभूवुरमोघवचःश्रुते-

रणगुणव्रतभूषणभूषिताः ॥ १०१ ॥

पुरवरे पुरुषः सकलोऽभव-

ज्जिनमते निपुणोतिविशेषतः ।

जिनमहामहिमातिविषकधी-

र्जिनगुणस्मरणास्तमलीमसः ॥ १०२ ॥

नमितराजकपूजितशासनः

पुरि समस्तजनीनयनोत्सवः ।

जिनमतामिरतिः पुरुषुण्यतः

समभवत्सुचिरं मदनः सुखम् ॥ १०३ ॥

इति श्रीसिन्धुराजसत्कमहामहत्तमश्रीपप्पटगुरोः महासेनाचार्यस्य कृते

प्रद्युम्नचरिते एकादशः सर्गः ॥ ११ ॥



## द्वादशः सर्गः ।

पल्लवाख्यं विहृत्याथ देशं नेमिजिनेश्वरः ।  
ऊर्जयन्तं पुनः प्राप सुरासुरनमस्कृतः ॥ १ ॥  
जिने तत्र समायाते शरणं समवादिकम् ।  
चकार धनदो भक्त्या पाकशासनशासनात् ॥ २ ॥  
स्थितं तत्र विदित्वा तं सर्वशं विबुधाधिपाः ।  
प्रापुर्भक्तिभरानम्रशिरस्थकरकुङ्कुमलाः ॥ ३ ॥  
श्रुत्वा समागतं नेमिं बन्धुप्रीत्या जनार्दनः ।  
चचाल वन्दनायास्य दापयित्वा स घोषणाम् ॥ ४ ॥  
कामपालस्तथा कामो भानुरन्येपि यादवाः ।  
सत्याद्याः सर्वदेवयोपि स्ववाहस्थाः प्रतस्थिरे ॥ ५ ॥  
आशाः प्रध्वनयन्स्तूर्यैः प्लावयन्गजमदैर्महीम् ।  
रजश्च तुरगोत्कीर्णं दिक्षु सर्वासु विक्षिपन् ॥ ६ ॥  
पिवन्निवातपं विश्वमातपत्रैर्निरन्तरम् ।  
नष्टदृष्टा दिशः कुर्वन्श्चलच्चामरवीजितैः ॥ ७ ॥  
वन्दिवृन्दारकाराचैः पूरयन्निखिला दिशः ।  
पदातिभिर्महीं पीत्वा विमुञ्चन् प्रतिभाति वा ॥ ८ ॥  
एव जगत्तृणीकुर्वन्निखण्डाधिपतिः श्रिया ।  
ऊर्जयन्तं गिरिं दूरादपश्यदिति सादरम् ॥ ९ ॥  
आलापमिव कुर्वन्तं मत्तकोकिलनिस्वनैः ।  
फलभारनतैः भक्त्या नमन्तमिव भूरुहैः ॥ १० ॥  
अनारताम्बरभ्रान्त्या भ्रान्ता यस्य हया रवेः ।  
अवालबकुलं शृङ्गमाश्रयन्ते स निर्झरम् ॥ ११ ॥



सुवंशमुन्नतं सौम्यं बहुसत्त्वसमाकुलम् ।  
 अनेकपत्रसङ्कीर्णं स्वमिवाप महीधरम् ॥ १२ ॥  
 इत्थं सर्वैर्यदुपतिगणैरन्वितोन्तःपुरैश्च  
 त्यक्त्वा दूरादथ नरपतेरातपत्रादिचिन्हम् ।  
 भक्त्या नम्रः कतिपयनृपैर्विस्मितैस्तद्विभूत्या  
 प्रापज्जैनं समवशरणं यादवेन्द्रो विनीतः ॥ १३ ॥  
 मानस्तम्भध्वजवनसरांस्येवमादीनि दिव्या—  
 न्यानन्दीनि कचिदतिबृहन्नाट्यशाला मनोज्ञाः ।  
 भृङ्गारोचल्ललितचमरच्छत्रकुम्भाधपूर्वा—  
 ण्यष्टौ शिष्टैरभिहितमहामङ्गलान्यङ्गभाजाम् ॥ १४ ॥  
 सिंहेभोक्षप्रवरवसनांभोजहंसेन्दुचक्र—  
 भ्राजत्कैकैर्भुजगरिपुणा भूषितान् केतुवर्यान् ।  
 त्रीन्प्राकारांश्चतुरुपवनान्युन्मदालीनशुम्भत्  
 स्वच्छा वापीः कमलकुमुदैर्भूषिता भूतहीनाः ॥ १५ ॥  
 वल्लिगेहान्मधुपनिवहैर्देवयुग्मैश्च सेव्या—  
 शानापुष्पप्रगलितरजोरञ्जिताशेषदिक्कान् ।  
 स्तूपान्कान्तान्ध्वजततियुतान्मन्दरत्वाद् द्वितीया—  
 न्सद्रम्भंकाग्रजतकनकानेकसन्मङ्गलानि ॥ १६ ॥  
 एतत्सर्वान्समवशरणायुक्तसत्कान्तिगेहान्  
 दृष्ट्वा तुष्टा विविशुद्धितांभोजबंधूपमानम् ।  
 स्थानं मान्यं जिनपतिवपुर्दीप्तिनिर्धूतमोहं  
 कान्तं शान्तैरखिलतनुभृत्कुञ्जरैर्भाजिमानम् ॥ १७ ॥  
 तस्मिन्नेभिं नवविकसिताम्भोजपाण्यंघ्रिवक्रं  
 नीलाम्भोजप्रचयरुचिरं लक्षणैः शोभमानम् ।  
 कान्त्याधानं कमलसुरभिं स्तोतुमारेभिरे द्राक्  
 भक्त्या नाथं गुणगणनिधिं सम्परीत्यासतोषाः ॥ १८ ॥

रूपाधार प्रभुतम महाज्ञानराशे वितृष्ण  
 क्षान्तिश्रीधृत्यतिशयपर क्रोधमानारिघातिन् ।  
 गीर्वाणेशैर्यतिखगनृपैर्नूतपादाम्बुज त्वां  
 कुर्मः स्तोत्रं कथमिव वयं शकिहीना मुनीश ॥ १९ ॥  
 इत्थं बुद्धथाप्यभवविभवोत्पत्तिबीजास्तघातिन्  
 स्तुत्येशानैरपि परमतध्वातनिर्मूलनात्मन् ।  
 लग्नाः स्तोतुं त्रपविरहिताः स्वार्थसिद्धयै वयं किं  
 लज्जावन्तो जगति पुरुषा स्वार्थसिद्धिं लभन्ते ॥ २० ॥  
 राजीमत्या रतिसुखनिधिं प्राज्यभर्त्तासितोषं  
 छित्वा मित्वा स्मरमयमहावज्रभिर्चित्तिं नितांतम् ।  
 प्रव्रज्यां त्वं विगलितरसां निष्ठुरां संस्तुतोऽभू  
 रक्तः किं वा गणयति विभो निष्ठुरं चेतारं वा ॥ २१ ॥  
 राहोर्वन्द्यः क्षयविरहितो निष्कलंकोस्तदोषो  
 ज्योतिर्नाथो भ्रमणरहितो विप्रयुक्तेष्टकारी ।  
 आशामीशो जनितकुमदस्तुंगसुस्थो महात्मा  
 चन्द्रोऽपूर्वो भवसि जगतां त्वं जिनेन्द्रास्तपक्षः ॥ २२ ॥  
 स्यान्नित्यं सत्पृथगपृथगद्वैतमित्यादितत्त्वं  
 स्याद्भ्रात्युच्चैः क्षणिकमपि ते वाचि वक्ति प्रसिद्धम् ।  
 आप्तत्वं यज्जगति पुरुषो धीतरागोऽखिलज्ञः  
 स्यादेवाप्तस्तदुभयमपि ज्ञायते तस्य वाक्यात् ॥ २३ ॥  
 अज्ञानाब्दप्रदलनसदावायवे संशयाद्रि-  
 स्फूर्जद्वज्रप्रतिभवचसे भव्यसस्याम्बुदाय ।  
 शीलालंकृत्यधिकरुचये देवदेवाय भर्त्रे  
 भूयो भूयो भुवनगुरवे नेमये ते नमोस्तु ॥ २४ ॥  
 इत्थं स्तुत्वामलगुणगणं नेमिनाथं वरेण्यं  
 याच्ञां चक्रुर्वरमिमममी यादवेन्द्राः समस्ताः ।

निःशेषा किं प्रवरसुखकंजौघवृद्धयै दिवाकृ—  
 द्या स्याद्भक्तिर्भवति भगवत्यस्तु सैवेति भूरिः ॥ २५॥  
 पश्चाद्भक्त्या व्रतगुणगणैर्भूषितान् शीलराशीन्  
 समद्भर्याढ्यानखिलवरदत्तादिकान् साधुवर्यान् ।  
 स्तुत्वा नत्वा सकलयदवश्चारुराजीमतीं च  
 स्वानन्दास्थुर्विमलमनसः कोष्ठके मानुषाणाम् ॥ २६॥  
 एवं साधुष्वमरयुवतिष्वार्जिकाश्चाविकासु  
 श्रीमद्भामीष्वविकलगुणज्योतिषां भामिनीषु ।  
 भास्वनमूर्तिष्वधिकमहसां राशिवद्भाविनीषु  
 प्रोद्यद्दीमिष्वसुरभुजगाद्येषु सद्यन्तरेषु ॥ २७ ॥  
 ज्योतिर्देवेष्वमरनिकरेषूत्तमक्षमाधरेषु  
 भ्राजन्तिर्यक्ष्वपि निजपदे दक्षिणाद्यं जिनस्य ।  
 भक्त्या नम्रेष्वभिमुपगतेष्वालिकारूढहस्ते—  
 प्वासीनेषु प्रभुमिदमथोवाच नेमिं गणेशः ॥ २८ ॥  
 माङ्गल्योक्ते मदगजरिपो सर्वसत्त्वाश्रयेह  
 क्षोणीनार्थैर्नुतपदं जिनं प्राणिनोऽमी समस्ताः ।  
 शुश्रूषन्ति स्थिरवपुरथोदारभव्यार्थमस्मा—  
 द्भक्षि श्रेष्ठश्रवणसुखदं श्रावकेभ्यो वरेभ्यः ॥ २९ ॥  
 उक्तं श्रुत्वा जिनवरमुखाम्भोजतो निर्गतेत्यं  
 भाषा यस्मात्सकलविदुषामेष एव स्वभावः ।  
 यद्यद्वस्तु प्रभवति हृदि प्राणिनां या च पृच्छा  
 तत्संदेहप्रदलनतया द्योतितं निष्क्रियाणाम् ॥ ३० ॥  
 जीवाजीवाद्यखिलमनघं तत्त्वमेदं सयुक्तिं  
 स्थित्युत्पात्तिप्रलयनिश्चितं सप्तभंग्योपनद्धम् ।  
 धर्माधर्मप्रकृतिविहितं द्योतयन्ती समन्ता—  
 द्यापिन्युच्चैस्त्रिभुवनहिता योजनक्षमातले सा ॥ ३१ ॥

स्यादेकात्मा द्विनयवशतो द्वित्रिमेदाश्चतुर्द्धा  
नामाद्यैर्वा षडपि च तथा यत्प्रमेदाः समुक्ताः ।  
सत्संख्याद्यैः किमिति नमयन्मानपूर्वैः प्रसिद्धं  
त्रैकाल्यं सत्रिभुवनमभिप्रेतरूपं यथावत् ॥ ३२ ॥

जीवस्थानं गुणपदयुतं स्थानमन्यत्तु गत्या  
युक्तं सद्भिः सकलभुवनस्वामिभिर्मार्गणानाम् ।  
संसारं तज्जनकमपि सन्मुक्तिमस्याश्च हेतुं  
चक्री शुद्धामलमदविपद्योतिनी देहभाजाम् ॥ ३३ ॥

इत्थं सर्वं जिनवरवचः सन्निशम्याखिलार्थं  
केचिज्जाता व्रतगुणमहाशीलयुक्ताश्च भक्त्या ।  
अन्ये चासन् समयुतधियो देवपूजाभिरक्ताः  
कामक्रोधप्रदलनतया मन्दरागात्मरूपाः ॥ ३४ ॥

प्रस्तावेन्नाभणादिति जनस्तीर्थकृच्चक्रवर्ति-  
श्रीधृच्छत्रुप्रथितगुणसत्सीरिणां भूरिधानाम् ।  
नामायुस्तत्प्रमिनगुणसंख्यानतरं राज्यमेषां  
श्रोतुं वाञ्छाम्यधिप कथयेत्युक्तवान्सोपि सर्वम् ॥ ३५ ॥

कर्णाञ्जलिपुटैः पीत्वा तज्जिनेन्द्रवचोमृतम् ।  
दृष्टाः सर्वे हली चैव पप्रच्छ निजवाञ्छितम् ॥ ३६ ॥

अनाद्यं कृतकं नाथ जातस्य च ध्रुवं मृतिः ।  
अतो द्वारवतीनाशो मरणं च हरेः कुतः ॥ ३७ ॥

इति पृष्टो जगौ नेमिः पुरी मध्येन हेतुना ।  
साधोर्द्धीपायनादस्माद् द्वादशेन्द्रे विनश्यति ॥ ३८ ॥

मृगव्यसनमास्थाय कौशंववनमाश्रितात् ।  
जरत्कुमारतो विष्णोर्मृतिः स्यादिषुघाततः ॥ ३९ ॥

श्रुत्वैवं सभयाः केचित्पारांतरमुपागताः ।  
 अन्ये वैराग्यमापन्नाः सर्वज्ञं शरणं ययुः ॥ ४० ॥  
 सर्वज्ञवचनं मिथ्याकर्तुं द्वीपायनो मुनिः ।  
 रोहिणीसहजोऽयासीद्विदेशं दृष्टिदुर्बलः ॥ ४१ ॥  
 नमन्नखिलसामन्तमौलिमालार्चितक्रमः ।  
 प्रियते यदि मत्तोपि हरिः किं साध्यमत्र मे ॥ ४२ ॥  
 इति मत्वा जरासूनुरपास्य विषयान् पुरीम् ।  
 सोदरैर्द्वार्यमाणोपि विवेश विजनं वनम् ॥ ४३ ॥  
 मद्यांगैर्मद्यसन्धानं त्यजतेति यदूत्तमः ।  
 पुर्यामदापयच्छीघ्रं तथापि पटहं भयात् ॥ ४४ ॥  
 प्रिया ममाङ्गजो भ्राता यदि कश्चिज्जिनोदितम् ।  
 तपो गृह्णाति गृह्णन्तु वारयामि न निश्चितम् ॥ ४५ ॥  
 भाविभीत्याकुलं वीक्ष्य द्वारिकामथ भानुमान् ।  
 उदयश्रियं विनिन्दित्वा रक्तोप्यासीत्पराङ्मुखः ॥ ४६ ॥  
 हरिदुःखं तथा भावि नूनं द्रष्टुमनीश्वरः ।  
 अस्ताचलतटाद्भानुः पपातापरवारिधौ ॥ ४७ ॥  
 तमुदंतं समाकर्ण्य दुःखितेवाब्जिनी परम् ।  
 म्लानाम्बुजमुखारोदीत्करुणैर्मधुपस्वनैः ॥ ४८ ॥  
 संध्या सिन्दूरकौसुम्माकिंशुकाततिसन्निभा ।  
 आविरासीत्पुरोदाहं सूचयन्तीव भाविनम् ॥ ४९ ॥  
 परलोकमिते भानौ शकुन्तार्तरवा शुचा ।  
 संध्या रक्ताम्बरायासीद्विनाशमिव तत्क्षणात् ॥ ५० ॥  
 ततस्तमोणवो दिश्वु प्रसर्पन्तो विरेजिरे ।  
 धूमांशा इव सम्भूतास्तद्वहेर्भाविनो घनाः ॥ ५१ ॥

अविवेकं निरुत्साहं मनो भ्रामयदुत्पथे ।  
 मोहजालोपमं जातं तमो मिथ्यावभासकम् ॥ ५२ ॥  
 ततस्तारगणरूपष्टः समभूतमसि क्षणात् ।  
 प्रायेणाल्पद्युतिर्भाति तमस्येव विशेषतः ॥ ५३ ॥  
 उन्मूलयन्तमोजालं कुमुदं परिवर्द्धयन् ।  
 उदियाय निशानाथः प्रोषितस्त्रीभयंकरः ॥ ५४ ॥  
 कृताङ्गमण्डनो भर्तुरपराधपराङ्मुखः ।  
 दूतीप्रेषणकर्मादि प्रारेमे वनिताजनः ॥ ५५ ॥  
 संवृत्ता रतिसम्भोगे यथा च क्रमतस्तथा ।  
 विरक्ताः कामभोगेषु केचिदेवमचिन्तिषु ॥ ५६ ॥  
 राजराजेन या पूर्वं पाकशासनतः कृता ।  
 साध्यनित्या पुरी चेत्यार्त्तिकं नित्यं भुवनोदरे ॥ ५७ ॥  
 कंसादिमत्तमातङ्गकेसरी यः पुराभवत् ।  
 हरेस्तस्य पुरः कश्चिद्वक्ष्यतीति महद्भुतम् ॥ ५८ ॥  
 स्वप्नद्रजालफेनैर्दुमृगतृष्णेन्द्रचापवत् ।  
 सर्वेषां सम्पदत्यर्तजीवितं च शरीरिणाम् ॥ ५९ ॥  
 कायो रोगालयो नूनं भोगा देहिभयावहाः ।  
 योषितो दोषगेहाभा ग्रन्थोऽनर्थकरो नृणाम् ॥ ६० ॥  
 मैत्री न शाश्वती भूम्यां संयोगः सविपर्ययः ।  
 इति ध्यात्वा जनैः कार्यं तपोवननिषेवणम् ॥ ६१ ॥  
 इति चिन्तयतां तेषां रागद्वेषाविवागमत् ।  
 परावृत्य क्षपानाथः क्षपया सह साक्विवत् ॥ ६२ ॥  
 ततः प्रभातसंसूची ताम्रचूडस्वनैः सह ।  
 उदभूत्पटहस्वानः प्रबुद्धजनबल्लभः ॥ ६३ ॥

दोषा घातीद्धदीप्तिर्विमलगुणनिधिर्बोधयन्पद्मखण्डान्  
 पुण्यो धाम्नां निधानं हतपरमहिमा वंद्यपादो जनैश्चैः ।  
 श्रीमानस्तार्थमोहस्त्रिभुवनभवने दीप्रदीपोपि भानु—  
 र्भर्तिो दाहादिवोच्चैरुदयगिरिशिखरो मन्दमागत्य तस्थौ॥६४॥

इति श्रीसिन्धुराजसत्कमहत्तमश्रीपद्मगुरोः पण्डितश्रीमहासेनाचार्य-  
 कृते प्रद्युम्नचरिते द्वादशः सर्गः ॥ १२ ॥

## त्रयोदशः सर्गः ।

श्रीमानधामरखगेन्द्रनरेन्द्रसेव्यो  
नारायणो विविधरत्नविभापरीतः ।  
सिंहासने कृततनुस्थितिरीड्यमानः  
सामंतपौरसचिवैरनुरागवद्भिः ॥ १ ॥

गंगातरंगचयभंगुरचामराली  
संवीज्यमानवपुरुषतमौलिशोभः ।  
सत्कौस्तुभश्रुतिविराजितचारुवक्षाः  
पुष्पत्पयोजवदनः स्थितवान् दिनादौ ॥ २ ॥

अत्रांतरे सकलराजसुतैरुपेतः  
शांतो मनाविषयसौख्यपराङ्मुखत्वात् ।  
आस्थानमण्डपमवाप्यरथांगपाणिं  
नत्वा मुदासनमलं कुरुतेस्म कामः ॥ ३ ॥

स्थित्वा क्षणं समुषलभ्य कथावसानं  
स्नेहं सुदुस्त्यजमुदस्य समस्तमेव ।  
अद्वेन्दुसन्निभललाटनिविष्टपाणि  
स्तातं व्यजिह्वपदभीतिमभिप्रयाच्य ॥ ४ ॥

स्वामिन् सुजातिकुलरूपविरोधर्मा  
भोगोपभोगसुभगत्वहितप्रबोधाः ।  
लब्धा मया प्रकृतिभद्र तव प्रसादा-  
त्तस्माद्यते शिवसुखाय कुरु प्रसादम् ॥ ५ ॥

उक्तं निशम्य वसुदेवपुरःसरास्ते  
शोकाद्भ्रूवुरतिनिश्चलसर्वगात्राः ।



स्तोत्रं क्षणं कठिनकाष्ठसमानरूपा  
 मूर्च्छानिरुद्धमरणाः पुनरास्तबोधाः ॥ ६ ॥  
 ऊचुः किमंग जगतीह न नर्मवाचः  
 संतीदृशीभ्य इतरा यदवोचदित्थम् ।  
 निःशेषबंधुजनचित्तविदाहवर्ती  
 निस्नेहवद्विनयगेह विदग्धराज ॥ ७ ॥  
 कोयं गुणाश्रय जनाश्रयणीयभूत  
 कालस्तवेह गतराग तपोभियोक्तुम् ।  
 जानाति कोत्र भवतीह जिनप्रणीतं  
 नो वेति पुत्र किमु ते भयमेवमुच्चैः ॥ ८ ॥  
 वीरेषु वीर नृपमंत्रिषु मंत्रिवर्य  
 योधेषु योध ललितक्रिय धैर्यराशे ।  
 भोगिन्सुभोगिषु विदग्ध मनोजवर्गे  
 मैवं भणीर्यदि सुबंधुषु चेदयालुः ॥ ९ ॥  
 ज्ञात्वेति मोहवशगान् स्वजनान्मनोभू-  
 र्मलानाननानिति जगाद विधूतमोहः ।  
 नूनं न केलिवचनानि वदामि पूज्या  
 नाप्यन्यथा भवति जानु जिनेन्द्रवाक्यम् ॥ १० ॥  
 नास्त्यत्र मे भयमपास्य भवं कुतोपि  
 किन्त्वत्र बंधूरितरश्च न कश्चनापि ।  
 कस्यापि पूर्वचरितं स्वकृतं विमुच्य  
 मत्वेति शोकवशतां त्यजताशु पूज्याः ॥ ११ ॥  
 शोकेन गद्गदगिरं समवेक्ष्य तातं  
 कामो बभाण जगदित्थमवेत्य देव ।  
 किं शोच्यते न हि तवाप्युपदेशकोन्यो  
 भानोः प्रकाशक इवाद्भुतधामराशेः ॥ १२ ॥

बालं कुमारमतिरूपयुतं विदग्धं  
 मेधाविनं विषमशीलमथो सुशीलम् ।  
 शूरं न कातरनरं गणयत्यकाण्डे  
 नेनीयते निखिलजंतुगणं हि मृत्युः ॥ १३ ॥  
 मेघेश्वरो विजितचक्रिसुतः क यातः  
 सोप्यादितीर्थकरसूनुरथादिचक्री ।  
 आदित्यकीर्तिनमिखेचरपूर्वका ये  
 याताः क साम्प्रतममी वत चिन्त्यमेवम् ॥ १४ ॥  
 उक्त्वेति तातमुपयुज्य पदे च शवं  
 स्वस्मिन्नवाप्य जननीं च जगाद नम्रः ।  
 बाल्याद्यदत्त दुरनुष्ठितमम्ब तन्मे  
 क्षम्यं त्वया सकलमेव कुरु प्रसादम् ॥ १५ ॥  
 निःशेषकर्मवननिर्द्दहनाग्निभूतं  
 शीलोरुरत्नजलधिं गुणसूतिगेहम् ।  
 आर्याश्रितं वननिवासमवाप्य साम्यं  
 साध्यामि देवि किमपीह न वाच्यमन्यत् ॥ १६ ॥  
 इत्थं निशम्य वचनं गुरुदुःखभारा-  
 न्मूर्छामवाप्य विकृताखिलवेषभूषा ।  
 छिन्ना लतेव च पपात महीतलेऽसौ  
 संज्ञामवाप्य च निशम्य च तं जगाद ॥ १७ ॥  
 आः पुत्र किं व्यवसितुं तव युक्तमेवं  
 मां दुःखिनीमिति विधाय शृणुष्व किंच ।  
 धर्मोद्यतस्त्वमसि सोपि दयाप्रधानो  
 मातुश्च दुःखमिति चेत्कुरुषे कुतोसौ ॥ १८ ॥  
 दृष्ट्वेति शोकवशतो विपरीतवाच-  
 मम्बां पुनर्मनसिजः समबोचदेवम् ।

संसाररूपमिति घोरतरं विदित्वा  
 मातः किमेवमबुधेव वदस्यनिन्दे ॥ १९ ॥  
 बध्नाति जन्तुरशुभास्त्रवहेतु कर्म  
 शोकेन देवि तमतस्त्यज किंच मातः ।  
 मोहाच्च वारयति यः सुरुते यतन्तं  
 शत्रुः स नूनमिति मुञ्च शुचं च मां च ॥ २० ॥  
 एवं सुतस्य वचनाद्विनिवृत्तमोहा  
 सूनुं विमुक्तविषयाभिरतिर्जगाद ।  
 पुत्र स्नुषां प्रति ममत्वविमोहिताहं  
 बोधं त्वयाद्य गमिता विदिताखिलार्थ ॥ २१ ॥  
 वातावढौकितविशुष्कदलोत्कराभो  
 योगो जनैर्जलदसंहति वद्विभूतिः ।  
 मायोपमा रतिरवश्यविनाशिनी च  
 दुःखं सुखं मतमहो विषयातुरेच्छैः ॥ २२ ॥  
 सारश्च कश्चिदिह चेद्विषयेषु पुत्र  
 नाभेयपूर्वकनृपाः किमु तांस्त्यजेयुः ।  
 नित्या च सङ्गतिरपीष्टजनैर्यदि स्या-  
 द्ब्रह्मादयस्तपसि किं निरता भवेयुः ॥ २३ ॥  
 तस्मात्कुरुष्व मतमङ्गज सम्भ्रमेण  
 नो वारयामि नियमादहमप्यशङ्कः ।  
 स्नेहं विधूय ममतां च तपः करिष्ये  
 संसारसागरसमुत्तरणैकसेतुम् ॥ २४ ॥  
 इत्यादि मातृवचनं स निशम्य दृष्यन्  
 शुद्धान्तमेत्य च विरक्तमना जगाद ।  
 सत्यं शृणुष्व तनुमानिह जन्मवाद्धौ  
 ब्राम्ह्यत्कथंचिदुपयाति सुमानुषत्वम् ॥ २५ ॥

प्राप्यापि तत्कृतमिदं क्रियते मयैत-

त्कारिष्यते पुनरतोपि परं ततश्च ।

इत्यादिकार्यकरणाकुलधीर्मनुष्यो

मृत्युं प्रयाति विषयैर्विवशीकृतात्मा ॥ २६ ॥

रक्तापगाहतमतङ्गजवाजिदुर्गं

किम्नो विशन्ति रणमर्थलवैकलुब्धाः ।

व्याघ्रादिसिंहवृकभीमवनेचराढ्यं

विन्ध्यादिपर्वतमहाविपिनं च केचित् ॥ २७ ॥

उत्तुंगभंगुरतरंगविभीममुच्चैः

पाठीनलोठनविलोठितसर्वसत्त्वम् ।

स्वल्पैकयोषिदुपभोगकृते विभीमं

रत्नाकरं किमु विशन्ति न मूढमर्त्याः ॥ २८ ॥

किं भाषितेन बहुना जगतीह यद्य-

त्कर्माखिलं जनतया क्रियतेऽङ्गिघाति ।

तत्सर्वमेव युवतिप्रतिबद्धभोग-

लब्धैः सदेति परिचिन्तयतास्तमोहाः ॥ २९ ॥

इत्यादि वाक्यमहितप्रतिघाति दिव्यं

श्रुत्वा जगाद रतिपूर्ववधूसमूहः ।

संसारपर्यटनभीतमतिः प्रमुक्त-

शोको मनाक्प्रणतमौलिनिविष्टहस्तः ॥ ३० ॥

स्वार्मिस्त्वमेव शरणं गतिराश्रयस्त्वं

मित्रं त्वमेव हितकृत्वमसीह बन्धुः ।

अस्मभ्यमन्यजननेपि भवत्प्रसादा-

न्नान्यो जिनेन्द्रवचनाच्च समाश्रयोस्ति ॥ ३१ ॥

यद्यत्र गेहरतधीः क्षितिपाल भोगं

भुंक्षे तदा वयमपि ध्रुवमेवमेनम् ।

त्वं चेद्विमुच्य भवसौख्यमसारमृतं  
 गृह्णासि रूपममरेन्द्रनुतस्य नेमेः ॥ ३२ ॥  
 वन्दारवो वयमपीश जिनेन्द्रनोर्मि  
 सर्वा विधूतमदमत्सररागदोषाः ।  
 राजीमती सविधमाप्य तव प्रसादात्  
 शुद्धैकवस्त्रपरिधानयुता भवामः ॥ ३३ ॥  
 इत्थं निशान्तवचनं स निशम्य तुष्टो  
 मुक्तं भवाद्वहुभयादभिमन्यमानः ।  
 आत्मानमात्मसमवर्द्धितराजपुत्रैः  
 कामः करेणुमधिरुह्य गृहान्निरासीत् ॥ ३४ ॥  
 सामन्तमौलिविगलत्सुमनोरजोभि-  
 र्यस्यांघ्रिपङ्कजमलंक्रियते स तावत् ।  
 तातस्त्रिविष्टपजनीजनरूपसीमा  
 माता सुरेशपदतुल्यमिदं च राज्यम् ॥ ३५ ॥  
 सा तादृशी सुभगतापि वभूव कंतो-  
 र्यस्यास्तपस्यति कृते जगदप्यशेषम् ।  
 यस्यांगनाः सुरवधूरपि ह्येफयन्ति  
 मृग्यं तपःफलमनेन वरं किमन्यत् ॥ ३६ ॥  
 शृण्वन् जनस्य वचनानि स एव मुञ्चै—  
 वर्द्धस्व देव जय नन्द चिरं महिम्ना ।  
 इत्यादिबन्दिभिरभिस्तुतपादपद्मः  
 प्रापज्जिनस्य शरणं समवादि वेगात् ॥ ३७ ॥  
 मानांगणं समवगाह्य विमुक्तयान-  
 स्ताः संक्षमय्य युवतीरिव चारुविद्याः ।  
 लाभांश्च शुम्भितगुणान् परिवारलोकान्  
 भूयः शशाङ्कवदनः क्षमयांबभूव ॥ ३८ ॥

इत्थं कृती सकलकृत्यमशेषयित्वा  
निर्गच्छदाविशदनेकसुरासुरौघे ।  
तत्र प्रविश्य च निशाम्य च देवदेवं  
भक्त्या प्रणम्य च तमेवमसौ ययाचे ॥ ३९ ॥

नम्रेन्द्रमौलिगलितोत्तमपारिजात-  
मालारजोरुणितपादनखेन्दुदीप्ते ।  
मह्यं जिनेन्द्र वरद प्रणतार्तिघातिन्  
दीक्षां भवोदधिविनाशकरीं प्रयच्छ ॥ ४० ॥

उक्त्वेत्यपास्तवसनादिपरिग्रहोसौ  
स्थित्वाग्रतो जिनपतेरतिभूरिभूपैः ।  
उत्पाद्य पञ्चवरमुष्टिभिरात्मकेशान्  
सावद्ययोगमखिलं प्रजहौ सुचेताः ॥ ४१ ॥

भानुश्च भानुसदृशद्युतिरात्मवर्गै-  
र्मातापितृप्रभृतिबन्धुजनं विमुच्य ।  
साश्चाक्षिभिः परिजनैरविलोक्यमानो  
दीक्षां जिनाधिपतिनानुमतः प्रपेदे ॥ ४२ ॥

सत्या च भीष्मतनया च तदीयसूनुः  
शुद्धान्तमप्यखिलमस्तसमस्तरागम् ।  
राजीमती सविधमाप्य विधूतरागाः  
सर्वा जिनेन्द्रमवनम्य तपःप्रपन्नाः ॥ ४३ ॥

इत्थं त्यक्तकलङ्कमूलसकलग्नन्थेन शान्तात्मना  
शंसन्तं वपुषेव मोक्षपदवीं निर्वाणमार्गार्थिनाम् ।  
कामं कामकरीन्द्रदारुणहरिं ताप्यं तपःश्रीपतिं  
विस्मित्याप्य समीपमीशममितः सर्वे प्रणेमुर्जनाः ॥ ४४ ॥

इति श्रीसिन्धुराजसत्कमहामहत्तमश्रीपद्मगुरुपण्डितश्रीमहासेनाचार्यकृते  
प्रद्युम्नचरिते त्रयोदशः सर्गः ॥ १३ ॥

## चतुर्दशः सर्गः ।

श्रियं धरन्तं तपसां महीयसीं  
महीधरा विष्णुहलायुधादयः ।  
सशोकवक्त्राः प्रणिपत्य मन्मथं  
तदर्पितान्तःकरणाः पुरं ययुः ॥ १ ॥  
इतोपि कामो मुनिरन्यदुष्करं  
तपो विचित्रं विनयोद्यतो महान् ।  
विबोधदिग्वृत्तिविशेषलब्धिमां-  
श्चकार सर्वैरमिवाञ्छयमीदृशम् ॥ २ ॥  
चतुर्थषष्ठाष्टमपक्षमास—  
त्रिमासपूर्वानुपवासकान्ब्रूहन् ।  
विधाय कर्मान्तमतिर्विधीन् शुभान्  
मुदं स चक्रे सकलस्य निस्पृहः ॥ ३ ॥  
नृणां प्रसिद्धाः कवलाः किलागमे  
द्विकाधिकास्त्रिंशदतः क्रमात्पुनः ।  
प्रहाणिमीशः कृतवाननेकशः  
समाचरन्नूनतरोदरं तपः ॥ ४ ॥  
अनेकमेदां जिनमार्गदेशितां  
सुभावनां वृत्तिपदादिसंख्यताम् ।  
विशोषणीं कायपुराकृतैरसां  
प्रवृद्धिमीशो विदधौ विशेषतः ॥ ५ ॥  
गुडं दधिक्षीरघृतादिशर्करां  
तथा हि तैलं लवणं विमुच्य सः ।

विरक्ततत्कांक्षमतिस्तपः शुभं  
 शुभाश्रयापादि निराकुलं व्यधात् ॥ ६ ॥  
 वधूपशुक्षुद्रमृगादिवर्जिते  
 गतासुके ध्यानसुभावनावहे ।  
 शुभान्तरात्मा कृतवान्मुनीश्वरो  
 विविक्तशय्यासनलक्षणं तपः ॥ ७ ॥  
 पयोदकाले तरुमूलयोगी  
 हिमागमे प्रावृतगात्रयष्टिः ।  
 शिलातपं ग्रीष्मदिने प्रसोढा  
 जनस्य सम्पादितवान्सुबुद्धिम् ॥ ८ ॥  
 मनोवचःकायकृतादिमेदकं  
 प्रमादतः किञ्चिदुपागतं क्षणात् ।  
 जिनेन्द्रसिद्धोत्तमसूरिसाधुषु  
 यथार्हमायोजितवाञ्छितश्रमः ॥ ९ ॥  
 प्रवीणबुद्धिर्विनयं नयालयः  
 दुरीहितं शोधयिताकरोत्तपः ।  
 तथान्तरंगं प्रथमं यमोद्यमं  
 सुबोधदृष्टतपःसुभक्तिमान् ॥ १० ॥  
 दशप्रकारेष्वथ सूरिपूर्वके-  
 ध्वनारतं व्यावृत्तिकर्मनिर्मलम् ।  
 चकार स प्राशुकवस्तुमिः क्षमी  
 क्षमादमप्राणिदयाविधाततः ॥ ११ ॥  
 जिनेन्द्रवक्राम्बुजनिर्गतं श्रुतं  
 सद्गुरुपूर्वादिकमस्ततन्द्रितः ।  
 पञ्चाक्षरव्यञ्जनघोषबुद्धियु-  
 कपोकरोत्स्वाध्ययनाख्यमुत्तमम् ॥ १२ ॥



विमुक्तकुड्यानयुगोऽतिशुद्धधीः  
 प्रसिद्धधर्म्यः प्रवरोरुशौक्ल्यकम् ।  
 समाश्रितो ध्यानयुगं महाफलं  
 सदापि निर्व्याकुलधामवासनः ॥ १३ ॥  
 अबाह्यबाह्यात्मकसंगवर्जितो  
 विमुक्तकायादरसंस्कृतिस्पृहः ।  
 व्युदादिसर्गाख्यमतीव पावनं  
 तपो महात्मा विदधे मनोभवः ॥ १४ ॥  
 तथा जनाक्रोशनताडनोत्पथ-  
 प्रभाषणानादरभर्त्सनादिभिः ।  
 अचालितान्तःकरणो विवेकतः  
 सदोत्तमाक्षान्तिमशिश्नियत्प्रभुः ॥ १५ ॥  
 स्थितौ प्रयाणे वचनं निरीक्षणे  
 भुजिक्रियायां शयने विमर्शने ।  
 प्रचेष्टने मार्दवमुत्तमं वह—  
 न्प्रशान्तमूर्तिः सुतरामशोभत ॥ १६ ॥  
 मनोवचःकायविचेष्टितेषु यो  
 विविक्तवृत्ति विमलां विचारयन् ।  
 प्रकृष्टमेवार्जवमार्यसंस्तुतं  
 सुवीर्यधुर्यो वहतिस्म सन्ततम् ॥ १७ ॥  
 सुशौचसत्संयमपूर्वलक्षणं  
 तथापरं चापि दशप्रकारम् ।  
 नितान्तमुत्तुङ्गगुणो वहन्मुनि—  
 र्जिनेन्द्रधर्मं जितलोभमानकः ॥ १८ ॥  
 जितान्यलोकान्विषमान्परीषहं-  
 स्तपोभिषाञ्छामतिमूलतोद्भूतः ।

श्रुदादिकान् निर्जितवाञ्छलार्थिनः  
 पुरो यथारीन्मदनो महामुनिः ॥ १९ ॥  
 विचित्रपुष्पोत्करवस्त्रशोभिते  
 कृतोपधाने शयने ह्यशेत यः ।  
 स एव साधुस्तृणशर्करोपल-  
 स्थलीशिलास्पर्शसहः प्रंशिश्यके ॥ २० ॥  
 सितातपत्रप्रतिवारितातपो  
 जलार्द्रसञ्चन्दनपंकितश्च यः ।  
 पुरा स पश्चाद्विरिमस्तके रवेः  
 करान्सहिष्णुः स्थितवान्मलान्वृतः ॥ २१ ॥  
 स दक्षपानोत्तमखाद्यषड्रसान्  
 प्रसाधितान्स्वादरसान्भुङ्क्त यः ।  
 महोपवासग्लपितांगयष्टिकः  
 स भुक्तवान्कौद्रवतैलमप्यहो ॥ २२ ॥  
 श्रियं विमुञ्च्याश्रितवांस्तपोवनं  
 भुवोधिपः प्राक्प्रणतावनीश्वरः ।  
 स एव मौनी प्रणतामराधिपं  
 धिनोति चित्तं महतां विचेष्टितम् ॥ २३ ॥  
 नरेन्द्रविद्याधरदेहजा वधूः  
 प्रहाय मुक्तिं यतमानसत्तमः ।  
 क्षमादयाबुद्धिसुशान्तिमैत्रिकाः  
 क्षणं स नो संत्यजतीति विस्मयः ॥ २४ ॥  
 परिग्रहद्वेषजिताशयोज्झितः  
 क्षितीशानां सच्चतुरङ्गकोपि यः ।

गृहीतवान् द्वादशमेदमंगक—

मनंगचेष्टावगतिः कुतो नृणाम् ॥ २५ ॥

प्रगीतनृत्योद्यतयोषिदावृतो

निषेवते यः सकलान् नृपान्पुरा ।

स चाधुना भीमवनेऽत्र योगभृत्

धृतिं वहंस्तैऽरुपसेव्यते यतिः ॥ २६ ॥

रथाश्वनागेन्द्रपदातिवेष्टितः

स्वलीलया यो भ्रमतिस्स यानकैः ।

युगान्तदृष्टिः स्वसमाहितात्मकः

स एव मार्गे समितः प्रचेष्टते ॥ २७ ॥

विदग्धयोषित्सरसोत्कटं पुरा

प्रभापते यः प्रणयान्मृषादिकम् ।

श्रुतानुपूर्व्या प्रियमिष्टदेशकं

मितं मुनिः संवदतिस्स कारणे ॥ २८ ॥

अनेकपात्रादिषु लीलया पुरा

सुतानुजायैः सह याति भूपतिः ।

स एव मुक्ताखिलपिण्डदोषकं

त्रिदण्डशुद्धोत्ति तनुस्थितीच्छया ॥ २९ ॥

कुमारकैर्मुग्धविकारिचञ्चलैः

प्रधावनोद्वलानचेष्टयारमत् ।

पुरा स यो यत्नयुतोऽभवत्पुनः

स्वकाङ्गनिक्षेपपुरःसरादिषु ॥ ३० ॥

पुरेणितशैः परिढौकिते मलं

पतद्गृहादौ व्यमृजच्छरीरजम् ।

गतासुके दूरतरे जनोज्झिते

विमुञ्चति प्राज्यमुनीश्वरोङ्गजः ॥ ३१ ॥

मदान्धवैरी मुनिषूदनः पुरा  
 नृपोत्तमो यः सकलारिदर्पमुद् ।  
 स एव षड्जीवनिकायरक्षको  
 बभूव कायादिविदादरादिभुः ॥ ३२ ॥  
 नरेन्द्रधर्माश्रयणान्महारिपु  
 प्रवृत्तवान्योऽनृतवाक्तया कचित् ।  
 स सत्यमेवोज्झितरागदोषको  
 भणत्यसत्यप्रतिघातिशकिमान् ॥ ३३ ॥  
 पुरांगनास्वर्णगजादितोषको  
 बलादभूद्यो नृपतिर्महोद्यमः ।  
 परस्वमल्पतृणमात्रमप्यसौ  
 न लाति रामानुजसूनुसुव्रतः ॥ ३४ ॥  
 वराङ्गनामिर्बहुभिर्मनोहरं  
 यथेष्टमाक्रीडति यः सदा विभुः ।  
 मुनीश्वरः सन्मनसापि तन्मुखं  
 न चिन्तयत्येष वधूमनोहरन् ॥ ३५ ॥  
 मणिप्रवालाश्वगजोरुपत्तिस—  
 द्गृहादिभूयांसपरिग्रहग्रही ।  
 स एव कामो मुनितामुपाश्रितो  
 बभूव देहेपि निवृत्तलोभधीः ॥ ३६ ॥  
 त्रिगुप्तिगुप्तः समितश्च पञ्चके  
 प्रसन्नगम्भीरमनोहरक्रियः ।  
 अनेन मार्गेण दधत्तपोधनं  
 तपोधनोऽभूद्यशसां महालयः ॥ ३७ ॥  
 अथान्यदैवं दशकेऽब्दके मुनिः  
 समाधियोग्यं वनखण्डमाप सः ।

विशुद्धधी रैवतकं पुरैव यो  
निरस्तद्व्यातिमहारिपुर्बली ॥ ३८ ॥

समे शुमे जंनुविवर्जितेऽमले  
शिलातले तत्र वनेऽवनिक्षमः ।

लसन्सुपर्यंकनिरुद्धमानसो  
मनाग्मनागुच्छसनेतरे त्यजन् ॥ ३९ ॥

विमुच्य रौद्रं नरकस्य कारणं  
तथार्तमप्यन्यगतेर्निमित्तकम् ।

स्थिरं विधायात्ममनः पुनः पुनः  
स धर्मसद्धानबलेन भूयसा ॥ ४० ॥

ततः क्रमात्कर्मविशुद्धयोगतो  
गुणात्प्रमत्तादितराच्च निर्गतः ।

निरुद्धश्च चित्तं निरवद्यमंगज—  
स्तदोपरिष्ठादधिरोदुमुद्यतः ॥ ४१ ॥

अपूर्वसंज्ञं समतीत्य च क्रमा—  
दवाप्य धीमाननिवृत्तिसंज्ञकम् ।

व्यधात्क्षयं षोडशकर्मणां क्षणा—  
न्महानमीषां प्रथमं तदर्द्धके ॥ ४२ ॥

निद्रानिद्रात्रिकस्यातपनरकयुगस्याथ तिर्यग्युगस्य  
प्रोद्योतांत्यान्यजातिप्रचुरतनुभृदुत्तापिसाधारणस्य ।

सूक्ष्मत्वस्थावरस्य क्षयमथ युगपदष्टसंख्यानकानां  
प्रत्याख्यानेतराणां प्रथितमुनिवरो नीचवेदद्वयस्य ॥ ४३ ॥

हास्यादीनां हि षण्णां तदनु पुरुषवेदस्य निर्मूलतोसौ  
क्रोधादीनां त्रयाणां क्षयमिति विदधे सोऽनु संज्वालकानाम् ।

लोभं संज्वालनाख्यं विमलगुणनिधिः सूक्ष्मसत्संपराये  
हत्वा निःशेषघातिक्षयमिति विदधे द्वादशे स्थानवर्ये ॥ ४४ ॥

तावत्संजातमस्य क्रमकरणरहोहीनमाद्यन्तमुक्तं  
 लोकालोकावलोकं प्रलयविरहितं व्यापिदृग्ज्ञानयुग्मम् ।  
 वीर्यं चामेयमित्थं सुखमपि करणातीतमात्मोत्थमेव  
 छत्रं भद्रासनं सच्चमरयुगमभूद्देवनिर्मापितं द्राक् ॥ ४५ ॥  
 इत्या नागाः सुवर्णप्रभृतिभवनवास्युत्तमाः किन्नराद्या  
 भौमा ज्योतिष्कवर्ज्यास्त्रिदिवपतिवरा शक्रपूर्वाः समस्ताः ।  
 खेटाः श्मेशाः सतोषा यदुकुलपतयो विष्णुसीर्यादिभव्याः  
 शंखाद्याश्चारुलीला मृदुललितवयोवेषयुक्ताः सुभक्ताः ॥ ४६ ॥  
 नानापुष्पैः सुधूपैः सुरमिपरिमलैरक्षतैर्गन्धदीपैः  
 स्तोत्रैर्नृत्यप्रगीतैरुज्जयनिनदैर्वेशवीणामृदङ्गैः ।  
 यातैर्नानाप्रकारैरतिशयगमनैरेत्य पूजां विचित्रां  
 कृत्वा स्तुत्वा प्रणामं प्रविदितमहसश्चकुरीशस्य तस्य ॥ ४७ ॥  
 भक्त्या स्थित्वाप्रतोऽमी प्रशमनमघसंघातजातस्य वाक्यं  
 पृष्ट्वा श्रुत्वा गृहीत्वा हितमतुलमगुःस्थानमात्मीयमाशु ।  
 ईशोपीशेन साकं मदनमुनिवरो नेमिना लब्धबोधो  
 यातः श्रीमान्विहर्तुं विबुधगणनुतः पल्लवाख्यं सुदेशम् ॥ ४८ ॥  
 आर्या या रुक्मिणी सा विमलगुणगणालंकृता सस्तुषातो  
 भूत्वा चैकादशाङ्गश्रुतजलधिमहापारगापारशीला ।  
 राजीमत्या ससत्या विषयमभिहितं भीमसंसारभीता  
 याता नाथेन भूत्यालयगमनमहाशोभिना नेमिनामा ॥ ४९ ॥  
 एवं गच्छत्सु वर्षेष्ववधिमपगतं मन्यमानो दिदृक्षु-  
 र्द्वारां द्वीपायनोसौ जिनवरकथिते द्वादशेन्द्रे कदाचित् ।  
 प्राप्यास्थाद्योगधारी रविकिरणसहो ग्रीष्मकाले शिलायां  
 पुर्य्यां बाह्ये समीपे प्रकटयितुमनाः स्वं तपो यादवानाम् ॥ ५० ॥  
 तावत्कीडाभिसक्ता यदुपतितनयाः शंखसत्यासुताद्याः  
 पीत्वा प्राक् त्यक्तमघं जलमिति मुदलोलाङ्गकास्तं प्रदेशम् ।

प्राप्ता रक्ताक्षिवक्त्राः शिथिलसुवसना व्याकुलोल्लोलिकेशा  
गायन्तो सत्यगीतं वनकुसुमभृतो यत्र तस्थौ मुनीशः ॥ ५१ ॥

दृष्ट्वात्यन्तं कृशाङ्गं कथमपि चिरतस्तं प्रबुध्यातिबाल्या-  
त्कृत्वा भीमोपसर्गं परुषवचनिनो लोष्टमिस्ताडयित्वा ।  
भूमावापात्य रोषाद्भकुटिविषरुडुज्ज्वालय मेतं विधाय  
प्राप्यावैद्यात्मपित्रे श्रवणप्रतिपदांभाजभक्ताः कुमाराः ॥ ५२ ॥

निःसृत्यारिष्टनेमेवैयमिति विमदास्त्यक्तनिःशेषभूषाः  
शंवप्रद्युम्नसूनुप्रवरगुणसुभान्वादिर्वीराः समस्ताः ।  
दीक्षां दैगम्बरीं ते स्वयमतिपटवः संसृता पञ्चमुष्टि-  
प्रोत्खातस्निग्धनीलप्रकुटिलरुचिरोल्लासिकेशाः क्षणेन ॥ ५३ ॥

द्वारावत्याविनाशो हरिभरणमथो सीरिशोकादिवृत्तं  
ज्ञेयं श्रीमज्जिनोक्तात्सकलमपि मयाऽप्रस्तुतत्वान्न चोक्तम् ।  
शंवस्यावार्यवीर्यप्रविदिनसमयस्याङ्गजेनासिवेगा-  
द्युक्तस्तस्याङ्गजस्य क्षितितलविदिनस्योच्यते सत्तपोऽतः ॥ ५४ ॥

नानाभेदं परेषामतिविषममपोहार्त्तगैर्द्रं महात्मा  
ध्यायन्धर्म्यं च शुक्ल्यं क्षपितमदरिपुः क्षुत्पिपासाद्यजेयः ।  
चक्रे विस्मेरवक्त्रैर्नरयुवतिजनैः कौतुकाद्वीक्ष्यमाणो  
बाह्याबाह्यादिभेदं निरुपमगुणनिधिर्भूरिशीलस्तपोसौ ॥ ५५ ॥

यत्राक्रोस्तं प्रयाति प्रभवति विषमे कानने मान्यतेजा-  
स्तत्रैवास्ते क्रियात्मा वसुभृतिभगवांस्थण्डिले चण्डदीप्तिः ।  
हेमन्ते बाह्यभूमौ ग्लपिततरुगणे प्रावृताङ्गः स शेते  
प्रावृष्यम्भोदवृन्दस्थगितदिशि च क्षमारुहां चारुमूले ॥ ५६ ॥

मुक्तारत्नावलीसन्भृगपतिपरिनिःक्रीडिताख्यं त्रिलोक-  
ख्यातं तत्सारमत्रान्यमुरजनिभमभून्मध्यमस्यैव चारु ।

सर्वस्माद्भद्ररूपं प्रविदितमथ तद्भद्रमित्यादि सर्वं  
 कुर्वन्शंवीथ नीत्वाश्रितहितगदिता द्वादशद्वौ च वर्षान् ॥ ५७ ॥  
 देशं कालं विशिष्टं परिणतिमपि संप्राप्य पर्यङ्कयोगी  
 भूत्वा भूतात्मचेष्टास्तत उपरि महाध्यानशस्त्रास्तघाती ।  
 पूज्यो भ्रातृव्ययुक्तो नरसुरदितिजैर्ज्ञानदृग्वीर्यसौख्यं  
 स्थानत्वं प्रापदीशो विकसितविमलांभोजवक्रः कृतार्थः ॥ ५८ ॥  
 हत्वा मोहान्धकारं जनहृदयगतं नेमिनाथखिलोक्यां  
 प्रोच्योत्तुंगं सुधर्मं त्रिदिवशिवपदप्राप्तिहेतुं श्रितेभ्यः ।  
 श्रीमान्प्राप्योर्जयन्तं सुरगणनरपैः स्तूयमानांघ्रियुग्मः  
 सिद्धिं शुद्धस्वरूपस्थितिमुपगतवान् ध्वस्तनिःशेषकर्मा ॥ ५९ ॥  
 छन्नस्थानेहसोनत्रिशत्परिमितान्वत्सरान्संविहृत्य  
 क्षमायां भूयो हितपथनिरतान्भग्यवन्धून्विहाय ।  
 कामः शंवीऽनिरुद्धस्त्रिभुवनशिखरस्थानमेते त्रयस्ते  
 व्योमस्पर्शिं प्रसिद्धं मुनिवरवृषभास्तूर्जयन्तं महान्तम् ॥ ६० ॥  
 प्राप्यारुह्यास्य शृङ्गं त्रय इति विषमं सूत्रतं मान्यमीशाः  
 कृत्वा घातिक्षयं द्राक् स्थिरपदममलं प्रापुरात्मीयरूपम् ।  
 देवाः सेन्द्रास्ततस्तानतिशयविभवाः प्राप्य भक्त्या महत्या  
 प्रार्च्य स्तुत्वा प्रजग्मुः स्वयमपि शिवताप्रार्थिनो भूरिशोभाः ॥ ६१ ॥  
 येषां क्षुत्तृद्धिमोहप्रतिभयमदमात्सर्यरोगद्विडाप्त-  
 क्लेशप्रद्वेषरागक्षयविषदुदया मूलतो नाशमीयुः ।  
 ये दृग्ज्ञानोरुवीर्यप्रवरसुखनिराबाधतासूक्ष्मतादीन्  
 प्राप्ताः प्रद्युम्नपूर्वाः शिवमजितयशो नो द्रुतं ते दिशन्तु ॥ ६२ ॥  
 येषां वर्णो न गन्धो रसगुरुलघुता स्पर्शशब्दादयो न  
 प्रध्वंसार्तिज्वरेच्छा भवमरणजरातङ्कगत्यादयो वा ।  
 यैर्निमूलेन धीरैर्बहुविधरिपवो युद्धनिर्नाशितास्ते  
 सिद्धाः सम्बुद्धबोध्या बुधसमितिनुताः पांतु पापान्नतान् ॥ ६३ ॥



येनादोषखगेन्द्रभूपविलसलक्ष्मीश्चिरं पालिता

यः प्रज्ञसिपुरस्सराब्धिरभवलब्ध्वाग्र्यलंभो महान् ।

राज्यं प्राज्यगुणं विहाय तपसा मोक्षश्च येन श्रितः

कामः काम्यसुखं प्रकाममधिपो देयात्सदा वः स्थिरम् ॥ ६४ ॥

लीलाशीलालयो यो यदुकुलजनताल्हादिचेष्टोतिभोगी

भूत्वा त्यक्त्वा समस्तं कतिपयदिवसैर्लब्धबोधो हि भूत्वा ।

ज्ञात्वा दृष्ट्वा गदित्वा त्रिभुवनविहितां प्राप्य पूजां प्रपूज्यां

शंवः शं वो ददातु क्षरणविरहितं स्थानमाप्य स्थितोऽसौ ॥ ६५ ॥

राज्यं प्राज्यमुदस्य निर्ममतमं तप्त्वा तपो दुश्चरं


ध्यानाग्नौ सकला विकर्मसमिधो हुत्वाप यः केवलम् ।

यावद्रक्षेयविसर्पिं विश्वकरणग्रामातिगं निश्चलं

देयाद्दः पदमच्ययं स भगवान्सावोऽनिरुद्धो विभुः ॥ ६६ ॥

इति श्रीसिन्धुराजसत्कमहामहत्तमश्रीपण्डितगुरोः महासेनाचार्य—

कृते प्रद्युम्नचरिते चतुर्दशः सर्गः ॥ १४ ॥



समाप्तमिदं प्रद्युम्नचरितम्



माणिकचंद-दिगम्बर जैन-ग्रंथमालासमिति।

( प्रबन्धकारिणी सभाके सभ्य । )



- १ रायबहादुर सेठ स्वरूपचन्द हुकुमचन्द ।
- २ " " तिलोकचन्द कल्याणमल ।
- ३ " " ओंकारजी कस्तूरचन्द ।
- ४ सेठ गुरुमुखराय सुखानन्द ।
- ५ " हीराचन्द नेमिचन्द आ० मजिस्ट्रेट ।
- ६ मि० लल्लूभाई प्रेमानन्द परीख एल. सी. ई. ।
- ७ सेठ ठाकुरदास भगवानदास जौहरी ।
- ८ ब्रह्मचारी शीतलप्रसादजी ।
- ९ पं० धन्नालालजी काशलीवाल ।
- १० पं० खूबचन्दजी शास्त्री ।
- ११ नाथूराम प्रेमी ( मंत्री ) ।

